

---

Shrirama Karnamritam

श्रीरामकರ್णामृतम्

Document Information



---

Text title : rAmakarNAmRRitam

File name : rAmakarNAmRRitam.itx

Category : raama

Location : doc\_raama

Proofread by : PSA Easwaran psawaswaran at gmail.com

Latest update : March 10, 2018

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

June 29, 2023

*sanskritdocuments.org*

---

## ಶ್ರೀರಾಮಕರ್ಣಾಮೃತಂ



ಶ್ರೀರಾಮಾಯ ನಮಃ

### ಪ್ರಥಮಾಶ್ವಾಸಃ

ಶ್ರೀರಾಮಂ ತ್ರಿಜಗದ್ಗುರುಂ ಸುರವರಂ ಸೀತಾಮನೋನಾಯಕಂ  
ಶ್ಯಾಮಾಂಗಂ ಶಶಿಕೋಟಿಮಂಜುವದನಂ ವಕ್ಷೋಲ್ಲಸತ್ಕೌಸ್ತುಭಂ .  
ಸೌಮ್ಯಂ ಸತ್ವಗುಣೋತ್ತಮಂ ಸುಸರಯೂತೀರೇ ವಸಂತಂ ಪ್ರಭುಂ  
ತ್ರಾತಾರಂ ಸಕಲಾರ್ಥಸಿದ್ಧಿಸಹಿತಂ ವಂದೇ ರಘೂಣಾಂ ಪತಿಂ .. 1..  
ಶ್ರೀರಾಘವಂ ದಶರಥಾತ್ಮಜಮಪ್ರಮೇಯಂ  
ಸೀತಾಪತಿಂ ರಘುವರಾನ್ವಯರತ್ನದೀಪಂ .  
ಆಜಾನುಬಾಹುಮರವಿಂದದಲಾಯತಾಕ್ಷಂ  
ರಾಮಂ ನಿಶಾಚರವಿನಾಶಕರಂ ನಮಾಮಿ .. 2..  
ಶ್ರೀರಾಮಂ ಬಲವೈರಿನೀಲಚಿಕುರಂ ಸ್ಮೇರಾನನಂ ಶ್ಯಾಮಲಂ  
ಕರ್ಣಾಂತಾಯತಲೋಚನಂ ಸುರವರಂ ಕಾರುಣ್ಯಪಾಥೋನಿಧಿಂ .  
ಶೋಣಾಂಭೋರುಹವಾದಪಲ್ಲವಯುಗಂ ಕ್ಷೋಣೀತನೂಜಾಯುತಂ  
ರಾಜತ್ಕುಂಡಲಗಂಡಭಾಗಯುಗಲಂ ರಾಮಂ ಸದಾಹಂ ಭಜೇ .. 3..  
ಶ್ರೀರಾಮಂ ಜಗದೇಕವೀರಮಮಲಂ ಸೀತಾಮನೋರಂಜನಂ  
ಕೌಸಲ್ಯಾವರನಂದನಂ ರಘುಪತಿಂ ಕಾಕುತ್ಸ್ಥ ವಂಶೋದ್ಭವಂ .  
ಲೋಕಾನಾಮಭಿರಾಮಮಂಗಲಧನವ್ಯಾಪಾರಪಾರಾಯಣಂ  
ವಂದೇಹಂ ಜನಘೋರಪಾಪನಿಕರಧ್ವಂಸಂ ವಿಭುಂ ರಾಘವಂ .. 4..  
ಶ್ರೀರಾಮಂ ಜಗದೀಶ್ವರಂ ಜನಕಜಾಜಾನಿಂ ಜನಾನಂದನಂ  
ಜಂತೂನಾಂ ಜನಕಂ ಜನಾರ್ತಿಹರಣಂ ಲೋಕೇಶ್ವರಂ ಶಾಶ್ವತಂ .  
ಜಾಬಾಲಾದಿಮುನೀಶ್ವರೈಃ ಪರಿವೃತಂ ಜಾಜ್ಜ್ವಲ್ಯಮಾನಂ ಸದಾ  
ಜಂಘಾಲಂ ಜಮದಗ್ನಿಸೂನುಹರಣಂ ಜಾತಾನುಕಂಪಂ ಭಜೇ .. 5..  
ಶ್ರೀರಾಮೋ ರಘುನಾಯಕೋ ರಘುವರೋ ರಾಜೀವನೇತ್ರಾಂಚಿತೋ  
ರಾಜೇಂದ್ರೋ ರಘುಪುಂಗವೋ ರಘುಕುಲೋತ್ತಂಸೋ ರಘೂಣಾಂ ಪತಿಃ .  
ರಾಮೋ ರಾಕ್ಷಸನಾಶನೋಽಮಿತಬಲೋ ರಾಕೇಂದುಪೂರ್ಣಾನನೋ

ರಾಜತ್ಯಂಕಿಣಿಕಂಕಣಾಂಕಿತಕರೋ ರಾಮಸ್ಸದಾ ಪಾತು ನಃ .. 6..

ಶ್ರೀರಾಮಚಂದ್ರ ಕರುಣಾಕರ ರಾಘಾವೇಂದ್ರ  
ರಾಜೇಂದ್ರಚಂದ್ರ ರಘುವಂಶಸಮುದ್ರಚಂದ್ರ .  
ಸುಗ್ರೀವನೇತ್ರಯುಗಲೋತ್ಪಲಪೂರ್ಣಚಂದ್ರ  
ಸೀತಾಮನಃಕುಮುದಚಂದ್ರ ನಮೋ ನಮಸ್ತೇ .. 7..

ಶ್ರೀರಾಮಂ ಕರುಣಾಕರಂ ಗುಣನಿಧಿಂ ಸೀತಾಪತಿಂ ಶಾಶ್ವತಂ  
ಪಾರಾವಾರಗಭೀರಮಬ್ಜನಯನಂ ಪ್ರಾವೃಡ್ (ಭ್ರಾಜದ್) ಘನಶ್ಯಾಮಲಂ .  
ವೀರಶ್ರೇಷ್ಠಮನಾಮಯಂ ವಿಜಯಿನಂ ವಿಶ್ವಪ್ರಕಾಶಾತ್ಮಕಂ  
ಘೋರಾರಿಪ್ರಕರಾಧಿಕಪ್ರಹರಣಂ ಕೋದಂಡರಾಮಂ ಭಜೇ .. 8..

ಶ್ರೀರಾಮಚಂದ್ರೇತಿ ಸಲಕ್ಷ್ಮಣೇತಿ ನೀಲೋತ್ಪಲಶ್ಯಾಮಲಕೋಮಲೇತಿ .  
ಆಕ್ರೋಶತಾಮಸ್ತ್ವ ಧುನೈವ ಜಿಹ್ವಾ ಸೀತಾಪತೇ ರಾಘವ ರಾಘವೇತಿ .. 9..  
ಶ್ರೀರಾಮಚಂದ್ರೇ ರಮತಾಂ ಮನೋ ಮೇ ರಮಾಂಗವಾಮೇ ವಿಪದಾಂ ವಿರಾಮೇ

ಜಿತಾರಿರಾಮೇ ಪ್ರಣತಾರಿರಾಮೇ ಗುಣಾಭಿರಾಮೇ ಭುವನೈಕರಾಮೇ .. 10..

ಶ್ರೀರಾಮಚಂದ್ರ ರಘುಪುಂಗವ ರಾಜವರ್ಯ  
ರಾಜೇಂದ್ರರಾಜ ಸುರನಾಯಕ ರಾಘವೇಶ .  
ರಾಜಾಧಿರಾಜ ರಘುನಂದನ ರಾಮಭದ್ರ  
ದಾಸೋಽಸ್ಮ್ಯಹಂ ಚ ಭವತಃ ಶರಣಾಗತೋಽಸ್ಮಿ .. 11..

ಶ್ರೀರಾಮಂ ಸರಸೀರುಹಾಕ್ಷಮಮಲಂ ದೂರ್ವಾಂಕುರಶ್ಯಾಮಲಂ  
ವಿದ್ಯುತ್ಕೋಟಿನಿಭಪ್ರಭಾಂಬರಧರಂ ವೀರಾಸನಾಧಿಷ್ಠಿತಂ .  
ವಾಮಾಂಕೋಪರಿ ಸಂಸ್ಥಿತಾಂ ಜನಕಜಾಮಾಲಿಂಗ್ಯ ತಾಂ ಬಾಹುನಾ  
ತತ್ತ್ವಂ ಚಾಪರಪಾಣಿನಾ ಮುನಿಗಣಾನಾಜ್ಞಾಪಯಂತಂ ಭಜೇ .. 12..

ಶ್ರೀರಾಮಃ ಸಕಲೇಶ್ವರೋ ಮಮ ಪಿತಾ ಮಾತಾ ಚ ಸೀತಾ ಮಮ  
ಭ್ರಾತೃಽಜಶ್ಚ ಸಖಾ ಪ್ರಭಂಜನಸುತಃ ಪತ್ನೀ ವಿರಕ್ತಿಃ ಪ್ರಿಯಾ .  
ವಿಶ್ವಾಮಿತ್ರವಿಭೀಷಣಪ್ರಭೃತಯೋ ಮಿತ್ರಾಣಿ ಬೋಧಃ ಸುತೋ  
ಭಕ್ತಿಃ ಶ್ರೀಹರಿಸಂಗತಾ ರತಿಸುಖಂ ವೈಕುಂಠಮಸ್ಮತ್ಪದಂ .. 13..

ಶ್ರೀರಾಮಾಮಲಪುಂಡಾರೀಕನಯನ ಶ್ರೀರಾಮ ಸೀತಾಪತೇ  
ಗೋವಿಂದಾಚ್ಯುತ ನಂದನಂದನ ಮುಕುಂದಾನಂದ ದಾಮೋದರ .  
ವಿಷ್ಣೋ ರಾಘವ ವಾಸುದೇವ ನೃಹರೇ ದೇವೌಘಚೂಡಾಮಣೇ  
ಸಂಸಾರಾರ್ಣವಕರ್ಣಧಾರಕ ಹರೇ ಕೃಷ್ಣಾಯ ತುಭ್ಯಂ ನಮಃ .. 14..  
ರಾಮಂ ಲಕ್ಷ್ಮಣಪೂರ್ವಜಂ ರಘುವರಂ ಸೀತಾಪತಿಂ ಸುಂದರಂ

ಕಾಕುತ್ಸ್ಥಂ ಕರುಣಾಕರಂ ಗುಣನಿಧಿಂ ವಿಪ್ರಪ್ರಿಯಂ ಧಾರ್ಮಿಕಂ .  
 ರಾಜತ್ಕುಂಡಲಮಂಡಿತಾನನರುಚಿಂ ರಾತ್ರಿಂಚರದ್ವಂಸಿನಂ  
 ಶಂಪಾಕೋಟಿಸಮಾನಕಾಂತಿವಿಲಸನ್ಮಾಯಾಮೃಗಘ್ನಂ ಭಜೇ .. 15..  
 ರಾಮಂ ರತ್ನಕಿರೀಟಕುಂಡಲಧರಂ ಕೇಯೂರಹಾರಾನ್ವಿತಂ  
 ಸೀತಾಲಂಕೃತವಾಮಭಾಗಮಮಲಂ ಸಿಂಹಾಸನಸ್ಥಂ ಪ್ರಭುಂ .  
 ಸುಗ್ರೀವಾದಿಸಮಸ್ತವಾನರನುತಂ ಸಂಸೇವ್ಯಮಾನಂ ಸದಾ  
 ವಿಶ್ವಾಮಿತ್ರಪರಾಶರಾದಿಮುನಿಭಿಃ ಸಂಸ್ತೂಯಮಾನಂ ಭಜೇ .. 16..  
 ರಾಮಃ ಸೀತಾಸಮೇತೋ ನಿವಸತು ಹೃದಯೇ ಸಾನುಜಂ ರಾಮಮೀಡೇ  
 ರಾಮೇಣ ಕ್ಷೀಣಪಾಪಸ್ತ್ರಿವಿಧಮಪಿ ಕೃತಂ ಕರ್ಮ ರಾಮಾಯ ದದ್ಯಾಂ .  
 ರಾಮಾದನ್ಯಂ ನ ಜಾನೇ ನ ಹಿ ಕಿಮಪಿ ಮಹಾರಾಮನಾಮ್ನಃ ಸಮಾನಂ  
 ರಾಮೇ ಪಶ್ಯಾಮಿ ವಿಶ್ವಂ ಭುವನಮನುದಿನಂ ಪಾಹಿ ಮಾಂ ವೀರರಾಮ .. 17..  
 ರಾಮಂ ರಾಜಶಿಖಾಮಣಿಂ ರಘುಪತಿಂ ದೇವಾರಿದರ್ಪಾಪಹಂ  
 ಲೋಕಾನಾಂ ಹಿತಕಾರಿಣಂ ಗುಣನಿಧಿಂ ಕಾರುಣ್ಯಪುಣ್ಯೋದಯಂ .  
 ಮುಕ್ತಾವಿದ್ರಮರತ್ನಶೋಭಿತತನುಂ ಸೌಂದರ್ಯಹಸ್ತಾಂಬುಜಂ  
 ಕೌಸಲ್ಯಾತನಯಂ ಭಜಾಮಿ ಸತತಂ ಶ್ರೇಜಾನಕೀನಾಯಕಂ .. 18..  
 ರಾಮಂ ವೀರಾಸನಸ್ಥಂ ಹೃದಯಗತಕರೋದಂಚಿತಜ್ಞಾನಮುದ್ರಂ  
 ಜಾನುನ್ಯಾಸಕ್ತಹಸ್ತಂ ಕ್ಷಿತಿವರತನಯಾಭೂಷಿತಂ ವಾಮಭಾಗೇ .  
 ಷಟ್ಕೋಣೇ ವ್ಯಾಹರಂತಂ ಪವನಸುತಯುತಂ ಮಾನಸೇ ಮಾನಯಂತಂ  
 ಸುಗ್ರೀವೇ ಸೇವ್ಯಮಾನೇ ದೃಢಶರಧನುಷಾ ದಕ್ಷಿಣೇ ಲಕ್ಷ್ಮಣೇನ .. 19..  
 ರಾಮಂ ಸೌಮಿತ್ರಿಮಿತ್ರಂ ರಘುಪತಿಮಮಲಂ ರಾಮಚಂದ್ರಂ ರಮೇಶಂ  
 ರಮ್ಯಂ ಶ್ರೀರಾಘವೇಶಂ ಶುಭಲಲಿತಮುಖಂ ಶುದ್ಧಸತ್ತ್ವಂ ಸುವೀರಂ .  
 ಸೀತಾಸೌಂದರ್ಯಪಾತ್ರಂ ಸುರಮುನಿವಿನುತಂ ನೀಲಮಿಂದೀವರಾಭಂ  
 ವಂದೇ ವಂದಾರುಪಾಲಂ ರಜನಿಚರಹರಂ ರಮ್ಯಕೋದಂಡರಾಮಂ .. 20..  
 ರಾಮಂ ಚಂದನಶೀತಲಂ ಕ್ಷಿತಿಮತಾಮೋಹಾಕರಂ ಶ್ರೀಕರಂ  
 ವೈದೇಹೀನಯನಾರವಿಂದಮಿಹಿರಂ ಸಂಪೂರ್ಣಚಂದ್ರಾನನಂ .  
 ರಾಜಾನಂ ಕರುಣಾಸಮೇತನಯನಂ ಸೀತಾಮನಃಸ್ಯಂದನಂ  
 ಸೀತಾದರ್ಪಣಚಾರುಗಂಡಲಲಿತಂ ವಂದೇ ಸದಾ ರಾಘವಂ .. 21..  
 ರಾಮಂ ಶ್ಯಾಮಾಭಿರಾಮಂ ರವಿಶಶಿನಯನಂ ಕೋಟಿಸೂರ್ಯಪ್ರಕಾಶಂ  
 ದಿವ್ಯಂ ದಿವ್ಯಾಸ್ತ್ರಪಾಣಿಂ ಶರಮುಖಶರಧಿಂ ಚಾರುಕೋದಂಡಹಸ್ತಂ .  
 ಕಾಲಂ ಕಾಲಾಗ್ನಿರುದ್ರಂ ರಿಪುಕುಲದಹನಂ ವಿಘ್ನವಿಚ್ಛೇದದಕ್ಷಂ  
 ಭೀಮಂ ಭೀಮಾಟ್ಟಹಾಸಂ ಸಕಲಭಯಹರಂ ರಾಮಚಂದ್ರಂ ಭಜೇಽಹಂ .. 22..  
 ರಾಮಚಂದ್ರಚರಿತಂ ಕಥಾಮೃತಂ ಲಕ್ಷ್ಮಣಾಗ್ರಜಗುಣಾನುಕೀರ್ತನಂ .

ರಾಘವೇಶ ತವ ಪಾದಸೇವನಂ ಸಂಭಾವಂತು ಮಮ ಜನ್ಮಜನ್ಮನಿ .. 23..  
 ರಾಮೋ ಮತ್ಕುಲದೈವತಂ ಸಕರುಣಂ ರಾಮಂ ಭಜೇ ಸಾದರಂ  
 ರಾಮೇಣಾಖಿಲಘೋರಪಾಪರಹಿತೋ ರಾಮಾಯ ತಸ್ಮೈ ನಮಃ .  
 ರಾಮಾನ್ನಾಸ್ತಿ ಜಗತ್ತ್ರಯೈಕಸುಲಭೋ ರಾಮಸ್ಯ ದಾಸೋಽಸ್ಯ ಹಂ  
 ರಾಮೇ ಪ್ರೀತಿರತೀವ ಮೇ ಕುಲಗುರೋ ಶ್ರೀರಾಮ ರಕ್ಷಸ್ವ ಮಾಂ .. 24..  
 ಶ್ರೀರಾಮಚಂದ್ರ ತವ ಕೀರ್ತಿಸುರದ್ರುಮಸ್ಯ  
 ತಾರಾಗಣಸ್ಸುಮನಸಃ ಫಲಮಿಂದುಬಿಂಬಂ .  
 ಮೂಲಂ ಮಹಾಘಣಿಪದಂ ಗಗನಂ ಚ ಮಧ್ಯಂ  
 ಸರ್ವಾ ದಿಶೋ ಭುವನಮಂಡಲಮಾಲವಾಲಂ .. 25..  
 ವೈದೇಹೀಂ ಮುದಿತಾಭಿಜಾತಪುಲಕಾಂ ಗಾಢಂ ಸಮಾಲಿಂಗಯನ್  
 ವಾಮೇನ ಸ್ತನಚೂಚುಕಂ ಪುಲಕಿತಂ ವಾಮಂ ಕರೇಣ ಸ್ಪೃಶನ್ .  
 ತತ್ತ್ವಂ ದಕ್ಷಿಣಪಾಣಿನಾ ಕಲಿತಯಾ ಚಿನ್ನುದ್ರಯಾ ಬೋಧಯನ್  
 ರಾಮೋ ಮಾರುತಿಸೇವಿತಃ ಸ್ಮರತು ಮಾಂ ಸಾಮ್ರಾಜ್ಯಸಿಂಹಾಸನೇ .. 26..  
 ವಾಮಾಂಕಸ್ಥಿತಜಾನಕೀಂ ಪರಿಲ(ರ)ಸತ್ಕೋದಂಡದಂಡಂ ಕರೇ  
 ಚಕ್ರಂ ಚೋರ್ಧ್ವಕರೇಣ ಬಾಹುಯುಗಲೇ ಶಂಖಂ ಶರಂ ದಕ್ಷಿಣೇ .  
 ವಿಭ್ರಾಣಂ ಜಲಜಾತಪತ್ರನಯನಂ ಭದ್ರಾದ್ರಿಮೂರ್ಧ್ನಿ ಸ್ಥಿತಂ  
 ಕೇಯೂರಾದಿವಿಭೂಷಿತಂ ರಘುಪತಿಂ ರಾಮಂ ಭಜೇ ಶ್ಯಾಮಲಂ .. 27..  
 ವಾಮೇ ಭೂಮಿಸುತಾ ಪುರಸ್ತು ಹನುಮಾನ್ವಶ್ಚಾತ್ನುಮಿತ್ರಾಸುತಃ  
 ಶತ್ರುಘ್ನೋ ಭರತಶ್ಚ ಪಾರ್ಶ್ವದಲಯೋರ್ವಾಯ್ವಾದಿಕೋಣೇಷ್ಟಪಿ .  
 ಸುಗ್ರೀವಶ್ಚ ವಿಭೀಷಣಶ್ಚ ಯುವರಾಟ್ ತಾರಾಸುತೋ ಜಾಂಬವಾನ್  
 ಮಧ್ಯೇ ನೀಲಸೋರಜಕೋಮಲರುಚಿಂ ರಾಮಂ ಭಜೇ ಶ್ಯಾಮಲಂ .. 28..  
 ವೈದೇಹೀಸಹಿತಂ ಸುರದ್ರುಮತಲೇ ಹೈಮೇ ಮಹಾಮಂಡಪೇ  
 ಮಧ್ಯೇಪುಷ್ಪಕಮಾಸನೇ ಮಣಿಮಯೇ ವೀರಾಸನೇ ಸುಸ್ಥಿತಂ .  
 ಅಗ್ರೇ ವಾಚಯತಿ ಪ್ರಭಂಜನಸುತೇ ತತ್ತ್ವಂ ಮುನಿಭ್ಯಃ ಪರಂ  
 ವ್ಯಾಖ್ಯಾಂತಂ ಭರತಾದಿಭಿಃ ಪರಿವೃತಂ ರಾಮಂ ಭಜೇ ಶ್ಯಾಮಲಂ .. 29..  
 ವೈದೇಹೀಂ ಪರಿರಭ್ಯ ಜಾತಪುಲಕಾಂ ಲಜ್ಜಾವತೀಂ ಸುಸ್ಮಿತಾಂ  
 ಕಾಂಚೀನೂಪುರಹಾರಕಂಕಣಲಸತ್ಕರ್ಣಾವತಂಸೋಜ್ಜ್ವಲಾಂ .  
 ಕಸ್ತೂರೀಘನಸಾರಚರ್ಚಿತಕುಚಾಂ ಚಂದ್ರಾನನಾಂ ಶ್ಯಾಮಲಂ  
 ಕಂದರ್ಪಾಧಿಕಸುಂದರಂ ರಘುಪತಿಂ ಶ್ರೀರಾಮಚಂದ್ರಂ ಭಜೇ .. 30..  
 ವೈದೇಹೀರಮಣಂ ವಿಭೀಷಣವಿಭುಂ ವಿಷ್ಣುಸ್ವರೂಪಂ ಹರಿಂ  
 ವಿಶ್ವೋತ್ತತ್ತಿವಿಪತ್ತಿಪೋಷಣಕರಂ ವಿದ್ಯಾಧರೈರರ್ಚಿತಂ .

ವೈರಿಧ್ವಂಸಕರಂ ವಿರಿಂಚಿಜನಕಂ ವಿಶ್ವಾತ್ಮಕಂ ವ್ಯಾಪಕಂ  
 ವ್ಯಾಸಾಂಗೀರಸನಾರದಾದಿವಿನುತಂ ವಂದಾಮಹೇ ರಾಘವಂ .. 31..  
 ಮೈಥಿಲ್ಯಾ ನಗರೇ ವಿವಾಹಸಮಯೇ ಕಲ್ಯಾಣವೇದ್ಯಂತರೇ  
 ಸಾಮಂತೇ ವಿಮಲೇಂದುರತ್ನಖಚಿತೇ ಪೀಠೇ ವಸಂತೌ ಶುಭೇ .  
 ಶೃಣ್ವಂತೌ ನಿಗಮಾರ್ಥವೇದಿವಿದುಷಾಮಾಶೀರ್ಗಿರೋ ರಾಜಿತೌ  
 ಪಾಯಾಸ್ತಾಂ ಸುವಧೂವರೌ ರಘುಪತೀ ಶ್ರೀಜಾನಕೀರಾಘವೌ .. 32..  
 ಅಸಿತಕಮಲಭಾಸಾ ಭಾಸಯಂತಂ ತ್ರಿಲೋಕಂ  
 ದಶರಥಕುಲದೀಪಂ ದೈವತಾಂಭೋಜಭಾನುಂ .  
 ದಿನಕರಕುಲಬಾಲಂ ದಿವ್ಯಕೋದಂಡಪಾಣಿಂ  
 ಕನಕಖಚಿತರತ್ನಾಲಂಕೃತಂ ರಾಮಮೀಡೇ .. 33..  
 ಸುಸ್ನಿಗ್ಧಂ ನೀಲಕೇಶಂ ಸ್ಪುಟಮಧುರಮುಖಂ ಸುಂದರಭ್ರೂಲಲಾಟಂ  
 ದೀರ್ಘಾಕ್ಷಂ ಚಾರುನಾಸಾಪುಟಮಮಲಮಣಿಶ್ರೇಣಿಕಾದಂತಪಂಕ್ತಿಂ .  
 ವಿಂಬೋಷ್ಯಂ ಕಂಬುಕಂಠಂ ಕಠಿನತರಮಹೋರಸ್ಯಮಾಜಾನುಬಾಹುಂ  
 ಮುಷ್ಟಿಗ್ರಾಹ್ಯಾವಲಗ್ನಂ ಪೃಥುಜಘನಮುದಾರೋರುಜಂಘಾಂಘ್ರಿಮೀಡೇ .. 34..  
 ವಂದಾಮಹೇ ಮಹೇಶಾನಚಂಡಕೋದಂಡಖಂಡನಂ .  
 ಜಾನಕೀಹೃದಯಾನಂದಚಂದನಂ ರಘುನಂದನಂ .. 35..  
 ಜಾನಾತಿ ರಾಮ ತವ ನಾಮರುಚಿಂ ಮಹೇಶೋ  
 ಜಾನಾತಿ ಗೌತಮಸತೀ ಚರಣಪ್ರಭಾವಂ .  
 ಜಾನಾತಿ ದೋರ್ಬಲಪರಾಕ್ರಮಮೀಶಚಾಪೋ  
 ಜಾನಾತ್ಯಮೋಘಪಟುಬಾಣಗತಿಂ ಪಯೋಧಿಃ .. 36..  
 ದಿವ್ಯಸ್ಯಂದನಮಧ್ಯಗಂ ರಣರಣಚ್ಚಾಪಾನ್ವಿತಂ ಭೀಷಣಂ  
 ಕಾಲಾಗ್ನಿಪ್ರತಿಮಾನಬಾಣಕಲಿತಂ ಘೋರಾಸ್ತ್ರತೂಣೇದ್ವಯಂ .  
 ಸುಗ್ರೀವಾಂಗದರಾವಣಾನುಜಮರುತ್ಪತ್ರಾದಿಸಂಸೇವಿತಂ  
 ರಾಮಂ ರಾಕ್ಷಸವೀರಕೋಟಿಹರಣಂ ರಕ್ತಾಂಬುಜಾಕ್ಷಂ ಭಜೇ .. 37..  
 ಬ್ರಹ್ಮಾದ್ಯಾಮರಸಿದ್ಧಜನ್ಮಭವನಂ ಯನ್ನಾಭಿಪಂಕೇರುಹಂ  
 ಶ್ರೀನಿರ್ವಾಣನಿಕೇತನಂ ಯದುದರಂ ಲೋಕೈಕಶಯ್ಯಾಗೃಹಂ .  
 ಯದ್ವಕ್ಷಃ ಕಮಲಾವಿಲಾಸಭವನಂ ಯನ್ನಾಮ ಮಂತ್ರಂ ಸತಾಂ  
 ವಾಸಾಗಾರಮಖಂಡಮಂಡಲನಿಧಿಃ ಪಾಯಾತ್ಮ ವೋ ರಾಘಾವಃ .. 38..  
 ಶೃಂಗಾರಂ ಕ್ಷಿತಿನಂದಿನೀವಿಹರಣೇ ವೀರಂ ಧನುರ್ಭಂಜನೇ  
 ಕಾರುಣ್ಯಂ ಬಲಿಭಂಜನೇಽದ್ಭುತರಸಂ ಸಿಂಧೌ ಗಿರಿಸ್ಥಾಪನೇ .  
 ಹಾಸ್ಯಂ ಶೂರ್ಪಣಖಾಮುಖೇ ಭಯವಹೇ ಬೀಭಾತ್ಸಮಾನ್ಯಾಮುಖೇ  
 ರೌದ್ರಂ ರಾವಣಮರ್ದನೇ ಮುನಿಜನೇ ಶಾಂತಂ ವಪುಃ ಪಾತು ನಃ .. 39..

ಮಾತಾ ರಾಮೋ ಮತ್ಪಿತಾ ರಾಮಚಂದ್ರೋ  
ಭ್ರಾತಾ ರಾಮೋ ಮತ್ಸಖಾ ರಾಘವೇಶಃ .  
ಸರ್ವಸ್ವಂ ಮೇ ರಾಮಚಂದ್ರೋ ದಯಾಲುಃ  
ನಾನ್ಯಂ ದೈವಂ ನೈವ ಜಾನೇ ನ ಜಾನೇ .. 40..  
ಮೂಲೇ ಕಲ್ಪದ್ರುಮಸ್ಯಾಖಿಲಮಣಿವಿಲಸದ್ರತ್ನಸಿಂಹಾಸನಸ್ಥಂ  
ಕೋದಂಡದ್ವಂದ್ವಬಾಣೈರ್ಲಲಿತಕರಯುಗೇನಾರ್ಪಿತಂ ಲಕ್ಷ್ಮಣೇನ .  
ವಾಮಾಂಕನ್ಯಸ್ತಸೀತಂ ಭರತಧೃತಮಹಾಮೌಕ್ತಿಕಚ್ಚತ್ರಕಾಂತಿಂ  
ಶತ್ರುಘ್ನಂ ಚಾಮರಾಭ್ಯಾಂ ವಿಲಸಿತಮನಿಶಂ ರಾಮಚಂದ್ರಂ ಭಜೇಹಂ .. 41..  
ವಾಮೇ ಕೋದಂಡದಂಡಂ ನಿಜಕರಕಮಲೇ ದಕ್ಷಿಣೇ ಬಾಣಮೇಕಂ  
ಪಶ್ಚಾದ್ಭಾಗೇ ಚ ನಿತ್ಯಂ ದಧದಭಿಮತಂ ಸಾಚಿತೂಣೀರಭಾರಂ .  
ವಾಮೇವಾಮೇ ಲಸದ್ಭ್ಯಾಂ ಸಹ ಮಿಲಿತತನುಂ ಜಾನಕೀಲಕ್ಷ್ಮಣಾಭ್ಯಾಂ  
ರಾಮಂ ಶ್ಯಾಮಂ ಭಜೇಹಂ ಪ್ರಣತಜನಮನಃಖೇದವಿಚ್ಛೇದದಕ್ಷಂ .. 42..  
ಆಂಭೋಧರಶ್ಯಾಮಲಮಂಬುಜಾಕ್ಷಂ ಧನುರ್ಧರಂ ವೀರಜಟಾಕಲಾಪಂ .  
ಪಾರ್ಶ್ವದ್ವಯೇ ಲಕ್ಷ್ಮಣಮೈಥಿಲೀಭ್ಯಾಂ ನಿಷೇವ್ಯಮಾಣಂ ಪ್ರಣಮಾಮಿ ರಾಮಂ ..  
43..  
ಕೋದಂಡದೀಕ್ಷಾಗುರುಮಪ್ರಮೇಯಂ ಸಲಕ್ಷ್ಮಣಂ ದಾಶರಥಿಂ ದಯಾಲುಂ .  
ಆಜಾನುಬಾಹುಂ ಜಗದೇಕವೀರಂ ಅನಾಥನಾಥಂ ರಘುನಾಥಮೀಡೇ .. 44..  
ಕರ್ಪೂರಾಂಗವಿಲೇಪನಂ ರಘುವರಂ ರಾಜೀವನೇತ್ರಂ ಪ್ರಭುಂ  
ಕಸ್ತೂರೀನಿಕರಾಕೃತಿಂ ಖರಧೃತಿಪ್ರದ್ವಂಸಿನಂ ಶ್ರೀಹರಿಂ .  
ಕಂದರ್ಪಾಯುತಕೋಟಿಸುಂದರತನುಂ ಕಾಮಾರಿಸೇವ್ಯಂ ಗುರುಂ  
ಕಾಂತಾಕಾಮದಮಪ್ರಮೇಯಮಮಲಂ ಸೀತಾಸಮೇತಂ ಭಜೇ .. 45..  
ನೀಲಾಬ್ಜ(ಬ್ಜ) ವೃಂದಸದೃಶಂ ಪರಿಪೂರ್ಣದೇಹಂ  
ದಿಕ್ಪಾಲಕಾದಿಸುರಸೇವಿತಪಾದಪದ್ಮಂ .  
ಪೀತಾಂಬರಂ ಕನಕಕುಂಡಲಶೋಭಿತಾಂಗಂ  
ಸೀತಾಪತಿಂ ರಘುಪತಿಂ ಸತತಂ ಭಜಾಮಿ .. 46..  
ಭರ್ಗಬ್ರಹ್ಮಸುರೇಂದ್ರಮುಖ್ಯದಿವಿಜಪ್ರಾಂಚತ್ಕಿರೀಟಾಗ್ರಸಂ  
ಸರ್ಗಾನೇಕಮಣಿಪ್ರಭಾಕರಸಹಸ್ರಾಭಂ ಪದಾಂಭೋರುಹೇ .  
ದುರ್ಗಾಸಂತತನಂಸ್ತುತಾಂಘ್ರಿಕಮಲಂ ದುರ್ವಾರಕೋದಾಂಡಿನಂ  
ಗಂಗಾಸಂಸ್ಪೃಟಮೌಲಿಮಾನಸಹರಂ ಕಲ್ಯಾಣರಾಮಂ ಭಜೇ .. 47..  
ಅಗ್ರೇ ಪ್ರಾಂಜಲಿಮಾಂಜನೇಯಮನಿಶಂ ವೀರಂ ಚ ತಾರಾಸುತಂ  
ಪಾರ್ಶ್ವೇ ಪಂಕ್ತಿಮುಖಾನುಜಂ ಪರಿಸರೇ ಸುಗ್ರೀವಮಗ್ರಾಸನೇ .  
ಪಶ್ಚಾಲ್ಲಕ್ಷ್ಮಣಮಂತಿಕೇ ಜನಕಜಾಂ ಮಧ್ಯೇ ಸ್ಥಿತಂ ರಾಘವಂ

ಚಿಂತಾತೂಲಿಕಯಾ ಲಿಖಂತಿ ಸುಧಿಯಶ್ಚಿತ್ತೇಷು ಪೀತಾಂಬರಂ .. 48..  
ಕ್ಷೀರಾಂಭೋನಿಧಿಮಧ್ಯವರ್ತಿನಿ ಸಿತೇ ದ್ವೀಪೇ ಸುವರ್ಣಾಚಲೇ  
ರತ್ನೋಲ್ಲಾಸಿತಕಲ್ಪಭೂರುಹತಲೇ ಜಾಂಬೂನದೇ ಮಂಡಪೇ .  
ತೇಜೋಭ್ರಾಜಿತವೇದಿಕೇ ಸುರುಚಿರೇ ಮಾಣಿಕ್ಯಸಿಂಹಾಸನೇ  
ಹೇಮಾಂಭೋರುಹಕರ್ಣಿಕೋಪರಿತಲೇ ವೀರಾಸನಸ್ಥಂ ಭಜೇ .. 49..  
ದೌರ್ದಂಡೈಕಕಮಂಡಲೀಕೃತಮಹಾಕೋದಂಡಚಂಡಾಶುಗ್ರೀಃ  
ನಿರ್ಘಾತೈ ರವಿಕೋಟಿತುಲ್ಯನಿಶಿತೈರ್ಬ್ರಹ್ಮಾದಿಮುಖ್ಯಸ್ತುತೈಃ .  
ಸುಗ್ರೀವಾದಿಸಮಸ್ತವಾನರವರಾನಾಜ್ಞಾಪಯಂತಂ ಗಿರಾ  
ತತ್ತ್ವಂ ತಾಡಯ ತಾಡಯೇತ್ಯನುಪದಂ ಶ್ರೀರಾಮಚಂದ್ರಂ ಭಜೇ .. 50..  
ಭೂಕಂಪಂ ಜನಯನ್ನಭೋ ವಿದಲಯನ್ನಂಭೋನಿಧಿಂ ಕ್ಷೋಭಯನ್  
ದೈತೇಯಾಂಶ್ಚ ವಿಮರ್ದಯನ್ ಗಿರಿವರಾನ್ ಭಿಂದನ್ ದಿಶಃ ಪೂರಯನ್ .  
ವೈದೇಹೀಮಪಿ ಮೋದಯನ್ ಸಕಲಗೀರ್ವಾಣಾನ್ ಶಿರಃ ಕಂಪಯನ್  
ಕಲ್ಯಾಣೋ ರಘುರಾಮಬಾಣವಿಲಸತ್ಕೋದಂಡಚಂಡಧ್ವನಿಃ .. 51..  
ವಿಮಲಕಮಲನೇತ್ರಂ ವಿಸ್ಪುರನ್ನೀಲಗಾತ್ರಂ  
ತಪನಕುಲಪವಿತ್ರಂ ದಾನವಧ್ವಾಂತಮಿತ್ರಂ .  
ಭುವನಶುಭಚರಿತ್ರಂ ಭೂಮಿಪುತ್ರೀಕಲತ್ರಂ  
ದಶರಥವರಪುತ್ರಂ ನೌಮಿ ರಾಮಾಖ್ಯಮಿತ್ರಂ .. 52..  
ಜನನೀ ಜಾನಕೀ ಸಾಕ್ಷಾಜ್ಜನಕೋ ರಘುನಂದನಃ .  
ಲಕ್ಷ್ಮಣೋ ಮಿತ್ರಮಸ್ಕಾಕಂ ಕೋ ವಿಚಾರಃ ಕುತೋ ಭಯಂ ..  
ಜನಕೋ ರಾಮಚಂದ್ರೋ ಮೇ ಜನನೀ ಜನಕಾತ್ಮಜಾ .  
ಹನುಮತ್ಪ್ರಮುಖಾಸ್ಸರ್ವೇ ಹರಯೋ ಮಮ ಬಾಂಧವಾಃ .. 53..  
ಜಗತಿ ವಿಶದಮಂತ್ರಂ ಜಾನಕೀಪ್ರಾಣಮಂತ್ರಂ  
ವಿಬುಧವಿನುತಮಂತ್ರಂ ವಿಶ್ವವಿಖ್ಯಾತಮಂತ್ರಂ .  
ದಶರಥಸುತಮಂತ್ರಂ ದೈತ್ಯಸಂಹಾರಮಂತ್ರಂ  
ರಘುಪತಿನಿಜಮಂತ್ರಂ ರಾಮರಾಮೇತಿ ಮಂತ್ರಂ .. 54..  
ಸೀತಾಯಾ ದಕ್ಷಿಣೇ ಪಾರ್ಶ್ವೇ ಲಕ್ಷ್ಮಣಸ್ಯ ಚ ಪಾರ್ಶ್ವತಃ .  
ತನ್ಮಧ್ಯೇ ರಾಘವಂ ವಂದೇ ಧನುರ್ಬಾಣಧರಂ ಹರಿಂ .. 55..  
ಚಂದ್ರೋಪಮಂ ಮಲಯಚಂದನಚರ್ಚಿತಾಂಗಂ  
ಮಂದಾರಪುಷ್ಪಭರವೂಜಿತಪಾದಪದ್ಮಂ .  
ಬ್ರಹ್ಮೇಂದ್ರವಂದ್ಯಮನಿಶಂ ಮುನಿವೃಂದಸೇವ್ಯಂ  
ವಂದೇಽರವಿಂದನಯನಂ ರಘುರಾಮಚಂದ್ರಂ .. 56..  
ಬ್ರಹ್ಮಾಮೃತಾನಂದಫಲಪ್ರದಾಯಿನಂ ವೇದಾಂತವಿಜ್ಞಾನಸುಗಂಧಪುಷ್ಪಿತಂ .



ಸೀತಾಶುಭಾಂಗಾಚಿತಬಾಹುಶಾಖಿನಂ ಶ್ರೀರಾಮಕಲ್ಪದ್ರುಮಮಾಶ್ರಯಾಮಃ .. 57..

ಕನಕನಿಕಷಭಾಸಾ ಸೀತಯಾಲಿಂಗಿತಾಂಗೋ

ನವಕುಪಲಯಧಾಮಶ್ಯಾಮವರ್ಣೋಽಭಿರಾಮಃ .

ಅಭಿನವಯುತವಿದ್ಯುನ್ನಂದಿತೋ ಮೇಘಷಂಡಃ

ಶಮಯತು ಮಮ ತಾಪಂ ಸರ್ವದಾ ರಾಮಚಂದ್ರಃ .. 58..

ಅಲಂ ಶಾಸ್ತ್ರಾಭ್ಯಾಸೈರಲಮಸಕ್ಯದಾಮ್ನಾಯಪರನೈಃ

ಅಲಂ ತೀರ್ಥಸ್ನಾನೈರಲಮಖೀಲಯಾಗವ್ರತಜಪೈಃ .

ಅಲಂ ಯೋಗಾಭ್ಯಾಸೈರಲಮಪಿ ಮಹಾಪಾತಕಧಿಯಾ

ಯದಸ್ಮಾಕಂ ರಾಮಸ್ಮರಣಮಹಿಮಾ ಸಾ ವಿಜಯತೇ .. 59..

ಸೀತಾಮನೋಮಾನಸರಾಜಹಂಸ ಸಂಸಾರಸಂತಾಪಹರ ಕ್ಷಮಾಲೋ .

ಶ್ರೀರಾಮ ದೈತ್ಯಾಂತಕ ಶಾಂತರೂಪ ಶ್ರೀತಾರಕಬ್ರಹ್ಮ ನಮೋ ನಮಸ್ತೇ .. 60..

ಕದಾ ವಾ ಸಾಕೇತೇ ವಿಮಲಸರಯೂತೀರಪುಲಿನೇ

ಸಮಾಸೀನಃ ಶ್ರೀಮದ್ರಘುಪತಿಪದಾಭ್ಜೇ ಹೃದಿ ಭಜನ್ .

ಅಯೇ ರಾಮ ಸ್ವಾಮಿನ್ ಜನಕತನಯಾವಲ್ಲಭ ವಿಭೋ

ಪ್ರಸೀದೇತಿ ಕ್ರೋಶನ್ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 61..

ಕದಾ ವಾ ಸಾಕೇತೇ ತರುಣತುಲಸೀಕಾನನವನೇ

ನಿವಿಷ್ಟಂ ತಂ ಪಶ್ಯನ್ ಸುರುಚಿರವಿಶಾಲೋರ್ಧ್ವತಲಕಂ .

ಅಯೇ ಸೀತಾನಾಥ ಸ್ಮೃತಿಜನಪತೇ ದಾನವಜಯಿನ್

ಪ್ರಸೀದೇತಿ ಕ್ರೋಶನ್ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 62..

ಕದಾ ವಾ ಸಾಕೇತಿ ಮಣಿಖಚಿತಸಿಂಹಾಸನತಲೇ

ಸಮಾಸೀನಂ ರಾಮಂ ಜನಕತನಯಾಲಿಂಗಿತತನುಂ .

ಅಯೇ ಸೀತಾರಾಮ ತ್ರುಟಿತಹರಧನ್ವಿನ್ ರಾಘುಪತೇ

ಪ್ರಸೀದೇತಿ ಕ್ರೋಶನ್ನಿಮಿಷಮಿವ ನೇಷ್ಯಾಮಿ ದಿವಸಾನ್ .. 63..

ಮಾರ್ಗೇ ಮಾರ್ಗೇ ಶಾಖಿನಾಂ ರತ್ನವೇದೀ

ವೇದ್ಯಾಂ ವೇದ್ಯಾಂ ಕಿನ್ನರೀವೃಂದಗೀತಂ .

ಗೀತೇ ಗೀತೇ ಜಂಜುಲಾಲಾಪಗೋಷ್ಠೀ

ಗೋಷ್ಠಂ ಗೋಷ್ಠಂ ತ್ವತ್ಕಥಾ ರಾಮಚಂದ್ರ .. 64..

ವೃಕ್ಷೇ ವೃಕ್ಷೇ ವೀಕ್ಷಿತಾಃ ಪಕ್ಷಿಸಂಘಾಃ

ಸಂಘೇ ಸಂಘೇ ಮಂಜುಲಾಮೋದವಾಕ್ಯಂ .

ವಾಕ್ಯೇ ವಾಕ್ಯೇ ಮಂಜುಲಾಲಾಪಗೋಷ್ಠೀ

ಗೋಷ್ಠ್ಯಾಂ ಗೋಷ್ಠ್ಯಾಂ ತ್ವತ್ಕಥಾ ರಾಮಚಂದ್ರ .. 65..

ಶ್ವೇತಪುಷ್ಪಕಮಾರುಹ್ಯ ಸೀತಯಾ ಸಹ ರಾಘವ .

ಸುಗ್ರೀವಾದಿಭವದ್ಭಕ್ತೈರ್ಮನೋಮಧ್ಯೇ ರಮಸ್ವ ಮೇ .. 66..  
 ದೋರ್ಭಿಃ ಖಡ್ಗಂ ತ್ರಿಶೂಲಂ ಡಮರುಮಸಿಧನುಶ್ಚಾರುಬಾಣಂ ಕುತಾರಂ  
 ಶಂಖಂ ಚಕ್ರಂ ಚ ಖೇಟಂ ಹಲಮುಸಲಗದಾಭಿಂಡಾಪಾಲಂ ಚ ಪಾಶಂ .  
 ವಿದ್ಯುದ್ವಸ್ತ್ರೀ ಚ ಮುಷ್ಟಿಂ ತ್ವಭಯವರಕರಂ ಬಿಭೃತಂ ಶುಭ್ರವರ್ಣಂ  
 ವಂದೇ ರಾಮಂ ತ್ರಿನೇತ್ರಂ ಸಕಲರಿಪುಕುಲಂ ಮರ್ದಯಂತಂ ಪ್ರತಾಪೈಃ .. 67..  
 ದುರಿತತಿಮಿರಚಂದ್ರೋ ದುಷ್ಟಕಂಜಾತಚಂದ್ರಃ  
 ಸುರಕುವಲಯಚಂದ್ರಃ ಸೂರ್ಯವಂಶಾಬ್ಧಿಚಂದ್ರಃ .  
 ಸ್ವಜನನಿವಹಚಂದ್ರಃ ಶತ್ರುರಾಜೀವಚಂದ್ರಃ  
 ಪ್ರಣತಕುಮುದಚಂದ್ರಃ ಪಾತು ಮಾಂ ರಾಮಚಂದ್ರಃ .. 68..  
 ಕಲ್ಯಾಣದಂ ಕೌಶಿಕಯಜ್ಞಪಾಲಂ ಕಲಾನಿಧಿಂ ಕಾಂಚನಶೈಲಧೀರಂ .  
 ಕಂಜಾತನೇತ್ರಂ ಕರುಣಾಸಮುದ್ರಂ ಕಾಕುತ್ಸ್ಥರಾಮಂ ಕಲಯಾಮ ಚಿತ್ತೇ .. 69..  
 ವಾಲ್ಮೀಕಿಸ್ಮೃತಿಮಂದರೇಣ ಮಥಿತಸ್ತ್ರೀತಾರಮಾಸಂಭವಃ  
 ಸುಗ್ರೀವಾಮರಭೂರುಹೋಽಙ್ಗದಗಜಃ ಸೌಮಿತ್ರಿಚಂದ್ರೋದಯಃ .  
 ವಾತೋತ್ಪನ್ನಮಣಿರ್ವಿಭೀಷಣಸುಧಃ ಪೌಲಸ್ತ್ಯಹಾಲಾಹಲಃ .  
 ಶ್ರೀರಾಮಾಯಣದುಗ್ಧವಾರ್ಧಿರಮಲೋ ಭೂಯಾತ್ಪುಖಶ್ರೇಯಸೇ .. 70..  
 ರಘುನಂದನ ಏವ ದೈವತಂ ನೋ ರಘುವಂಶೋದ್ಭವ ಏವ ದೈವತಂ ನಃ .  
 ಭರತಾಗ್ರಜ ಏವ ದೈವತಂ ನೋ ಭಗವಾನ್ ರಾಘವ ಏವ ದೈವತಂ ನಃ .. 71..  
 ಉತ್ಪಲಾಮಲಕೋಮಲೋತ್ಪಲದಲಶ್ಯಾಮಾಯ ರಾಮಾಮನ-  
 ಶ್ಚಂದ್ರಾಯ ಪ್ರಶಮಾಯ ನಿರ್ಮಲಗುಣಾರಾಮಾಯ ರಾಮಾತ್ಮನೇ .  
 ಧ್ಯಾನಾರೂಢಮುನೀಂದ್ರಮಾನಸಸರೋಹಂಸಾಯ ಸಂಸಾರವಿ-  
 ದ್ವಂಸಾಯಾದ್ಭುತತೇಜಸೇ ರಘುಕುಲೋತ್ತಂಸಾಯ ಪುಂಸೇ ನಮಃ .. 72..  
 ರಾಜೀವಾಯತಲೋಚನಂ ರಘುವರಂ ನೀಲೋತಪಲಶ್ಯಾಮಲಂ  
 ಮಂದಾರಾಂಚಿತಮಂಡಪೇ ಸುಲಲಿತೇ ಸೌರ್ವರ್ಣಕೇ ಪುಷ್ಪಕೇ .  
 ಆಸ್ಥಾನೇ ನವರತ್ನರಾಜಿಖಚಿತೇ ಸಿಂಹಾಸನೇ ಸಂಸ್ಥಿತಂ  
 ಸೀತಾಲಕ್ಷ್ಮಣಲೋಕಪಾಲಸಹಿತಂ ವಂದೇ ಮುನೀಂದ್ರಾಸ್ವದಂ .. 73..  
 ವಲ್ಲೀಪ್ರವಾಲನವಪಲ್ಲವಪಾದಪದ್ಮಂ  
 ಕಂಜೇಕ್ಷಣಂ ಜಲಜನೀಲಸರೋರುಹಾಭಂ .  
 ಸೀಮಂತಿನೀನಯನಮೋಹನಮೂಲಮಂತ್ರಂ  
 ರಾಮಂ ನಮಾಮಿ ಮುನಿಮಾನಸರಾಜಹಂಸಂ .. 74..  
 ಅಲಂ ವಿವಾದೇನ ನ ಮಾನುಷೋಽಯಂ ರಾಮಾತ್ಮನಾ ರಾಕ್ಷಸಮರ್ದನಾಯ .  
 ಭುಜಂಗಶಯ್ಯಾಂ ಪರಿಮುಚ್ಯ ಸಾಕ್ಷಾನ್ನಾರಾಯಣೋ ಭೂತಲಮಾಜಗಾಮ .. 75..  
 ಲೋಕತ್ರಾಣಾನುಕಾರೀ ದಶವದನಶಿರಃಪಂಕ್ತಿವಿಚ್ಛೇದಕಾರೀ

ಲಂಕಾಲಂಕಾರಹಾರೀ ಭೃಗುತನಯಮನಸ್ಸರ್ವಗರ್ವಾಪಹಾರೀ .  
 ಸೀತಾಸೀಮಂತಹಾರೀ ಮಣಿಮಯಮುಕುಟೋ ದಿವ್ಯಕೋದಂಡಧಾರೀ  
 ಶ್ರೀರಾಮಃ ಪಾಪಹಾರೀ ಶಮಯತು ದುರಿತಂ ಭೂಮಿಭಾರಾಪಹಾರೀ .. 76..  
 ಬ್ರಹ್ಮಾದಿಯೋಗಮುನಿಪೂಜಿತಸಿದ್ಧಮಂತ್ರಂ  
 ದಾರಿದ್ರ್ಯದುಃಖಭವರೋಗವಿನಾಶಮಂತ್ರಂ .  
 ಸಂಸಾರನಾಗರಸಮುತ್ತರಣೈಕಮಂತ್ರಂ .  
 ವಂದೇ ಮಹಾಭಯಹರಂ ರಘುರಾಮಮಂತ್ರಂ .. 77..  
 ಶತ್ರುಚ್ಛೇದೈಕಮಂತ್ರಂ ಸರಸಮುಪನಿಷದ್ವಾಕ್ಯಸಂಪೂಜ್ಯಮಂತ್ರಂ  
 ಸಂಸಾರೋತ್ತಾರಮಂತ್ರಂ ಸಮುಚಿತಸಮಯೇ ಸಂಗನಿರ್ವಾಣಮಂತ್ರಂ .  
 ಸರ್ವೈಶ್ವರ್ಯೈಕಮಂತ್ರಂ ವ್ಯಸನಭುಜಗಸಂದಷ್ಟಸಂತ್ರಾಣಮಂತ್ರಂ  
 ಜಿಹ್ವಾಶ್ರೀರಾಮಮಂತ್ರಂ ಜಪತು ಜಪತು ಮೇ ಜನ್ಮಸಾಫಲ್ಯ ಮಂತ್ರಂ .. 78..  
 ಆಕರ್ಣಮಾರೂಢಧನುರ್ಗುಣಾಡ್ಯಂ ಬ್ರಹ್ಮಾಸ್ತ್ರಮುಂಡೀಕೃತರಾಕ್ಷಸೇಂದ್ರಂ .  
 ರಥಾಧಿರೂಢಂ ರಣರಂಗಧೀರಂ ರಾಮಂ ಭಜೇ ರಕ್ತಸರೋರುಹಾಕ್ಷಂ .. 79..  
 ಏತೌ ತೌ ದಶಕಂಠಕಂಠಕದಲೀಕಾಂತಾರಕಾಂತಿಚ್ಛಿದೌ  
 ವೈದೇಹೀಕುಚಕುಂಭಕುಂಕುಮರಜಃ ಪಂಕಾರುಣಾಲಂಕೃತೌ .  
 ವಿಶ್ವತ್ರಾಣನಿದಾನಸಾಧುಸರಸಪ್ರಾರಂಭಯೂಪೌ ಭುಜೌ  
 ದೇಯಾಸ್ತಾಮುರುವಿಕ್ರಮೌ ರಘುಪತೇಃ ಶ್ರೇಯಾಂಸಿ ಭೂಯಾಂಸಿ ನಃ .. 80..  
 ವಾಮಾಂಕೋಪರಿ ಸಂಸ್ಥಿತಾವನಿಸುತಾಮಾಮುಕ್ತಭೂಷೋಜ್ವಲಾಂ  
 ಪಶ್ಯಂತಂ ಪರಿಪೂರ್ಣಚಂದ್ರವದನಂ ಭ್ರಾಜತ್ಕಿರೀಟೋಜ್ವಲಂ .  
 ಆಸೀನಂ ನವರತ್ನರಾಜಿಖಚಿತೇ ಸಿಂಹಾಸನೇ ರಾಘವಂ  
 ಸುಗ್ರೀವಾಂಗದಲಕ್ಷ್ಮಣಾನಿಲಸುತೈರಾಸೇವ್ಯಮಾನಂ ಭಜೇ .. 81..  
 ಜಾನಕ್ಯಾಃ ಕಮಲಾಮಲಾಂಜಲಿಪುಟೇ ಯಾಃ ಪದ್ಮರಾಗಾಯಿತಾಃ  
 ನ್ಯಸ್ತಾ ರಾಘವಮಸ್ತಕೇ ತು ವಿಲಸತ್ಕುಂದಪ್ರಸೂನಾಯಿತಾಃ .  
 ಸ್ರಸ್ತಾಃ ಶ್ಯಾಮಲಕಾಯಕಾಂತಿಕಲಿತಾಃ ಯಾ ಇಂದ್ರನೀಲಾಯಿತಾಃ  
 ಮುಕ್ತಾಸ್ತಾಶ್ಶುಭದಾ ಭವಂತು ಭವತಾಂ ಶ್ರೀರಾಮವೈವಾಹಿಕಾಃ .. 82..  
 ನಿತ್ಯಂ ಶ್ರೀರಾಮಮಂತ್ರಂ ನಿರುಪಮಮಧಿಕಂ ನೀತಿಸುಜ್ಞಾನಮಂತ್ರಂ  
 ಸತ್ಯಂ ಶ್ರೀರಾಮಮಂತ್ರಂ ಸದಮಲಹೃದಯೇ ಸರ್ವದಾಽಽರೋಗ್ಯಮಂತ್ರಂ .  
 ಸ್ತುತ್ಯಂ ಶ್ರೀರಾಮಮಂತ್ರಂ ಸುಲಲಿತಸುಮನಃ ಸೌಖ್ಯಸೌಭಾಗ್ಯಮಂತ್ರಂ  
 ಪಠ್ಯಂ ಶ್ರೀರಾಮಮಂತ್ರಂ ಪವನಜವರದಂ ಪಾತು ಮಾಂ ರಾಮಮಂತ್ರಂ .. 83..  
 ವ್ಯಾಮೋಹಪ್ರಶಮೌಷಧಂ ಮುನಿಮನೋವೃತ್ತಿಪ್ರವೃತ್ತ್ಯಾಷಧಂ  
 ದೈತ್ಯೋನ್ಮೂಲಕರೌಷಧಂ ಭವಭಯಪ್ರದ್ಧಂಸನ್ಯೆಕೌಷಧಂ .  
 ಭಕ್ತಾನಂದಕರೌಷಧಂ ತ್ರಿಭುವನೇ ಸಂಜೀವನೈಕೌಷಧಂ

ಶ್ರೇಯಃ ಪ್ರಾಪ್ತಿಕರೌಷಧಂ ಪಿಬ ಮನಃ ಶ್ರೀರಾಮಮನಾಮೌಷಧಂ .. 84..  
 ಧ್ಯಾಯೇತ್ಪ್ರಾತಃ ಸುರೇಶಂ ರವಿಕುಲತಿಲಕಂ ರಂಜಿತಾನಂತಲೋಕಂ  
 ಬಾಲಂ ಬಾಲಾರುಣಾಕ್ಷಂ ಭವಮುಖವಿನುತಂ ಭಾವಗಮ್ಯಂ ಭವಘ್ನಂ .  
 ದೀಪ್ಯಂತಂ ಸ್ವರ್ಣಕೃಪೈರ್ಮಣಿಗಣನಿಕರೈರ್ಭೂಷಣೈರುಜ್ಜ್ವಲಾಂಗಂ  
 ಕೌಸಲ್ಯಾದೇಹಜಾತಂ ಮಮ ಹೃದಯಗತಂ ರಾಮಮೀಷಸ್ತೃತಾಸ್ಯಂ .. 85..  
 ಮಧ್ಯಾಹ್ನೇ ರಾಮಚಂದ್ರಂ ಮಣಿಗಣಲಲಿತಂ ಮಂದಹಾಸಾವಲೋಕಂ  
 ಮಾತಾಂಡಾನೇಕಭಾಸಂ ಮರಕತನಿಕರಾಕಾರಮಾನಂದಮೂರ್ತಿಂ .  
 ಸೀತಾವಾಮಾಂಕಸಂಸ್ಥಂ ಸರಸಿಜನಯನಂ ಪೀತವಾಸೋ ವಸಾನಂ  
 ವಂದೇಹಂ ವಾಸುದೇವಂ ವರಶರಧನುಷಂ ಮಾನಸೇ ಮೇ ವಿಭಾಂತಂ .. 86..  
 ಧ್ಯಾಯೇದ್ರಾಮಂ ಸುಧಾಂಶುಂ ನತಸಕಲಭವಾರಣ್ಯತಾಪಪ್ರಹಾರಂ  
 ಶ್ಯಾಮಂ ಶಾಂತಂ ಸುರೇಂದ್ರಂ ಸುರಮುನಿವಿನುತಂ ಕೋಟಿಸೂರ್ಯಪ್ರಕಾಶಂ .  
 ಸೀತಾಸೌಮಿತ್ರಿನೇವ್ಯಂ ಸುರನರಸುಗಮಂ ದಿವ್ಯಸಿಂಹಾಸನಸ್ಥಂ  
 ಸಾಯಾಹ್ನೇ ರಾಮಚಂದ್ರಂ ಸ್ಮಿತರುಚಿರಮುಖಂ ಸರ್ವದಾ ಮೇ ಪ್ರಸನ್ನಂ .. 87..  
 ಕೇಯೂರಾಂಗದಕಂಕಣೈರ್ಮಣಿಗಣೈರ್ವೈ ರೋಚಮಾನಂ ಸದಾ  
 ರಾಕಾಪರ್ವಣಿ ಚಂದ್ರಕೋಟಿಸದೃಶಂ ಭತ್ತೇಣ ವೈ ರಾಜಿತಂ .  
 ಹೇಮಸ್ತಂಭಸಹಸ್ರಷೋಡಶಯುತೇ ಮಧ್ಯೇ ಮಹಾಮಂಡಪೇ  
 ದೇವೇಶಂ ಭರತಾದಿಭಿಃ ಪರಿವೃತಂ ರಾಮಂ ಭಜೇ ಶ್ಯಾಮಲಂ .. 88..  
 ವಿಹಾಯ ಕೋದಂಡಮಿಮಂ ಮುಹೂರ್ತಂ ಗೃಹಾಣ ಪಾಣೌ ಮಣಿಚಾರುವೇಣುಂ  
 .  
 ಮಾಯೂರಬಹುಂ ಚ ನಿಜೋತ್ತಮಾಂಗೇ ಸೀತಾಪತೇ ರಾಘವ ರಾಮಚಂದ್ರ .. 89..  
 ಶುದ್ಧಾಂತೇ ಮಾತೃಮಧ್ಯೇ ದಶರಥಪುರತಃ ಸಂಚರಂತಂ ಪರಂ ತಂ  
 ಕಾಂಚೀದಾಮಾನುವಿದ್ಧಂ ಪ್ರತಿಮಣಿವಿಲಸತ್ಕಿಂಕಿಣೀನಿಕ್ಷಣಾಂಗಂ .  
 ಫಾಲೇ ಮುಕ್ತಾಲಲಾಮಂ ಪದಯುಗನಿನದನ್ನೂಪರಂ ಚಾರುಹಾಸಂ  
 ಬಾಲಂ ರಾಮಂ ಭಜೇಹಂ ಪ್ರಣತಜನಮನಃಖೇದವಿಚ್ಛೇದದಕ್ಷಂ .. 90..  
 ಸಂಪೂರ್ಣಚಂದ್ರವದನಂ ಸರಸೀರುಹಾಕ್ಷಂ  
 ಮಾಣಿಕ್ಯಕುಂಡಲಧರಂ ಮುಕುಟಾಭಿರಾಮಂ .  
 ಚಾಂಪೇಯಗೌರವಸನಂ ಶರಚಾಪಹಸ್ತಂ  
 ಶ್ರೀರಾಮಚಂದ್ರಮನಿಶಂ ಮನಸಾ ಸ್ಮರಾಮಿ .. 90..  
 ಇಂದ್ರನೀಲಮಣಿಸನ್ನಿಭದೇಹಂ ವಂದ್ಯಮಾನಮಸಕೃನ್ಮನಿವೃಂದೈಃ .  
 ಲಂಬಮಾನತುಲಸೀವನಮಾಲಂ ಚಿಂತಯಾಮಿ ಸತತಂ ರಘುವೀರಂ .. 92..  
 ರಾಮಚಂದ್ರ ದಯಾಸಾಂದ್ರ ರಘುವೀರ ನೃಪೋತ್ತಮ .  
 ಲೋಚನಾಭ್ಯಾಂ ಕೃಪಾಪೂರಪೂರ್ಣಾಭ್ಯಾಂ ಮಾಂ ವಿಲೋಕಯ .. 93..

ಸಮೇತಿ ವರ್ಣದ್ವಯಮಾದರೇಣ ಸದಾ ಸ್ಮರನ್ ಮುಕ್ತಿಮುಪೈತಿ ಜಂತುಃ .  
 ಕಲೌ ಯುಗೇ ಕಲ್ಮಷಮಾನಸಾನಾಮನ್ಯತ್ರ ಧರ್ಮೇ ಖಲು ನಾಧಿಕಾರಹ್ .. 94..  
 ಭಕ್ತಪ್ರಿಯಂ ಭಕ್ತಸಮಾಧಿಗಮ್ಯಂ ಚಿಂತಾಹರಂ ಚಿಂತಿತಕಾಮಧೇನುಂ .  
 ಸೂರ್ಯೇಂದುಕೋಟಿದ್ಯುತಿಭಾಸ್ವರಂ ತಂ ರಾಮಂ ಭಜೇ ರಾಘವರಾಮಚಂದ್ರಂ ..

95..

ಸಕಲಭುವನರತ್ನಂ ಸರ್ವಶಾಸ್ತ್ರಾರ್ಥರತ್ನಂ  
 ಸಮರವಿಜಯರತ್ನಂ ಸಚ್ಚಿದಾನಂದರತ್ನಂ .  
 ದಶಮುಖಹರರತ್ನಂ ದಾನವಾರಾತಿರತ್ನಂ  
 ರಘುಕುಲನೃಪರತ್ನಂ ಪಾತು ಮಾಂ ರಾಮರತ್ನಂ .. 96..  
 ಮಾತುಃ ಪಾರ್ಶ್ವೇ ಚರಂತಂ ಮಣಿಮಯಶಯನೇ ಮಂಜುಭೂಷಾಂಚಿತಾಂಗಂ  
 ಮಂದಂ ಮಂದಂ ಪಿಬಂತಂ ಮುಕುಲಿತನಯನಂ ಸ್ತನ್ಯಮನ್ಯಸ್ತನಾಗ್ರಂ .  
 ಅಂಗುಲ್ಯಗ್ಭೈಃ ಸ್ಪೃಶಂತಂ ಸುಖಪರವಶಯಾ ಸುಸ್ಮಿತಾಲಿಂಗಿತಾಂಗಂ  
 ಗಾಢಂ ಗಾಢಂ ಜನನ್ಯಾ ಕಲಯತು ಹೃದಯಂ ಮಾಮಕಂ ರಾಮಬಾಲಂ .. 97..  
 ರಾಮಾಭಿರಾಮಂ ನಯನಾಭಿರಾಮಂ ವಾಚಾಭಿರಾಮಂ ವದನಾಭಿರಾಮಂ .  
 ಸರ್ವಾಭಿರಾಮಂ ಚ ಸದಾಭಿರಾಮಂ ವಂದೇ ಸದಾ ದಾಶರಥಿಂ ಚ ರಾಮಂ .. 98..

ಜಯ ಜಯ ರಘುರಾಮ ಶ್ರೀಮುಖಾಂಭೋಜಭಾನೋ  
 ಜಯ ಜಯ ರಘುವೀರ ಶ್ರೀಮದಂಭೋಜನೇತ್ರ .  
 ಜಯ ಜಯ ರಘುನಾಥ ಶ್ರೀಕರಾಭ್ಯರ್ಚಿತಾಂಘ್ರೇ  
 ಜಯ ಜಯ ರಘುವರ್ಯ ಶ್ರೀಶ ಕಾರುಣ್ಯಸಿಂಧೋ .. 99..  
 ಜಯ ಜಯ ವರಶಂಖಶ್ರೀಗದಾಚಕ್ರಧಾರಿನ್  
 ಜಯ ಜಯ ನಿಜದಾಸಪ್ರಾಪ್ಯದುರ್ಲಭ್ಯಕಾಮ .  
 ತ್ರಿಭುವನಮಯ ಸರ್ವಪ್ರಾಣಿಭಾವಜ್ಞ ವಿಷ್ಣೋ  
 ಶರಣಮುಪಗತೋಽಹಂ ಸರ್ವದಾ ತ್ವಾಂ ಶರಣ್ಯಂ .. 100..

ಇಕ್ಷ್ವಾಕುನಂದನಂ ಸುಗ್ರೀವಪೂಜಿತಂ  
 ತ್ರೈಲೋ ಕ್ಯರಕ್ಷಕಂ ಸತ್ಯಸಂಧಂ ಸದಾ .  
 ರಾಘವಂ ರಘುಪತಿಂ ರಾಜೀವಲೋಚನಂ  
 ರಾಮಚಂದ್ರಂ ಭಜೇ ರಾಘವೇಂದ್ರಂ ಭಜೇ ..  
 ವೇದವೇದ್ಯೇ ಪರೇ ಪುಂಸಿ ಜಾತೇ ದಶರಥಾತ್ಮಜೇ .  
 ವೇದಃ ಪ್ರಾಚೇತಸಾದಾಸೀತ್ ಸಾಕ್ಷಾದ್ರಾಮಾಯಣಾತ್ಮನಾ .. 101..  
 ಶ್ರೀರಾಮೇತ್ಯೇಕದಾ ವಕ್ತುಂ ಮನೋ ಯಸ್ಯ ಪ್ರವರ್ತತೇ .  
 ವೈಕುಂಠವಾಸಿನಸ್ತಸ್ಯ ಕುಲಮೇಕೋತ್ತರಂ ಶತಂ .. 102..  
 ರಾಶಬ್ಧೋಚ್ಚಾರಮಾತ್ರೇಣ ಮುಖಾನ್ನಿಯಾಂತಿ ಪಾತಕಾಃ .

ಪುನಃ ಪ್ರವೇಶಭೀತ್ಯಾ ಚ ಮಕಾರಸ್ತು ಕಪಾಟವತ್ .. 103..  
 ಶ್ರೀರಾಮಾಯಣಮಾದಿಕಾವ್ಯಮೃಷಿಣಾ ವಾಲ್ಮೀಕಿನಾ ನಿರ್ಮಿತಂ  
 ವೇದಾಂತಾರ್ಥವಿಶಾರದೈರನುದಿನಂ ಸ್ತುತ್ಯಂ ಸುರೈರರ್ಚಿತಂ .  
 ಶ್ರೇಷ್ಠಣಾಮಘನಾಶನಂ ಸುರತರೋಸ್ತುಲ್ಯಂ ತು ಮುಕ್ತಿಪ್ರದಂ  
 ಯೇ ಶೃಣ್ವಂತಿ ಪಠಂತಿ ರಾಮಚರಿತಂ ತೇ ಯಾಂತಿ ವಿಷ್ಣೋಃ ಪದಂ .. 104..

ದ್ವಿತೀಯಾಶ್ವಾಸಃ

ಶ್ರೀರಾಮಂ ಜನಕಕ್ಷಿತಿಶ್ಚರಸುತಾವಕ್ತ್ರಾಂಬುಜಾಹಾರಿಣಂ  
 ಶ್ರೀಮದ್ಭಾನುಕುಲಾಬ್ಧಿಕೌಸ್ತುಭಮಣಿಂ ಶ್ರೀರತ್ನವಕ್ಷಃಸ್ಥಲಂ .  
 ಶ್ರೀಕಂಠಾದ್ಯಮರೌಘರತ್ನ ಮುಕುಟಾಲಂಕಾರಪಾದಾಂಬುಜಂ  
 ಶ್ರೀವತ್ಸೋಜ್ಜ್ವಲಮಿಂದ್ರನೀಲಸದೃಶಂ ಶ್ರೀರಾಮಚಂದ್ರಂ ಭಜೇ .. 1..  
 ಶ್ರೀರಂಗೇಶಪದಾಬ್ಜಲಗ್ನಹೃದಯಂ ಶ್ರೀಶಂಖಚಕ್ರಾನ್ವಿತಂ  
 ಶ್ರೀಮನ್ನಿರ್ಜರಪಾದಪಸ್ಪಟಪದಂ ಶ್ರೀಸಿಂಹಪೀಠಸ್ಥಿತಂ .  
 ಶ್ರೀವೈಕುಂಠಸಹಸ್ರಮಸ್ತಕಲಸದ್ಭೋಗಾನನೇ ಶಾಯಿನಂ  
 ಶ್ರೀಭೂಮೀಸುತಯಾ ಯುತಂ ಶ್ರಿತನಿಧಿಂ ಶ್ರೀರಾಮಮೂರ್ತಿಂ ಭಜೇ .. 2..  
 ಆನಂದಕಂದಮರುಣಾಧರಮಂಬುಜಾಕ್ಷಂ  
 ಆಪೀತವಸ್ತ್ರಮತಸೀಕುಸುಮೋಜ್ಜ್ವಲಾಂಗಂ .  
 ಅಕ್ಷಾಂತವರ್ಣಮಕಲಂಕಮಮೇಯಮಾದ್ಯಂ  
 ಸೀತಾಪತಿಂ ರಘುಪತಿಂ ಶರಣಾಗತೋಽಸ್ಮಿ .. 3..  
 ಸಾಕೇತೇ ನವರತ್ನಪಂಕ್ತಿಖಚಿತೇ ಚಿತ್ರದ್ವಜಾಲಂಕೃತೇ  
 ವಾಮೇ ಸ್ವರ್ಣಮಯೇ ದಲಾಷ್ಟಲಲಿತೇ ಪದ್ಮೇ ವಿಮಾನೋತ್ತಮೇ .  
 ಆಸೀನಂ ಭರತಾದಿಸೋದರಜನೈಃ ಶಾಖಾಮೃಗೈಃ ಕಿನ್ನರೈಃ  
 ದಿಕ್ಪಾಲೈರ್ಮುನಿಪುಂಗವೈನೃಪಗಣೈಃ ಸಂಸೇವ್ಯಮಾನಂ ಭಜೇ ..  
 ವರಾಭಯಂ ದಿವ್ಯರಥಾಂಗಶಂಖಂ ಸಕೌಸ್ತುಭಂ ವೇಷ್ಟಿತಪೀತವಸ್ತ್ರಂ .  
 ಕಿರೀಟಹಾರಾಂಗದಕುಂಡಲಾಂಗಂ ಶ್ರೀವತ್ಸಚಿಹ್ನಂ ಶಿರಸಾ ನಮಾಮಿ .. 6..  
 ದಿಗಂಬರಂ ಕಿಂಕಿಣಿಮೇಖಲೋಜ್ಜ್ವಲಂ ಲಲಾಟಪರ್ಯಂತವಿಲಂಬಿತಾಲಕಂ .  
 ಕಲದ್ವಚಸ್ಕಂ ಕಮನೀಯನೂಪುರಂ ತಂ ಬಾಲರಾಮಂ ಶಿರಸಾ ನಮಾಮಿ .. 7..  
 ಮಂದಾರಮೂಲೇ ಮಣಿಪೀಠಸಂಸ್ಥಂ ಸುಧಾಪ್ಲುತಂ ದಿವ್ಯವಿರಾಟ್ಸ್ವರೂಪಂ .  
 ಸಬಿಂದುನಾದಾಂತಕಲಾಂತತುರ್ಯಮೂರ್ತಿಂ ಭಜೇಽಹಂ ರಘುವಂಶರತ್ನಂ .. 8..  
 ಅನರ್ಘ್ಯಮಾಣಿಕ್ಯವಿರಾಜಮಾನಶ್ರೀಪಾದುಕಾಲಂಕೃತಶೋಭನಾಭ್ಯಾಂ .  
 ಅಶೇಷವೃಂದಾರಕವಂದಿತಾಭ್ಯಾಂ ನಮೋ ನಮೋ ರಾಮಪದಾಂಬುಜಾಭ್ಯಾಂ .. 9..

ದ್ವಜಾಂಬುಜಚೈತ್ರಧಾಂಗಳಂಖ ದಂಭೋಲಿಪಾಶಾಂಕುಶಮತ್ಸ್ಯಚಿಹ್ನಂ .  
 ಬ್ರಹ್ಮೇಂದ್ರದೇವಾದಿಕಿರೀಟಕೋಟಿಸಂಘರ್ಷಿಪಾದಾಂಬುಜಯುಗ್ಮಮೀಡೇ .. 10..  
 ಲಲಾಟದೇಶೋಜ್ಜ್ವಲಬಾಲಭೂಷಣಂ ಸತಾಂಡವಂ ವ್ಯಾಘ್ರನಖಾಂಕಕಂಧರಂ .  
 ದಿಗಂಬರಂ ಶೋಭಿತಬರ್ಬರಾಲಕಂ ಶ್ರೀಬಾಲರಾಮಂ ಶಿರಸಾ ನಮಾಮಿ .. 11..  
 ಶತಾಷ್ಟದಿವ್ಯಸ್ಥಲಮೂರ್ತಿವಂದಿತಂ  
 ಶತಕ್ರತುಬ್ರಹ್ಮಮರುದ್ಗಣಾರ್ಚಿತಂ .  
 ಶಶಾಂಕವೈಶ್ವಾನರಭಾನುಮಂಡಲ-  
 ಸ್ಥಿತಂ ಭಜೇಹಂ ರಘುವಂಶವರ್ಧನಂ .. 12..  
 ಕರ್ಣಾಂತವಿಶ್ರಾಂತಧನುರ್ಗುಣಾಂಕಂ ಕಲಂಬಲಕ್ಷೀಕೃತರಾಕ್ಷಸೇಶ್ವರಂ .  
 ವೃದ್ಧಶ್ರವಃ ಸ್ಯಂದನಮಧ್ಯಸಂಸ್ಥಂ ರೂಕ್ಷೇಕ್ಷಣಂ ರಾಮಮಹಂ ನಮಾಮಿ ..  
 ಸುತ್ತಾಮ ನೀಲೋತ್ಪಲ ನೀಲಮೇಘಶ್ರೀನಿರ್ಜಿತಾಂಗಂ ಸುತಯಾ ಧರಣ್ಯಾಃ .  
 ಯುಕ್ತಂ ಸುರೇಂದ್ರಾವನಮಾನಸಂ ತಂ ರಾಮಂ ಭಜೇ ರಾಕ್ಷಸವಂಶನಾಶಂ ..  
 ರಾಕಾಚಂದ್ರನಿಭಾನನಂ ರತಿಪತಿದ್ವೇಷಿಪ್ರಿಯಂ ರಾಕ್ಷಸಾ-  
 ಧೀಶಗ್ರೀವವಿಭೇದನಸ್ಫುಟಪಟುಪ್ರಖ್ಯಾತಬಾಣೋಜ್ಜ್ವಲಂ .  
 ರತ್ನಾಲಂಕೃತಪಾದುಕಾಂಚಿತಪದಾಂಭೋಜಂ ರಮಾವಲ್ಲಭಂ  
 ರಾಗದ್ವೇಷವಿಹೀನಚಿತ್ತಸುಲಭಂ ರಾಮಂ ಭಜೇ ತಾರಕಂ .. 15..  
 ಆಲೋಲಸ್ಫುಟರತ್ನಕುಂಡಲಧರಂ ಚಾವಿಸ್ಮಿತಾಲಂಕೃತಂ  
 ಆಧಾರಾದಿಕಚಕ್ರಮಂಡಲಗತಂ ಚಾವಿಸ್ಮಿತಾಲಂಕೃತಂ .  
 ಆವಿರ್ಭೂತಕೃಪಾತರಂಗಜಲಧಿಂ ಚಾಕ್ಷಾಂತವರ್ಣಾಶ್ರಯಂ  
 ಆಪನ್ನಾರ್ತಿನಿದಾಘಮೇಘಸಮಭಂ ರಾಮಂ ಭಜೇ ತಾರಕಂ ..  
 ಸಾಕೇತಾಂತರತಾರಮಂಡಪಮಹಾಮಾಣಿಕ್ಯಸಿಂಹಾಸನೇ  
 ತನ್ಮಧ್ಯೇಷ್ವದಲಾಂಬುಜೇ ಸ್ಫುಟತರೇ ಚಿತ್ಕರ್ಣಿಕೇ ಸಂಸ್ಥಿತಂ .  
 ಸೌಮಿತ್ರೈಂಬುಜಮಿತ್ರಸೂನುಭರತಶ್ರೀವಾಯುಪುತ್ರೈರ್ವೃತಂ  
 ಮುದ್ರಾಲಂಕೃತಾಪಾಣಿಸಾರಸಮಜಂ ರಾಮಂ ಭಜೇ ತಾರಕಂ .. 17..  
 ವಿರಾಜಮಾನೋಜ್ಜ್ವಲಪೀತವಾಸಂ  
 ವಿಶಾಲವಕ್ಷಃಸ್ಥಲಕೌಸ್ತುಭಶ್ರಿಯಂ .  
 ಭಜೇ ಕಿರೀಟಾಂಗದರತ್ನಕುಂಡಲಂ  
 ನಮಸ್ತುಲಸ್ಯಾಽಮಲಮಾಲಯಾಽಜ್ಞಿತಂ .. 18..  
 ಮೂಲಾದಿಷಟ್ಸರಸಿಜಾಂತ ಸಹಸ್ರಪದ್ಮ-  
 ಪತ್ರಾಂತರಾಲಿನಿಲಯಂ ಭವಬಂಧನಾಶಂ .  
 ನಾದಾಂತಚಂದ್ರಗಲಿತಾಮೃತಸಿಕ್ತರೂಪಂ

ನಾದಾಂತನಾದಮಹಿಮಾಸ್ವದರಾಮಮೀಡೇ .. 19..  
 ವಂದೇ ವರಪ್ರದಮಹಾವರದಾನಗವರ್ಲಂಕಾಧಿನಾಥಕುಲಪವರ್ತನಾಶವಜ್ರಂ .  
 ತಂ ರಾವಣಾನುಜಮರುತ್ಸುತಭಾನುಸೂನುದಿಕ್ಪಾಲಸೋದರಗಣೈಃ ಪರಿಸೇವ್ಯಮಾನಂ  
 .. 20..  
 ಅಜ್ಞಾನಗಾಢತಿಮಿರಾಪಹಭಾನುಮುರ್ತಿಂ  
 ಆರಕ್ತಚಾರುನಯನಾಂಬುಜಮಾದಿಬೀಜಂ .  
 ಅಂಭೋಧಿಮಧ್ಯವಟಪತ್ರಶಯಾನಮಾದಿ-  
 ಮಧ್ಯಾಂತಶೂನ್ಯಮಖಿಲಾಸ್ವದರಾಮಚಂದ್ರಂ .. 21..  
 ಸುಧಾಸಮುದ್ರಾಂತವಿರಾಜಮಾನದ್ವೀಪೇ ಸಿತೇ ಚಂದನಪಾರಿಜಾತೇ .  
 ಮಹಾಸನೇ ಪನ್ನಗತಲ್ಪಮಧ್ಯೇ ನಿಷಣ್ಣಮೀಡೇ ರಘುವಂಶರತ್ನಂ .. 22..  
 ಸ್ಮಿತಾನನಂ ಪದ್ಮದಲಾಯತೇಕ್ಷಣಂ ವಿನೀಲಮಾಣಿಕ್ಯಜಿತಾಂಗಶೋಭಿತಂ .  
 ಜಟಾಕಿರೀಟಂ ಶರಚಾಪಲಾಂಛನಂ ನಮಾಮ್ಯಹಂ ಭಾನುಕುಲಾಬ್ಧಿಕೌಸ್ತುಭಂ .. 23..  
 ಪ್ರಸೂನಬಾಣಾಂಕಿತಮಿಕ್ಷುಚಾಪಂ ಚಕ್ರಾಬ್ಜಪಾಶಾಂಕುಶವಂಶನಾಲಂ .  
 ಧರಂ ಕರೈರಷ್ಟಭಿರರ್ಕವರ್ಣಂ ಶ್ರೀಕೃಷ್ಣರೂಪಂ ಪ್ರಣಮಾಮಿ ರಾಮಂ .. 24..  
 ಬಾಹೂರುಪಾದೋದರವಕ್ತ್ರಲೋಚನಂ ದೀಪ್ತಪ್ರಚಂಡಾನಲದುರ್ನಿರೀಕ್ಷ್ಯಂ .  
 ಅಶೇಷವೃಂದಾರಕನಾಗಗೋಚರಂ ಭಜಾಮಿ ತೇ ರಾಘವ ವಿಶ್ವರೂಪಂ .. 25..  
 ಸಹಸ್ರನೇತ್ರಾನನಪಾದಬಾಹುಮನಂತವೀರ್ಯಂ ರವಿಕೋಟಿತುಲ್ಯಂ .  
 ಸ್ರಕ್ಷಂದನಾಲಂಕೃತದಿವ್ಯದೇಹಂ ಭಜಾಮ್ಯಹಂ ತೇ ಹರಿವಿಶ್ವರೂಪಂ .. 26..  
 ಕದಂಬಕೋದಂಡಗದಾಬ್ಜಸಂಯುತಂ ದಂಷ್ಟ್ರಾಕರಾಲಾಂಕಧನಂಜಯಾನನಂ .  
 ಪೀತಾಂಶುಕಂ ಸ್ವರ್ಣಕಿರೀಟಕುಂಡಲಂ ಭಜಾಮಿ ತೇ ರಾಘವ ವಿಶ್ವರೂಪಂ .. 27..  
 ಕೋದಂಡಮಿಕ್ಷುಜನಿತಸ್ಮರಪಂಚಬಾಣಂ  
 ಶಂಖಂ ರಥಾವಯವಮಂಕುಶಪಾಶವೇಣುಂ .  
 ಹಸ್ತಾಷ್ಟಕೇ ನವಮಣಿದ್ಯುತಿಮುದ್ವಹಂತಂ  
 ಪ್ರದ್ಯುಮ್ನಕೃಷ್ಣಮನಿಶಂ ಭಜ ರಾಮಚಂದ್ರಂ ..  
 ಸೀತಾಲೋಕನತತ್ಪರಂ ಮಣಿನಿಧಿಂ ವ್ಯಾಖ್ಯಾನಮುದ್ರಾಂಚಿತಂ  
 ವಾಮೇ ಜಾನುನಿ ಲಂಬಹಸ್ತಮನಿಶಂ ವೀರಾಸನೇ ಸಂಸ್ಥಿತಂ .  
 ಮೂಲೇ ಕಲ್ಪತರೋರನಾದಿಮುನಿಭಿರ್ಬ್ರಹ್ಮಾಧಿಭಿಃ ಸೇವಿತಂ  
 ಮುಕ್ತಾಹಾರಕಿರೀಟಕುಂಡಲಧರಂ ಮೂರ್ಧಾಭಿಷಿಕ್ತಂ ಭಜೇ ..  
 ಯದ್ರೂಪಮಾನಂದಕರಂ ಮುನೀನಾಂ ಯದ್ಬಾಣಮಾಖಂಡಲಶತ್ರುನಾಶನಂ .  
 ಯದ್ಧೈವತಂ ಸರ್ವಜನಾಂತರಸ್ಥಂ ತತ್ಸರ್ವರೂಪಂ ರಘುನಾಥಮೀಡೇ ..  
 ನಾದಂ ನಾದವಿಲೀನಚಿತ್ತಪವನಂ ನಾದಾಂತತತ್ತ್ವಪ್ರಿಯಂ  
 ನಾಮಾಕಾರವಿವರ್ಜಿತಂ ನವಘನಶ್ಯಾಮಾಂಗನಾದಪ್ರಿಯಂ .



ನಾದಾಂಭೋಜಮರಂದಮತ್ತವಿಲಸದ್ಭೃಂಗಂ ನದಾಂತಸ್ಥಿತಂ  
ನಾದಾಂತಧ್ರುವಮಂಡಲಾಬ್ಜರುಚಿರಂ ರಾಮಂ ಭಜೇ ತಾರಕಂ .. 31..  
ನಾನಾಭೂತಹೃದಬ್ಜಪದ್ಮನಿಲಯಂ ನಾಮೋಜ್ಜ್ವಲಾಭೂಷಣಂ  
ನಾಮಸ್ತೋತ್ರಪವಿತ್ರತತ್ರಿಭುವನಂ ನಾರಾಯಣಾಷ್ಟಾಕ್ಷರಂ .  
ನಾದಾಂತೇಂದುಗಲತ್ಸುಧಾಪ್ಲುತತನುಂ ನಾನಾತ್ಮಚಿನ್ಮಾತ್ರಕಂ  
ನಾನಾಕೋಟಿಯುಗಾಂತಭಾನುಸದೃಶಂ ರಾಮಂ ಭಜೇ ತಾರಕಂ .. 32..  
ಖಶ್ಯಾಮಂ ಖಗವಾಹನಂ ಖಗರಿಪುಂ ಖಾದ್ಯಾದಿಭೂತಾತ್ಮಕಂ  
ಖಾತೀತಂ ಖಗಮಂ ಖತತ್ಪರಪದಂ ಖದ್ಯೋತಕೋಟ್ಯುಜ್ಜ್ವಲಂ .  
ಖಾವಾಚ್ಯಂ ಖಗಕೇತನಂ ಖಗಮನಂ ಖರ್ವಾಟಶೃಂಗಾಲಯಂ  
ಖಾರಾರ್ಯಂ ಚ ಖರಂದ್ರಪೀಠನಿಲಯಂ ರಾಮಂ ಭಜೇ ತಾರಕಂ .. 33..  
ವೇದ್ಯಂ ವೇದಗುರುಂ ವಿರಿಂಚಿಜನಕಂ ವೇದಾಂತಮೂರ್ತಿಸ್ಪಂದಂ  
ವೇದಂ ವೇದಕಲಾಪಮೂಲಮಹಿಮಾಧಾರಾಂತಕಂದಾಂಕುರಂ .  
ವೇದೀಶೃಂಗಸಮಾನಶೇಷಶಯನಂ ವೇದಾಂತವೇದಾತ್ಮಿಕಂ  
ವೇದಾರಾಧಿತಪಾದಪಂಕಜಮಹಂ ರಾಮಂ ಭಜೇ ತಾರಕಂ .. 34..  
ಮೂಲಾಧಾರಧನಂಜಯಸ್ಪುಟಪಟುಜ್ವಲಾಸಮಾಲಿಂಗಿತಂ  
ಮೂರ್ಧನ್ಯಾಂತಶಾಂಕಮಂಡಲಗತಂ ಕ್ಷೀರಾಭಿಷೇಕಪ್ರಿಯಂ .  
ಮುಕ್ತಾಶೋಭಿತಮೌಲಿಭಿರ್ಮುನಿವರೈರಾರಾಧಿತಂ ಭಾವಯೇ  
ಪ್ರಖ್ಯಾತ್ಯೈಸ್ತಿರಗುಣೈರ್ಜನಾಧಿಪಗಣೈಃ ಶಾಖಾಮೃಗೈಃ ಸೇವಿತಂ .. 35..  
ತಾರಾಕಾರವಿಮಾನಮಧ್ಯನಿಲಯಂ ತತ್ತ್ವತ್ರಯಾರಾಧಿತಂ  
ತತ್ತ್ವಾಧೀಶ್ವರಯೋಗನಿರ್ಗುಣಮಹಾಸಿದ್ಧೈಃ ಸಮಾರಾಧಿತಂ .  
ತತ್ಸಂಗಂ ತರುಣೇಂದುಶೇಖರಸಖಂ ತಾರಾತ್ರಯಾಂತರ್ಗತಂ  
ತಪ್ತಸ್ವರ್ಣಕಿರೀಟಕುಂಡಲಯುಗಂ ರಾಮಂ ಭಜೇ ತಾರಕಂ .. 36..  
ತಾರಂ ತಾರಕಮಂಡಲೋಪರಿಲಸಜ್ಜೋತಿಃ ಸ್ಪುರತ್ತಾರಕಾ-  
ತೀತಂ ತತ್ತ್ವಮಸೀತಿವಾಕ್ಯಮಹಿಮಾಧಾರಂ ತಡಿತ್ಸನ್ನಿಭಂ .  
ತತ್ತ್ವಜ್ಞಾನಪವಿತ್ರತತ್ರಿಭುವನಂ ತಾರಾಸನಾಂತರ್ಗತಂ  
ತಾರಾಂತಧ್ರುವಮಂಡಲಾಬ್ಜರುಚಿರಂ ರಾಮಂ ಭಜೇ ತಾರಕಂ .. 37..  
ಕಸ್ತೂರೀಘನಸಾರಕುಂಕುಮಲಸಚ್ಚೀಚಂದನಾಲಂಕೃತಂ  
ಕಂದರ್ಪಾಧಿಕಸುಂದರಂ ಘನನಿಭಂ ಕಾಕುತ್ಸ್ಥವಂಶದ್ವಜಂ .  
ಕಲ್ಯಾಣಾಂಬರವೇಷ್ಟಿತಂ ಕಮಲಯಾ ಯುಕ್ತಂ ಕಲಾವಲ್ಲಭಂ  
ಕಲ್ಯಾಣಾಚಲಕಾರ್ಮುಕಪ್ರಿಯಸಖಂ ಕಲ್ಯಾಣರಾಮಂ ಭಜೇ .. 38..  
ಮಜ್ಜೀವಂ ಮದನುಗ್ರಹಂ ಮದಧಿಪಂ ಮದ್ಭಾವನಂ ಮತ್ಸಖಂ

ಮತ್ತಾತಂ ಮಮ ಸದ್ಗುರುಂ ಮೋಹಾಂಧವಿಚ್ಛೇದನಂ .  
ಮತ್ಪುಣ್ಯಂ ಮದನೇಕಬಾಂಧವಜನಂ ಮಜ್ಜೀವನಂ ಮನ್ನಿಧಿಂ  
ಮತ್ತಿಧ್ಧಿಂ ಮಮ ಸರ್ವಕರ್ಮಸುಕೃತಂ ರಾಮಂ ಭಜೇ ತಾರಕಂ .. 39..  
ನಿತ್ಯಂ ನೀರಜಲೋಚನಂ ನಿರುಪಮಂ ನೀವಾರಶೂಕೋಪಮಂ  
ನಿರ್ಭೇದಾನುಭವಂ ನಿರಂತರಗುಣಂ ನೀಲಾಂಗರಾಗೋಜ್ವಲಂ .  
ನಿಷ್ಪಾಪಂ ನಿಗಮಾಗಮಾರ್ಚಿತಪದಂ ನಿತ್ಯಾತ್ಮಕಂ ನಿರ್ಮಲಂ  
ನಿಷ್ಪುಣ್ಯಂ ನಿಖಿಲಂ ನಿರಂಜನಪದಂ ರಾಮಂ ಭಜೇ ತಾರಕಂ .. 40..  
ಧ್ಯಾಯೇ ತ್ವಾಂ ಹೃದಯಾಂಬುಜೇ ರಘುಪತಿಂ ವಿಜ್ಞಾನದೀಪಾಂಕುರಂ  
ಹಂಸೋಹಂಸಪರಂಪರಾದಿಮಹಿಮಾಧಾರಂ ಜಗನ್ಮೋಹನಂ .  
ಹಸ್ತಾಂಭೋಜಗದಾಬ್ಜಚಕ್ರಮತುಲಂ ಪೀತಾಂಬರಂ ಕೌಸ್ತುಭಂ  
ಶ್ರೀವತ್ಸಂ ಪುರುಷೋತ್ತಮಂ ಮಣಿನಿಭಂ ರಾಮಂ ಭಜೇ ತಾರಕಂ .. 41..  
ಸತ್ಯಂ ಜ್ಞಾನಮನಂತಮಚ್ಯುತಮಜಂ ಚಾವ್ಯಾಕೃತಂ ತತ್ಪರಂ  
ಕೂಟಸ್ಥಾದಿಸಮಸ್ತಸಾಕ್ಷಿಮನಘಂ ಸಾಕ್ಷಾದ್ವಿರಾಟ್ಪತ್ವದಂ .  
ವೇದ್ಯಂ ವಿಶ್ವಮಯಸ್ವಲೀನಭುವನಸ್ವಾರಾಜ್ಯಸೌಖ್ಯಪ್ರದಂ  
ಪೂರ್ಣಂ ಪೂರ್ಣತರಂ ಪುರಾಣಪುರುಷಂ ರಾಮಂ ಭಜೇ ತಾರಕಂ .. 42..  
ರಾಮಂ ರಾಕ್ಷಸವಂಶನಾಶನಕರಂ ರಾಕೇಂದುಬಿಂಬಾನನಂ  
ರಕ್ಷೋಽರಿಂ ರಘುವಂಶವರ್ಧನಕರಂ ರಕ್ತಾಧರಂ ರಾಘವಂ .  
ರಾಧಾದ್ಯಾ(ಯೋಗೀಂದ್ರಾ)ತ್ಮನಿವಾಸಿನಂ ರವಿನಿಭಂ ರಮ್ಯಂ ರಮಾನಾಯಕಂ  
ರಂಧ್ರಾಂತರ್ಗತಶೇಷಶಾಯಿನಮಹಂ ರಾಮಂ ಭಜೇ ತಾರಕಂ .. 43..  
ತಾರಾಕಾರಂ ನಿಖಿಲನಿಲಯಂ ತತ್ತ್ವಮಸ್ಯಾದಿಲಕ್ಷ್ಯಂ  
ಶಬ್ದಾವಾಚ್ಯಂ ತ್ರಿಗುಣರಹಿತಂ ವೈಯೋಮಮಂಗುಷ್ಮಮಾತ್ರಂ .  
ನಿರ್ವಾಣಾಖ್ಯಂ ಸುಗುಣಮಗುಣಂ ವೈಯೋಮರಂಧ್ರಾಂತರಸ್ಥಂ  
ಸೌಷುಮ್ನಾಂತಃ ಪ್ರಣವಸಹಿತಂ ರಾಮಚಂದ್ರಂ ಭಜೇಽಹಂ .. 44..  
ಮುಕ್ತೇರ್ಮೂಲಂ ಮುನಿವರಹೃದಾನಂದಕಂದಂ ಮುಕುಂದಂ  
ಕೂಟಸ್ಥಾಖ್ಯಂ ಸಕಲವರದಂ ಸರ್ವಚೈತನ್ಯರೂಪಂ .  
ನಾದಾತೀತಂ ಕಮಲನಿಲಯಂ ನಾದನಾದಾಂತತತ್ತ್ವಂ  
ನಾದಾತೀತಂ ಪ್ರಕೃತಿರಹಿತಂ ರಾಮಚಂದ್ರಂ ಭಜೇಽಹಂ .. 45..  
ನಿಜಾನಂದಾಕಾರಂ ನಿಗಮತುರಗಾರಾಧಿತಪದಂ  
ಪರಬ್ರಹ್ಮಾನಂದಂ ಪರಮಪದಯುಗಂ ಪಾಪಹರಣಂ .  
ಕೃಪಾಪಾರಾವಾರಂ ಪರಮಪುರುಷಂ ಪದ್ಮನಿಲಯಂ  
ಭಜೇ ರಾಮಂ ಶ್ಯಾಮಂ ಪ್ರಕೃತಿರಹಿತಂ ನಿರ್ಗುಣಮಹಂ .. 46..  
ಶ್ರೀಮದ್ವೈಕುಂಠನಾಥಂ ಸುರಮುನಿಮುಕುಟಜ್ಯೋತಿಷಂ ಸ್ವರ್ಣಪೀಠಂ

ನೀಲಾಂಗಂ ಚಂದ್ರವಕ್ತ್ರಂ ಮಣಿಮಯಮುಕುಟಂ ಬಾಣಕೋದಂಡಹಸ್ತಂ .  
 ಪದ್ಮಾಕ್ಷಂ ಪಾಪನಾಶಂ ಪ್ರಣವಮಯಮಹಾರತ್ನಸಿಂಹಾಸನಸ್ಥಂ  
 ಶ್ರೀಸೀತಾವಾಮಭಾಗಂ ಶ್ರಿತಜನವರದಂ ರಾಮಚಂದ್ರಂ ಭಜೇಽಹಂ .. 47..  
 ಸಾಕೇತೇ ಮಣಿಮಂಡಪೇ ಸುರತರುಪ್ರಾಂತೇ ವಿಮಾನಾಂತರೇ  
 ಪದ್ಮೇ ಚಾಷ್ಟದಲೋಜ್ವಲೇ ನುತಮಹಾಸೌಧೇ ಸುಧಾಪಾ(ಮಾ)ನ್ವಿತೇ .  
 ಸಖ್ಯೇ ಸೂರ್ಯಜರಾವಣಾನುಜಮರುತ್ತುತ್ರಾನುಜ್ಯೈಃ ಸೇವಿತಂ  
 ಮಧ್ಯೇ ವಾಸವನೀಲಕೋಮಲನಿಭಂ ರಾಮಂ ಭಜೇ ತಾರಕಂ .. 48..  
 ಹೃದಯಕುಹರಮಧ್ಯೇ ದ್ಯೋತಿತಂ ಮಂತ್ರಸಾರಂ  
 ನಿಗಮಮ(ನಿ)ಯಮಗಮ್ಯಂ ವೇದಶಾಸ್ತ್ರೈರಚಿಂತ್ಯಂ .  
 ಹರಿಹರವಿಧಿವಂದ್ಯಂ ಹಂಸಮಂತ್ರಾಂತರಸ್ಥಂ  
 ದಶರಥಸುತಮೀಡೇ ದೈವತಂ ದೇವತಾನಾಂ ..  
 ದೇವೇಂದ್ರನೀಲನವಮೇಘವಿನಿರ್ಜಿತಾಂಗಂ  
 ಪೂರ್ಣೇಂದುಬಿಂಬವದನಂ ಶರಚಾಪಹಸ್ತಂ .  
 ಸೀತಾಸಮೇತಮನಿಶಂ ಶರಣಂ ಶರಣ್ಯಂ  
 ಚೇತೋ ಮದೀಯಮಭಿವಾಂಭತಿ ರಾಮಚಂದ್ರಂ .. 50..  
 ಓತಪ್ರೋತಸಮಸ್ತವಸ್ತುನಿಚಯಂ ಚೌಂಕಾರಬೀಜಾಕ್ಷರಂ  
 ಓಂಕಾರಪ್ರಕೃತಿಂ ಷಡಕ್ಷರಹಿತಂ ಚೌಂಕಾರಕಂದಾಂಕುರಂ .  
 ಓಂಕಾರಸ್ಫುಟಭೂರ್ಭುವಃ ಸುವ(ಪ)ರಿಧಿಂ ಚೌಘತ್ರಯಾರಾಧಿತಂ  
 ಓಂಕಾರೋಜ್ವಲಸಿಂಹಪೀಠನಿಲಯಂ ರಾಮಂ ಭಜೇ ತಾರಕಂ .. 51..  
 ಸಾಕೇತೇ ಧವಲೇ ಸುರದ್ರುಮತ್ತಲೇ ಸೌಧೇ ವಿಮಾನಾಂತರೇ  
 ಆದಿಕ್ಷಾಂತಸಮಸ್ತವರ್ಣಕಮಲೇ ದಿವ್ಯೇ ಮೃಗೇಂದ್ರಾಸನೇ .  
 ಓಂಕಾರೋಜ್ವಲಕರ್ಣಿಕೇ ಸುರಸರಿನ್ಮಧ್ಯೇ ಸದೇವಾಂತರೇ  
 ವ್ಯಸ್ತಂ ವ್ಯಾಸಮುನೀಶ್ವಾರಾದ್ಯಭಿನುತಂ ರಾಮಂ ಭಜೇ ತಾರಕಂ .. 52..  
 ಕೋದಂಡದೀಕ್ಷಾಗುರುಮಾದಿಮೂಲಂ  
 ಗುಣಾಶ್ರಯಂ ಚಂದನಕುಂಕುಮಾಂಕಂ .  
 ಸಲಕ್ಷ್ಮಣಂ ಸರ್ವಜನಾಂತರಸ್ಥಂ  
 ಪರಾತ್ಪರಂ ರಾಮಮಹಂ ನಮಾಮಿ .. 53..  
 ಮೂಲಾಧಾರಸರೋರುಹೇ ಹುತವಹಸ್ಥಾನೇ ತ್ರಿಕೋಣಾಂತರೇ  
 ಕಂದೇ ಕುಂಡಲಿಕಾಸುಷುಪ್ತಿಪಟಲೀವಾಸಾಂತವರ್ಣಾಶ್ರಯೇ .  
 ಬಾಲಾರ್ಕಪ್ರತಿಮಂ ಸು(ವ)ರಾಭಯಕರಂ ಪಾಶಾಂಕುಶಾಲಂಕೃತಂ  
 ಭೂತತ್ವಾಶ್ರಯಮಾದಿಪೂರುಷಮಜಂ ರಾಮಂ ಭಜೇ ತಾರಕಂ .. 54..  
 ಸ್ವಾಧಿಷ್ಠಾನಸರೋರುಹೇ ಪ್ರವಿಲಸದ್ವಾಲಾಂತವರ್ಣಾಶ್ರಯಂ

ಬ್ರಹ್ಮಗ್ರಂಥಿಮಹೋನ್ನತೇ ಕರತಲೇ ಶ್ರೀಕುಂಡಿಕಾಮಾಲಿಕಾಂ .  
 ಪೀಠೇ ರತ್ನನಿಭಂ ವರಾಭಯಕರಂ ವಾಣೀಯುತಂ ಬಿಭೃತಂ  
 ಸರ್ವಂ ಸರ್ವಗಮಿಂದಿರಾಸಹಚರಂ ರಾಮಂ ಭಜೇ ತಾರಕಂ .. 55..  
 ಡಾಘಾಂತ್ಯಾಕ್ಷರಪಂಕಜೇ ದಶದಲೇ ಮಾಣಿಕ್ಯಸಂಪೂರಿತೇ  
 ವಿಷ್ಣುಗ್ರಂಥಿಮಯೇ ವರಾಭಯಕರಂ ಚಾಶಂಖಚಕ್ರಾನ್ವಿತಂ .  
 ಮಾತಾಂಡದ್ಯುತಿ ಮಂಜುನಾಭಮತುಲಂ ಪೀತಾಂಬರಂ ಕೌಸ್ತುಭಂ  
 ಸರ್ವಂ ಸರ್ವಗಮಿಂದಿರಾಸಹಚರಂ ರಾಮಂ ಭಜೇ ತಾರಕಂ .. 56..  
 ಹೃತ್ಪದ್ಮೇ ವಿಲಯಾರ್ಕಕೋಟಿಸದೃಶಂ ಕಂಠಾಂತವರ್ಣೋಜ್ಜ್ವಲೇ  
 ಪ್ರಾಣಾಂತಪ್ರಣವಾಂತರೇ ಚ ವಿಲಸದ್ವೋಧಾರ್ಣವೀಠಾಂತರೇ .  
 ಸೂರ್ಯೇ ಹಂಸಮಯೇ ಸದಾಶಿವಪದಂ ಕೋದಂಡದೀಕ್ಷಾಗುರು  
 ವಾಸಾಮೋಕ್ಷ ರಮಾಸಮೇತಮನಿಶಂ ರಾಮಂ ಭಜೇ ತಾರಕಂ .. 57..  
 ನಾಕ್ಷಾತ್ಪೋಡಶ ದಿವ್ಯಪತ್ರಕಮಲೇ ಜೀವಾತ್ಮಸಂಸ್ಥಾಪಿತೇ  
 ರುದ್ರಗ್ರಂಥಿಮಯೇ ಮನೋನ್ಮನಿಪಥೇ ಜಾಲಂಧ್ರಪೀಠಾಂತರೇ .  
 ಶುಭ್ರಜ್ಯೋತಿಮಯಂ ಶರೀರಸಹಿತಂ ಸಂಸ್ಥಂ ಸುಧಾಶೀತಲಂ  
 ಶಬ್ದಬ್ರಹ್ಮನಿವಾಸಭೂತವದನಂ ರಾಮಂ ಭಜೇ ತಾರಕಂ .. 58..  
 ಭ್ರೂಮಧ್ಯೇ ನಿಗಮಾಗಮೋಜ್ಜ್ವಲಪದೇ ಚಂದ್ರೇ ತ್ರಿಮಾಗಾಂತರೇ  
 ನಿರ್ದ್ವಂದ್ವೇ ನಿಖಿಲಾರ್ಥತತ್ತ್ವವಿಲಸತ್ಸೂಕ್ಷ್ಮೇ ಸುಷುಮ್ನೋನ್ಮುಖೇ .  
 ಆಸೀನಂ ಪ್ರಲಯಾರ್ಕಭಾಸುರಪದಂ ಜ್ಯೋತಿಃ ಸ್ವರೂಪಾತ್ಮಕಂ  
 ಕರ್ಣಾನಾಂಚಿತಮೋಕ್ಷಲಕ್ಷ್ಮಿಸಹಿತಂ ರಾಮಂ ಭಜೇ ತಾರಕಂ .. 59..  
 ಶೀರ್ಷಾಂಭೋರುಹಕರ್ಣಿಕೇ ನಿರುಪಮೇ ಶ್ರೀಷೋಡಶಾಂತೇ ಶಶಿ-  
 ಪ್ರಖ್ಯಾತಾಮೃತವಾರ್ಧಿವೀಚಿಲಹರೀನಿರ್ವಾಣಪೀಠಾಂತರೇ .  
 ಶಬ್ದಬ್ರಹ್ಮಪರಂ ಚರಾಚರಗುರುಂ ತೇಜಃ ಪರಂ ಶಾಶ್ವತಂ  
 ಸತ್ಯಾಸತ್ಯಮಗೋಚರಂ ಹೃದಿ ಸದಾ ಸೀತಾಸಮೇತಂ ಭಜೇ ..  
 ಸಾಕೇತೇ ರವಿಕೋಟಿಸನ್ನಿಭಮಹಾಹರ್ಮ್ಯೇ ಸುಸಿಂಹಾಸನೇ  
 ನಾನಾರತ್ನವಿನಿರ್ಮಿತೇ ಮುನಿಜನಾಕೀರ್ಣೇ ಸದಾನಂದನೇ .  
 ದೇವಾಧೀಶ್ವರಪಂಕಜೇ ನಿವಾಸಿತಂ ವಾಮಾಂಕಸೀತೋಜ್ಜ್ವಲಂ  
 ದೇವೇಂದ್ರೋಪಲನೀಲಕೋಮಲನಿಭಂ ರಾಮಂ ಭಜೇ ತಾರಕಂ .. 60..  
 ಸಾಕೇತೇ ನಗರೇ ಸಮಸ್ತಸುಖದೇ ಹರ್ಮ್ಯೇಂದುಕೋಟಿದ್ಯುತೇ  
 ನಕ್ಷತ್ರಗ್ರಹಪಂಕ್ತಿಲಗ್ನಶಿಖರೇ ಚಾಂತರ್ಯಪಂಕೇರುಹೇ .  
 ವಾಲ್ಮೀಕಾತ್ರಿಪರಾಶರಾದಿಮುನಿಭಿಃ ಸಂಸೇವ್ಯಮಾನಂ ಸ್ಥಿತಂ  
 ಸೀತಾಲಂಕೃತವಾಮಭಾಗಮನಿಶಂ ರಾಮಂ ಭಜೇ ತಾರಕಂ .. 61..

ವಂದೇ ರಾಮಮನಾದಿಪೂರುಷಮಜಂ ವಂದೇ ರಮಾನಾಯಕಂ .  
 ವಂದೇ ಹಾರಕಿರೀಟಕುಂಡಲಧರಂ ದೇವೇಂದ್ರನೀಲದ್ಯುತಿಂ .  
 ವಂದೇ ಚಾಪಕದಂಬಕೋಜ್ಜ್ವಲಕರಂ ವಂದೇ ಜಗನ್ಮಂಗಲಂ  
 ವಂದೇ ಪಂಕ್ತಿರಥಾತ್ಮಜಂ ಮಮ ಗುರುಂ ವಂದೇ ಸದಾ ರಾಘವಂ .. 62..  
 ವಂದೇ ಶೌನಕಗೌತಮಾದ್ಯಭಿನುತಂ ವಂದೇ ಘನಶ್ಯಾಮಲಂ  
 ವಂದೇ ತಾರಕಪೀಠಮಧ್ಯನಿಲಯಂ ವಂದೇ ಜಗನ್ನಾಯಕಂ .  
 ವಂದೇ ಭಕ್ತಜನೌಘದೇವವಿಟಪಂ ವಂದೇ ಧನುರ್ವಲ್ಲಭಂ  
 ವಂದೇ ತತ್ತ್ವಮಸೀತಿ ವಾಕ್ಯಜನಕಂ ವಂದೇ ಸದಾ ರಾಘವಂ .. 63..  
 ವಂದೇ ಸೂರ್ಯಶಶಾಂಕಲೋಚನಯುಗಂ ವಂದೇ ಜಗತ್ಪಾವನಂ  
 ವಂದೇ ಪತ್ರಸಹಸ್ರಪದ್ಮನಿಲಯಂ ವಂದೇ ಪುರಾರಿಪ್ರಿಯಂ .  
 ವಂದೇ ರಾಕ್ಷಸವಂಶನಾಶನಕರಂ ವಂದೇ ಸುಧಾಶೀತಲಂ  
 ವಂದೇ ದೇವಕಪೀಂದ್ರಕೋಟಿವಿನುತಂ ವಂದೇ ಸದಾ ರಾಘವಂ .. 64..  
 ವಂದೇ ಸಾದರಗರ್ವಭಂಗವಿಶಿಖಂ ವಂದೇ ಜಗಜ್ಜೀವನಂ  
 ವಂದೇ ಕೌಶಿಕಯಾಗರಕ್ಷಣಕರಂ ವಂದೇ ಗುರುಣಾಂ ಗುರುಂ .  
 ವಂದೇ ಬಾಣಶರಾಸನೋಜ್ಜ್ವಲಕರಂ ವಂದೇ ಜಟಾವಲ್ಕಲಂ  
 ವಂದೇ ಲಕ್ಷ್ಮಣಭೂಮಿಜಾನ್ವಿತಕರಂ ವಂದೇ ಸದಾ ರಾಘವಂ .. 65..  
 ವಂದೇ ಪಾಂಡುರಪುಂಡರೀಕನಯನಂ ಪೂರ್ಣೇಮ್ಲಬಿಂಬಾನನಂ  
 ವಂದೇ ಕಂಬುಗಲಂ ಕರಭ್ಜಯುಗಲಂ ವಂದೇ ಲಲಾಮೋಜ್ಜ್ವಲಂ .  
 ವಂದೇ ಪೀತದುಕೂಲಮಂಬುದನಿಭಂ ವಂದೇ ಜಗನ್ಮೋಹನಂ  
 ವಂದೇ ಕಾರಣಮಾನುಷೋಜ್ಜ್ವಲತನುಂ ವಂದೇ ಸದಾ ರಾಘವಂ .. 66..  
 ವಂದೇ ನೀಲಸರೋಜಕೋಮಲರುಚಿಂ ವಂದೇ ಜಗದ್ವಂದಿತಂ  
 ವಂದೇ ಸೂರ್ಯಕುಲಾಬ್ಧಿಕೌಸ್ತುಭಮಣಿಂ ವಂದೇ ಸುರಾರಾಧಿತಂ .  
 ವಂದೇ ಪಾತಕಪಂಚಕಪ್ಪಹರಣಂ ವಂದೇ ಜಗತ್ಕಾರಣಂ  
 ವಂದೇ ವಿಂಶತಿಪಂಚತತ್ತ್ವರಹಿತಂ ವಂದೇ ಸದಾ ರಾಘವಂ .. 67..  
 ವಂದೇ ಸಾಧಕವರ್ಗಕಲ್ಪಕತರುಂ ವಂದೇ ತ್ರಿಮೂರ್ತ್ಯಾತ್ಮಕಂ  
 ವಂದೇ ನಾದಲಯಾಂತಕಸ್ಥಲಗತಂ ವಂದೇ ತ್ರಿವರ್ಣಾತ್ಮಕಂ .  
 ವಂದೇ ರಾಗವಿಹೀನಚಿತ್ತಸುಲಭಂ ವಂದೇ ಸಭಾನಾಯಕಂ  
 ವಂದೇ ಪೂರ್ಣದಯಾಮೃತಾರ್ಣವಮಹಂ ವಂದೇ ಸದಾ ರಾಘವಂ .. 68..  
 ವಂದೇ ಸಾತ್ತಿವಕತತ್ತ್ವಮುದ್ರಿತತನುಂ ವಂದೇ ಸುಧಾದಾಯಕಂ  
 ವಂದೇ ಚಾರುಚತುರ್ಭುಜಂ ಮಣಿನಿಭಂ ವಂದೇ ಷಡ್ಭವ್ಯ(ಬ್ಜ)ಸ್ಥಿತಂ .  
 ವಂದೇ ಬ್ರಹ್ಮಪಿಪೀಲಿಕಾದಿನಿಲಯಂ ವಂದೇ ವಿರಾಡ್ವಿಗ್ರಹಂ

ವಂದೇ ಪನ್ನಗತಲ್ಪಶಾಯಿನಮಹಂ ವಂದೇ ಸದಾ ರಾಘವಂ .. 69..  
 ಅಯೋಧ್ಯಾಪುರಮಂಡಪೇ ಸ್ಫುರಿತಸಿಂಹಪೀಠೇ ಸ್ಥಿತಂ  
 ವಸಿಷ್ಠಮುನಿಗೌತಮೈರ್ಭೃಗುಶುಕಾದಿಸಂಸೇವಿತಂ .  
 ದಿನೇಶಸುತರಾವಣಾನುಜಸಹೋದರಾದ್ಯಾವೃತಂ  
 ಭಜಾಮಿ ರಘುನಂದನಂ ಪ್ರಣವಬೀಜಸಾರಾತ್ಮಕಂ .. 70..  
 ವಿಲೋಲಮಣಿಮಂಡಲಂ ವಿಮಲಚಂದ್ರವಿಂಬಾನನಂ  
 ವಿಖಂಡಿತದಶಾನನಂ ವಿತತಚಾಪಬಾಣೋಜ್ಜ್ವಲಂ .  
 ವಿಮೋಹಿತಜಗತ್ತಯಂ ವಿಕಚಪದ್ಮಪತ್ರೇಕ್ಷಣಂ  
 ವಿಭೀಷಣಸುರಕ್ಷಿತಂ ವಿಜಯರಾಮಮೀಡೇ ಹರಿಂ .. 71..  
 ಚಲತ್ಯನಕಕುಂಡಲೋಲ್ಲಸಿತದಿವ್ಯಗಂಡಸ್ಥಲಂ  
 ಚರಾಚರಜಗನ್ಮಯಂ ಚರಣಪದ್ಮಗಂಗಾಶ್ರಯಂ .  
 ಚತುರ್ವಿಧಫಲಪ್ರದಂ ಚರಮಪೀಠ ಮಧ್ಯಸ್ಥಿತಂ  
 ಚಿದಂಶಮಖಿಲಾಸ್ವದಂ ದಶರಥಾತ್ಮಜಂ ಚಿಂತಯೇ .. 72..  
 ಸನಂದನಮುನಿಪ್ರಿಯಂ ಸಕಲವರ್ಣವೇದಾತ್ಮಕಂ  
 ಸಮಸ್ತನಿಗಮಾಗಮಸ್ಫುರಿತತತ್ತ್ವಸಿಂಹಾಸನಂ .  
 ಸಹಸ್ರನಯನಾಬ್ಜಜಾದ್ಯಮರವೃಂದಸಂಸೇವಿತಂ  
 ಸಮಷ್ಟಿಪುರವಲ್ಲಭಂ ದಶರಥಾತ್ಮಜಂ ಚಿಂತಯೇ .. 73..  
 ಅನರ್ಘ್ಯಮಣಿಪೂರಕೋಲ್ಲಸಿತದಿವ್ಯತೇಜಃ ಪರಂ  
 ಅನಾಹತಸರೋರುಹಸ್ಫುರಿತಹಂಸನಾದಾನ್ವಿತಂ .  
 ಅನಂತದಲಪಂಕಜಂ ಸ್ಫುಟಮೃಗಾಂಕಬಿಂಬಾಮೃತಾ-  
 ಪ್ಲುತಾಂಗಮಖಿಲಾಸ್ವದಂ ದಶರಥಾತ್ಮಜಂ ಚಿಂತಯೇ .. 74..  
 ಜಾಗ್ರತ್ಸ್ವಪ್ನಸುಷುಪ್ತಿಕಾಲವಿಲಸತ್ತತ್ತ್ವಾತ್ಮಚಿನ್ಮಾತ್ರಕಂ  
 ಚೈತನ್ಯಾತ್ಮಕಮಾದಿಪಾಪರಹಿತಂ ಭೂಮ್ಯಾದಿ ತನ್ಮಾತ್ರಕಂ .  
 ಶಾಂಭವ್ಯಾದಿಸಮಸ್ತಯೋಗಕುಲಕಂ ಸಂಖ್ಯಾದಿತತ್ತ್ವಾತ್ಪರಂ  
 ಶಬ್ದಾವಾಚ್ಯಮಹಂ ನಮಾಮಿ ಸತತಂ ವ್ಯುತ್ಪತ್ತಿಸಾಶಾತ್ಪರಂ .. 75..  
 ಧ್ಯಾಯೇ ತ್ವಾಂ ನವವಿದ್ರುಮಸ್ಫುಟತನುಂ ಬರ್ಹಾಲಸನ್ಮೇಚಕಂ  
 ನಾಸಾರಂಜಿತಮೌಕ್ತಿಕಂ ಪರಿಲಸತ್ಪ್ರೀತಾಂಬರಂ ಕೌಸ್ತುಭಂ .  
 ವೇಣೂಕಂಬುರಥಾಂಗಪಾಶಪರಿಘಪ್ರಾಸೇಕ್ಷುಚಾಪಾಶುಗಂ  
 ಶ್ರೀರಾಮಂ ನವಮನ್ಮಥಾಧಿಪಮಹಂ ಷಟ್ಕೋಣಚಕ್ರಸ್ಥಿತಂ .. 76..  
 ಸಾಕೇತೇ ನಗರೇ ಸಮಸ್ತಮಹಿಮಾಧಾರೇ ಜಗನ್ಮೋಹನಂ  
 ರತ್ನಸ್ತಂಭಸಹಸ್ರಮಂಡಪಮಹಾಸಿಂಹಾಸನೇ ಸಾಂಬುಜೇ .  
 ವಿಶ್ವಾಮಿತ್ರವಸಿಷ್ಠಗೌತಮಶುಕವ್ಯಾಸಾದಿಭಿರ್ಮೌನಿಭಿಃ

ಧೈಯಂ ಲಕ್ಷ್ಮಣಲೋಕಪಾಲಸಹಿತಂ ಸೀತಾಸಮೇತಂ ಭಜೇ .. 77..  
 ಏಕಾಂತೇ ಕಮಲೇ ಜಲೇ ವಿಕಸಿತೇ ಚಂದ್ರೀಕೃತಸ್ಥಾಪಿತೇ  
 ಸ್ಥಾನೇ ತಾರಕಮಂಡಪೇ ತನುಬಿಲವ್ಯಾಪ್ತೇ ಸುಧಾಮಂಡಪೇ .  
 ಅಬ್ಜಾರ್ಕಾನಿಲಮಂಡಲೋಪರಿ ಮಹಾಶ್ರೀಷೋಡಶಾಂತೇ ಸದಾ  
 ನಾದಾಂತೇ ಜನಕಾತ್ಮಜಾನ್ವಿತಮಹಂ ರಾಮಂ ಭಜೇ ತಾರಕಂ .. 78..  
 ಸಾಕೇತೇ ಮಣಿಮಂಡಪೇ ಸುರತರುಪ್ರಾಂತೇಽಷ್ಟವರ್ಣೋಲ್ಲಸತ್  
 ಪತ್ರೇ ತಾರಕಕರ್ಣಿಕೇ ಪ್ರವಿಲಸತ್ಕಲ್ಪಪ್ರಸೂನಾಂಚಿತೇ .  
 ಪದ್ಮೇ ವೇದಚತುಷ್ಟಮಂಡಲಸಿತೇ ನಾದಾಂತಶಯ್ಯಾತಲೇ  
 ತಂ ಸೇವೇ ಧ್ರುವಮಂಡಲೇಂದುವಿಗಲತ್ಪ್ರಿಯೂಷಧಾರಾಪ್ಲಮೃತಂ .. 79..  
 ಧ್ಯಾಯೇ ತ್ವಾಂ ರವಿಮಂಡಲೇಂದುಧವಲೇ ಪದ್ಮೇ ನಿಷಣ್ಣಂ ಹರಿಂ  
 ಸ್ವರ್ಣಾಭಂ ಕರಶಂಖಚಕ್ರಲಲಿತಂ ಪೀತಾಂಬರಂ ಕೌಸುತ್ಯಂ .  
 ಸ್ವರ್ಣಶ್ಮಶ್ರುನಖಾಲಕಂ ಲಲನಯಾ ಯುಕ್ತಂ ಕಿರೀಟಾಂಗದಂ  
 ಹಾರಾಲಂಕೃತವಕ್ಷಸಂ ಪದಯುಗಂ ಶ್ರೀಪಾದುಕಾಲಂಕೃತಂ .. 80..  
 ವಸಂತಾಕ್ಷರಾಖ್ಯೇ ಚತುಃ ಪತ್ರಪದ್ಮೇ  
 ತ್ರಿಕೋಣಾಂತಕಂಠೇ ಧರಾತತ್ತ್ವಯುಕ್ತೇ .  
 ವರಾಭೀತಿಪಾಶಾಂಕುಶಂ ವಿದ್ಯುಮಾಭಂ  
 ಗಜಾಶ್ವೇ ನಿಷಣ್ಣಂ ಭಜೇ ರಾಮಚಂದ್ರಂ .. 81..  
 ವಲಾಂತಾಕ್ಷರಾಭ್ಯಾಂ ಚ ಷಟ್ಪತ್ರಪದ್ಮೇ  
 ಲಸತ್ತೋಯತತ್ತ್ವೇ ವರಾಭೀತಿಹಸ್ತೇ .  
 ಮಹಾಕುಂಡಿಕಾಂ ಚಾಕ್ಷಮಾಲಾಂ ವಹಂತಂ  
 ಚತುರ್ವಕ್ತ್ರರೂಪಂ ಭಜೇ ರಾಮಚಂದ್ರಂ .. 82..  
 ಡಘಾಂತಾಕ್ಷರಾಭ್ಯಾಂ ಮಣಿವ್ರಾತಪೂರೇ  
 ರಥಾಂಗಾಬ್ಜಹಸ್ತಂ ಮಹೇಂದ್ರೋಪಲಾಂಗಂ .  
 ಲಸದ್ವಕ್ಷಿತ್ವಂ ನಿಷಣ್ಣಂ ಗದಾಂಕಂ  
 ಮಹಾವಿಷ್ಣುರೂಪಂ ಭಜೇ ರಾಮಚಂದ್ರಂ .. 83..  
 ಕಠಾಂತಾಕ್ಷರಾಖ್ಯೇ ಜಗತ್ಪ್ರಾಣತತ್ತ್ವೇ  
 ವರಾಭೀತಿಹಸ್ತಂ ತ್ರಿಶೂಲಂ ದಧಾನಂ .  
 ಉಮಾನಾಥಮಬ್ಜಾರಿಖಂಡೋಜ್ಜ್ವಲಾಂಕಂ  
 ಸ್ಮರಾರಿಸ್ವರೂಪಂ ಭಜೇ ರಾಮಚಂದ್ರಂ .. 84..  
 ವಿಶುದ್ಧಾಖ್ಯಪದ್ಮೇ ನಭಸ್ತತ್ತ್ವರಮ್ಯೇ  
 ಅರೂಪಂ ನಿರೂಪಂ ಸಮಸ್ತೇಷುವಾಸಂ .  
 ವಿಶಿಷ್ಟಂ ಮನೋಗಮ್ಯಮೇಕಂ ತ್ವನಾದಿಂ

ಭಜೇ ಜೀವಜೀವಾತ್ಮರಾಮಂ ಚ ರಾಮಂ .. 85..

ದ್ವಿಪತ್ರಾಬ್ಜಮಧ್ಯೇ ಮನಸ್ತತ್ತ್ವಗಮ್ಯೇ  
ಜಗತ್ಕಾರಣಂ ಜ್ಯೋತಿರಾನಂದರೂಪಂ .

ಲಸದ್ಭಾವವಿಷ್ಣುಂ ಮನೋಭಾವದೀಪಂ  
ಪರಾತ್ಮಸ್ವರೂಪಂ ಭಜೇ ರಾಮಚಂದ್ರಂ .. 86..

ಸದಾನಂದದೇವೇ ಸಹಸ್ರಾರಪದ್ಮೇ  
ಗಲಚ್ಚಂದ್ರಪೀಯೂಷಧಾರಾವೃತಾಂತೇ .  
ಸ್ಥಿತಂ ರಾಮಮೂರ್ತಿಂ ನಿಷೇವೇ ನಿಷೇವೇ-  
ಽನ್ಯದೈವಂ ನ ಸೇವೇ ನ ಸೇವೇ ನ ಸೇವೇ .. 87..

ಸುಧಾಬ್ಜಾಸಿತದ್ವೀಪಮಧ್ಯೇ ವಿಮಾನೇ  
ಸುಪರ್ವಾಣವೃಕ್ಷೋಜ್ಜ್ವಲೇ ಶೇಷತಲೈ .  
ನಿಷಣ್ಣಂ ರಮಾಂಕಂ ನಿಷೇವೇ ನಿಷೇವೇ-  
ಽನ್ಯದೈವಂ ನ ಸೇವೇ ನ ಸೇವೇ ನ ಸೇವೇ .. 88..

ಚಿದಂಶಂ ಸದಾನಂದಮಾನಂದಕಂದಂ  
ಸುಷುಮ್ನಾಖ್ಯರಂಧ್ರಾಂತರಾಲಂ ಚ ಹಂಸಂ .  
ಸಚಕ್ರಂ ಸಶಂಖಂ ಸಪೀತಾಂಬರಾಂಕಂ  
ಪರಂ ಚಾನ್ಯದೈವಂ ನ ಜಾನೇ ನ ಜಾನೇ .. 89..

ಸುಪರ್ವಾಣವೃಕ್ಷೋಜ್ಜ್ವಲಸ್ವರ್ಣಪೀಠೇ  
ವನೌಕಾದಿಭಿರ್ಮೌನಿಭಿಃ ಸೇವ್ಯಮಾನಂ .  
ಸ್ಥಿತಂ ಪುಷ್ಪವೃಷ್ಟ್ಯಾಽಽವೃತಂ ರಾಮಮೂರ್ತಿಂ  
ಸದಾ ಭೂಮಿಜಾಯುಕ್ತಮೀಡೇ ಹೃದಂತೇ .. 90..

ಕರೇ ದಿವ್ಯಚಕ್ರಂ ಪರೇ ಚಾರುಶಂಖಂ  
ಗಲೇ ತಾರಹಾರಂ ಲಲಾಟೇ ಲಲಾಮಂ .  
ಭುಜಂಗೇ ನಿಷಣ್ಣಂ ಪರಾನಂದರೂಪಂ  
ಸದಾ ಭೂಮಿಜಾಯುಕ್ತಮೀಡೇ ಹೃದಂತೇ .. 91..

ಚತುರ್ವೇದಕೂಟೋಲ್ಲಸತ್ಕಾರಣಾಖ್ಯೇ  
ಸ್ಫುರದ್ಧಿವ್ಯವೈಮಾನಿಕೇ ಭೋಗಿತಲೈ .  
ಪರಂಧಾಮಮೂರ್ತಿಂ ನಿಷಣ್ಣಂ ನಿಷೇವೇ-  
ಽನ್ಯದೈವಂ ನ ಸೇವೇ ನ ಸೇವೇ ನ ಸೇವೇ .. 92..

ಲಸದ್ಧಿವ್ಯಶೇಷಾಚಲೇ ಯೋಗಪೀಠೇ  
ಸದಾನಂದವೈಮಾನಿಕೇ ಮಾಸಹಾಯಂ .  
ಮುನೀನಾಂ ಹೃದಾನಂದಮೋಂಕಾರಗಮ್ಯಂ



ಸದಾ ಭೂಮಿಜಾಯುಕ್ತಮೀಡೇ ಹೃದಂತೇ .. 93..  
 ಮನಃಸ್ಥಂ ಮನೋಽಂತಃಸ್ಥಮಾದ್ಯಂತರೂಪಂ  
 ಮಹಾಚಿಂತವರ್ಜಂ ಚ ಮಧ್ಯಸ್ಥಮೀಶಂ .  
 ಮನೋಬುದ್ಧ್ಯಹಂಕಾರಚಿತ್ತಾದಿಸಾಕ್ಷಿಂ  
 ಪರಸ್ವಪ್ರಕಾಶಂ ಭಜೇ ರಾಮಚಂದ್ರಂ .. 94..  
 ಪರಾನಂದವಸ್ತುಸ್ವರೂಪಾದಿ ಸಾಕ್ಷಿಂ  
 ಪರಬ್ರಹ್ಮಗಮ್ಯಂ ಪರಂ ಜ್ಯೋತಿಮೂರ್ತಿಂ .  
 ಪರಾಶಕ್ತಿಮಿತ್ರಾಪ್ರಿಯಾರಾಧಿತಾಂಘ್ರಿಂ  
 ಪರಂಧಾಮರೂಪಂ ಭಜೇ ರಾಮಚಂದ್ರಂ .. 95..  
 ಪರಂ ಪವಿತ್ರಂ ಪರವಾಸುದೇವಂ  
 ಪರಾತ್ಪರಂ ತಂ ಪರಮೇಶ್ವರಾಖ್ಯಂ .  
 ಗುಣತ್ರಯಾರಾಧಿತಮೂಲಕಂದ-  
 ಮಾದಿತ್ಯವರ್ಣಂ ತಮಸಃ ಪರಸ್ತಾತ್ .. 96..  
 ಸಾಕೇತೇ ಗುರುಗಂಧಧೂಪನಿವಿಡೇ ಮಾಣೀಕೃದೀಪಾನ್ವಿತೇ  
 ಕಸ್ತೂರೀಘನಸಾರಕುಂಕುಮರಸಪ್ರಾಚುರ್ಯಸಾರೋಜ್ವಲೇ .  
 ನಾನಾಪುಷ್ಪವಿತಾನ ಪಂಕ್ತಿರುಚಿರೇ ಸೌವರ್ಣಸಿಂಹಾಸನೇ  
 ವಾಸಂ ಮನ್ಮಥಮನ್ಮಥಂ ಮಣಿನಿಭಂ ರಾಮ ಭಜೇ ತಾರಕಂ .. 97..  
 ಭಂಗೋತ್ತುಂಗಮಯಾಮೃತಾಬ್ಧಿಲಹರೀಮಧ್ಯೇ ವಿರಾಡ್ವಿಗ್ರಹೇ  
 ದ್ವೀಪೇ ನಿರ್ಜರವಾದಪೈಃ ಪರಿವೃತೇ ಕರ್ಪೂರದೀಪೋಜ್ವಲೇ .  
 ಓಂಕಾರಾಂತರಮಂದಿರೇ ಮಣಿಮಯೇ ಶೇಷಾಂತರಾಶಾಯಿನಂ  
 ಲಕ್ಷ್ಮೀಯುಕ್ತಮಸಾರಚಿತ್ನುಖಪದಂ ರಾಮಂ ಭಜೇ ತಾರಕಂ .. 98..  
 ವೈಕುಂಠೇ ನಗರೇ ಸುರದ್ರುಮತಲೇ ಸ್ವಾನಂದವಪ್ರಾಂತರೇ  
 ನಾನಾರತ್ನವಿನಿರ್ಮಿತಾಸ್ಪುಟಪಟುಪ್ರಾಕಾರಸಂವೇಷ್ಟಿತೇ .  
 ಸೌಧೇಂದೂಪಲಶೇಷತಲ್ಪಲಲಿತೇ ನೀಲೋತ್ಪಲಾಚ್ಛಾದಿತೇ  
 ಪರ್ಯಂಕೇ ಶಯಿನಂ ರಮಾದಿಸಹಿತಂ ರಾಮಂ ಭಜೇ ತಾರಕಂ .. 99..  
 ವೈಕುಂಠೇ ಪುಟಭೇದನೇ ಮಣಿಮಯಪ್ರಾಂತೇಂದುಸಿಂಹಾಸನೇ  
 ಅಕ್ಷಾಂತಾಂತಸರೋರುಹೇ ಶಶಿಗಲತ್ತೀಯೂಷವಾಯಂತರೇ .  
 ಚಂದ್ರಾರ್ಕನಲಭಾನುಮಂಡಲಯುತೇ ಶೇಷಾಹಿತಲ್ಪಾಂತರೇ  
 ವಾಸಂ ವಾಸವನೀಲಕೋಮಲನಿಭಂ ರಾಮಂ ಭಜೇ ತಾರಕಂ .. 100..  
 ಕ್ಷೀರಾಬ್ಧೌ ಶಶಿಶಂಖಮೌಕ್ತಿಕಲಸದ್ವೀಪೇ ಸುಧರ್ಮಾಂತರೇ  
 ಬಿಂದೌ ಸಾರ್ಧಕಲಾನ್ವಿತೇ ಪರಿಲಸನ್ನಾಗಾಂತರೇ ಸಂಸ್ಥಿತಂ .

ಕೋಟೀರಾಂಗದಹಾರಕುಂಡಲಮಣಿಗೈವೇಯಹಾರೋಜ್ಜ್ವಲಂ  
 ಶ್ರೀವತ್ಸಾಂಚಿತಮಿಂದ್ರನೀಲಸದೃಶಂ ರಾಮಂ ಭಜೇ ತಾರಕಂ .. 101..  
 ಸಾಕೇತೇಽನಲಚಂದ್ರಭಾನುವಿಲಸತ್ತಚ್ಚಕ್ರಬಿಂದುಸ್ಥಿತಂ  
 ಬಾಲಾರ್ಕದ್ಯುತಿಭಾಸುರಂ ಕರತಲೇ ಪಾಶಾಂಕುಶೌ ಬಿಭೃತಂ .  
 ಬಾಣಂ ಚಾಪಯುತಂ ವಿಶಾಲನಯನಂ ಸ್ಮೇರಾನನಾಂಭೋರುಹಂ  
 ಸ್ತ್ರೀಪುಂದೂಪಧರಂ ವಿಲಾಸಸದನಂ ರಾಮಂ ಭಜೇ ತಾರಕಂ .. 102..  
 ಅರ್ಧಂ ರಕ್ತವದರ್ಧನೀಲರುಚಿರಂ ಅರ್ಧೇಂದುಚೂಡಾರ್ಚಿತಂ  
 ಅರ್ಧಂ ರತ್ನಕೀರೀಟಕುಂಡಲಧರಂ ತಾಟಂಕಮರ್ಧಂ ಧನುಃ .  
 ಶಂಖಂ ಚಕ್ರಗದಾಬ್ಜಸಂಯುತಕರಂ ಧೈಯಂ ಸದಾ ವೈಷ್ಣವಂ  
 ಪಾಶಂ ಚಾಂಕುಶಬಾಣಸಂಧೃತಕರಂ ರಾಮಂ ಭಜೇ ತಾರಕಂ .. 103..  
 ಸಹಸ್ರಪತ್ರಾಂಬುಜಕರ್ಣಿಕಾಂತಜ್ಯೋತಿಃ ಪ್ರಕಾಶಂ ಪರಮಾದಿಮೂಲಂ .  
 ತೇಜೋಮಯಂ ಜನ್ಮಜರಾವಿಹೀನಂ ಶ್ರೀರಾಘವಂ ನಿತ್ಯಮಹನ್ನಮಾಮಿ .. 104..  
 ಸಕಲಭುವನರತ್ನಂ ಸಚ್ಚಿದಾನಂದರತ್ನಂ  
 ಸಕಲಹೃದಯರತ್ನಂ ಸೂರ್ಯಬಿಂಬಾಂತರತ್ನಂ .  
 ವಿಮಲಸುಕೃತರತ್ನಂ ವೇದವೇದಾಂತರಂತಂ  
 ಪುರಹರಜಪರತ್ನಂ ಪಾತು ಮಾಂ ರಾಮರತ್ನಂ .. 105..  
 ಇಕ್ಷ್ವಾಕುವಂಶಾರ್ಣವಜಾತರತ್ನಂ ಸೀತಾಂಗನಾಯೌವನಭಾಗ್ಯರತ್ನಂ .  
 ವೈಕುಂಠರತ್ನಂ ಜನಭಾಗ್ಯರತ್ನಂ ಶ್ರೀರಾಮರತ್ನಂ ಶಿರಸಾ ನಮಾಮಿ .. 106..  
 ನಿಗಮಶಿಶಿರರತ್ನಂ ನಿರ್ಮಲಾನಂದರತ್ನಂ  
 ನಿರುಪಮಗುಣರತ್ನಂ ನಾದನಾದಾಂತರತ್ನಂ .  
 ದಶರಥಕುಲರತ್ನಂ ದ್ವಾದಶಾಂತಸ್ಥರತ್ನಂ  
 ಪಶುಪತಿಜಪರತ್ನಂ ಪಾತು ಮಾಂ ರಾಮರತ್ನಂ .. 107..  
 ಶತಮಖನುತರತ್ನಂ ಷೋಡಶಾಂತಸ್ಥರಂತಂ  
 ಮುನಿಜನಜಪರತ್ನಂ ಮುಖ್ಯವೈಕುಂಠರತ್ನಂ .  
 ನಿರುಪಮಗುಣರತ್ನಂ ನೀರಜಾಂತಸ್ಥರತ್ನಂ  
 ಪರಮಪದವಿರತ್ನಂ ಪಾತು ಮಾಂ ರಾಮರತ್ನಂ .. 108..  
 ಸಕಲಸುಕೃತರತ್ನಂ ಸತ್ಯವಾಕ್ಯಾರ್ಥರತ್ನಂ  
 ಶಮದಮಗುಣರತ್ನಂ ಶಾಶ್ವತಾನಂದರತ್ನಂ .  
 ಪ್ರಣಯನಿಲಯರತ್ನಂ ಪ್ರಸ್ಫುಟಜ್ಜ್ಯೋತಿರತ್ನಂ  
 ಪರಮಪದವಿರತ್ನಂ ಪಾತು ಮಾಂ ರಾಮರತ್ನಂ .. 109..  
 ನಿಖಿಲನಿಲಯಮಂತ್ರಂ ನಿತ್ಯತತ್ತ್ವಾಖ್ಯಮಂತ್ರಂ  
 ಭುವಕುಲಹರಮಂತ್ರಂ ಭೂಮಿಜಾಪ್ರಾಣಮಂತ್ರಂ .

ಪವನಜನುತಮಂತ್ರಂ ಪಾರ್ವತೀಮೋಕ್ಷಮಂತ್ರಂ  
 ಪಶುಪತಿ ನಿಜಮಂತ್ರಂ ಪಾತು ಮಾಂ ರಾಮಮಂತ್ರಂ .. 110..  
 ಪ್ರಣವನಿಲಯಮಂತ್ರಂ ಪ್ರಾಣನಿಯಾಣಮಂತ್ರಂ  
 ಪ್ರಕೃತಿಪುರುಷಮಂತ್ರಂಬ್ರಹ್ಮರುದ್ರೇಂದ್ರಮಂತ್ರಂ .  
 ಪ್ರಕಟದುರಿತರಾಗದ್ವೇಷನಿರ್ನಾಶಮಂತ್ರಂ  
 ರಘುಪತಿನಿಜಮಂತ್ರಂ ರಾಮ ರಾಮೇತಿ ಮಂತ್ರಂ .. 111..  
 ದಕ್ಷರಥಸುತಮಂತ್ರಂ ದೈತ್ಯಸಂಹಾರಮಂತ್ರಂ  
 ವಿವಿಧವಿನುತಮಂತ್ರಂ ವಿಶ್ವವಿಖ್ಯಾತಮಂತ್ರಂ .  
 ಮುನಿಗಣನುತಮಂತ್ರಂ ಮುಕ್ತಮಾರ್ಗೈಕಮಂತ್ರಂ  
 ರಘುಪತಿ ನಿಜಮಂತ್ರಂ ರಾಮ ರಾಮೇತಿ ಮಂತ್ರಂ .. 112..  
 ಸಂಸಾರಸಾಗರಭಯಾಪಹವಿಶ್ವಮಂತ್ರಂ  
 ಸಾಕ್ಷಾನ್ಮುಮುಕ್ಷುಜನಸೇವಿತಸಿದ್ಧಮಂತ್ರಂ  
 ಸಾರಂಗಹಸ್ತಮುಖಹಸ್ತನಿವಾಸಮಂತ್ರಂ  
 ಕೈವಲ್ಯಮಂತ್ರಮನಿಶಂ ಭಜ ರಾಮಮಂತ್ರಂ .. 113..  
 ಜಯತು ಜಯತು ಮಂತ್ರಂ ಜನ್ಮಸಾಫಲ್ಯಮಂತ್ರಂ  
 ಜನನಮರಣಭೇದಕ್ಷೇಶವಿಚ್ಛೇದಮಂತ್ರಂ .  
 ಸಕಲನಿಗಮಮಂತ್ರಂ ಸರ್ವಶಾಸ್ತ್ರೈಕಮಂತ್ರಂ  
 ರಘುಪತಿನಿಜಮಂತ್ರಂ ರಾಮ ರಾಮೇತಿ ಮಂತ್ರಂ .. 114..  
 ಅಜ್ಞಾನಸಂಭವಭವಾಂಬುಧಿಬಾಡವಾಘ್ನಿಂ  
 ಅವ್ಯಕ್ತತತ್ತ್ವನಿಕರಪ್ರಣವಾಧಿರೂಢಂ .  
 ಸೀತಾಸಮೇತಮನುಜೇನ ಹೃದಂತರಾಲೇ  
 ಪ್ರಾಣಪ್ರಯಾಣಸಮಯೇ ಮಮ ಸನ್ನಿಧತ್ತಾಂ .. 115..

### ತೃತೀಯಾಶ್ವಾಸಃ

ಶ್ರೀರಾಮಂ ಶಿವಚಾಪಭಂಗನಿಪುಣಂ ಸೀತಾಂಗನಾವಲ್ಲಭಂ  
 ಸುತ್ರಾಮಾರ್ಚಿತಪಾದಪದ್ಮಯುಗಲಂ ಸೂರ್ಯೇಂದುನೇತ್ರೋಜ್ಜ್ವಲಂ .  
 ಕರ್ಪೂರಾಂಗವಿಲೇಪನಂ ಘನರುಚಿಂ ಕಾರುಣ್ಯಪಾಥೋನಿಧಿಂ  
 ವಂದೇ ಕಲ್ಪತರುಪ್ರವೇಶಿತಲಸತ್ತಿಂಹಾಸನಾಧಿಷ್ಠಿತಂ .. 1..  
 ಶ್ರೀರಾಮಂ ಶಿತಿಕಂಧರಸ್ಯ ಧನುಷಃ ಸಂಭೇದನಾತ್ಪ್ರಾಪಿತಾಂ  
 ಸೀತಾಂ ಕಾಂಚನಸನ್ನಿಭಾಂ ಪರಿಣತಾಮಾಕಲ್ಪರತ್ನೋಜ್ಜ್ವಲಾಂ .  
 ವಾಮಾಂಕೋಪರಿ ಲಜ್ಜಯಾ ನತಮುಖೀಮಾಲೋಕ್ಯ ದಿವ್ಯಾಸನೇ

ಶ್ರೀಮದ್ಭಾನುಶಶಾಂಕಕೋಟಿನಿವಹಃ ಪಾಯಾತ್ಸ ವೋ ರಾಘವಃ .. 2..  
ಶ್ರೀರಾಮಂ ಭುವನೈಕಸುಂದರತನುಂ ಧಾರಾಧರಶ್ಯಾಮಲಂ  
ರಾಜೀವಾಯತಲೋಚನಂ ರಘುವರಂ ರಾಕೇಂದುಬಿಂಬಾನನಂ .  
ಕೋದಂಡಾದಿನಿಜಾಯುಧಾಶ್ರಿತಭುಜೈರ್ಭಾಂತಂ ವಿದೇಹಾತ್ಮಜಾ-  
ಧೀಶಂ ಭಕ್ತಜನಾವನಂ ರಘುವರಂ ಶ್ರೀರಾಮಚಂದ್ರಂ ಭಜೇ .. 3..  
ಆರಾಮಂ ವೈಭವಾನಾಮಭಿನವಸುಪಥಂ ಹಾರಕೇಯೂರಕಾಂತಂ  
ಹಾಸೋಲ್ಲಾಸಾಭಿರಾಮಂ ಮಣಿಮಯಮುಕುಟಂ ಮಂಗಲಾನಾಂ ನಿವಾಸಂ .  
ಮಂದಾರಾಮಸೀಮಾಂತರಮಣಿಭವನಾಧಿಷ್ಠಿತಂ ಶಿಷ್ಟಸೇವ್ಯಂ  
ಸಲ್ಲಾಪಾನಂದಸಿಂಧುಂ ಪ್ರಣವಮಭಿನಿಶಂ ರಾಮಚಂದ್ರಂ ಭಜೇಽಹಂ .. 4..  
ರಾಮಂ ರಾಜಶಿಖಾಮಣಿಂ ರಘುವರಂ ರಾಕೇಂದುಬಿಂಬಾನನಂ  
ರಾಜೀವಾಯತಲೋಚನಂ ರಣಹತಾನೇಕಾಸುರಂ ರಾಘವಂ .  
ಸೀತಾಚಾರುಪಯೋಧರಾಂಚಿತಲಸತ್ಯಾಶ್ಮೀರಗಂಧಾಚಿತಂ  
ರಾಜತ್ಕುಂಡಲಮಂಡಿತಂ ಶುಭಕರಂ ರಾಮಾಭಿರಾಮಂ ಭಜೇ .. 5..  
ರಾಮಂ ಕೋಮಲನೀಲಮೇಘವಿಲಸದ್ಗಾತ್ರಂ ಪಯೋಜಾನನಂ  
ಕಾಕುತ್ಸ್ಥಂ ದಶಕಂಠಬಾಹುವಿದಲತ್ಕೋದಂಡಬಾಣಾನ್ವಿತಂ .  
ಪಾಪಘ್ನಂ ವಿಶದಾಯತಾಕ್ಷಿಯುಗಲಂ ಸೌಮಿತ್ರಿಸಂಸೇವಿತಂ  
ಭಕ್ತಾನಾಂ ಪರಮೌಷಧಂ ಮುನಿವರೈಃ ಸಂಸ್ತೂಯಮಾನಂ ಭಜೇ .. 6..  
ರಾಮಂ ಶ್ಯಾಮಲಮೇಘಕೋಮಲರುಚಿಂ ರಾಕೇಂದುಬಿಂಬಾನನಂ  
ರಕ್ಷೋಘ್ನಂ ರವಿಜಾಚಿತಂ ರಘುವರಂ ರತ್ನೋಜ್ವಲತ್ಕುಂಡಲಂ .  
ರಾಜೀವಾಕ್ಷಮಮಾನುಷಂ ರಣಬಲೋದಗ್ರಂ ರಮಾನುಗ್ರಹಂ  
ರಾಜೇಂದ್ರಂ ರಮಣೀಯರೂಪಮಸಕೃದ್ಧ್ಯಾಯೇ ಜಗನ್ಮೋಹನಂ .. 7..  
ರಾಮಂ ರಮ್ಯಗುಣಂ ರಮಾಪತಿಸಮಂ ರಾಕಾಶಶಾಂಕಾನನಂ  
ರಾಜನ್ಯಂ ರಮಣೀಯರೂಪಮಮಲಂ ರಾಮಾಭಿರಾಮಂ ಹರಿಂ .  
ರಾಜಾರಾಧಿತಪಾದಪದ್ಮಮನಿಶಂ ರಾಜನ್ಯವಿದ್ಭಾಸಿತಂ  
ರಾಕೇಂದುಪ್ರತಿಮಂ ಧರಾಕುಚಯುಗೇ ವಿನ್ಯಸ್ತಹಸ್ತಂ ಭಜೇ .. 8..  
ರಾಮಂ ಕೌಶಿಕಗೌತಮಪ್ರಿಯಕರಂ ಸೀತಾಪತಿಂ ಸಾನುಜಂ  
ರಕ್ಷೋಘ್ನಂ ವನವಾಸಿನಂ ಗುಣನಿಧಿಂ ವಿಘ್ನಘ್ನಮಾಪ್ತಾರ್ಕಜಂ .  
ಸೇತೋರ್ಬಂಧನಧೀರವಾನರಬಲಂ ಧಿಕ್ಕುಂಭಕರ್ಣೇಂದ್ರಜಿತ್-  
ಪಂಕಿಗ್ರೀವಮವದ್ವಿಭೀಷಣಮಜಂ ಶ್ರೀರಾಮಚಂದ್ರಂ ಭಜೇ .. 9..  
ರಾಮಂ ಕೋಮಲನೀಲನೀರದನಿಭಂ ನೀಲಾಲಕಾಲಂಕೃತಂ  
ಕಟ್ಯಾಂ ಶೋಭಿತಕಿಂಕಿಣೀರುಣರುಣಧ್ವಾನೈರುಪೇತಂ ಶಿಶುಂ .  
ಕಂಠಾಲಂಬಿತರಕ್ಷುನಿರ್ಮಲನಖಂ ಕಂಜಾಕ್ಷಮಬ್ಜಚ್ಛವಿಂ

ಭಾಸ್ವಂತಂ ಮಕುಟಾಂಗದಾದಿವಿವಿಧಾಕಲ್ಪಂ ಸದಾಹಂ ಭಜೇ .. 10..  
ರಾಮಂ ಸೀತಾಸಮೇತಂ ವಿಮಲರವಿಶತಾಭಾಸಮಾನಂ ರಸಾರ್ದಂ  
ಶ್ಯಾಮಂ ದೇದೀಪ್ಯಮಾನಸ್ಮಿತರುಚಿರಮುಖಂ ಕುಂಡಲೋದ್ಭಾಸಿಗಂಡಂ .  
ಶ್ರೀವತ್ಸಂ ಶ್ರೀನಿವಾಸಂ ಸುರತರುವಿಲಸದ್ರತ್ನಸಿಂಹಾಸನಸ್ಥಂ  
ದಿವ್ಯಾಕಲ್ಪೋಜ್ಜ್ವಲಾಂಗಂ ದಿವಿಜಪತಿನುತಂ ಸಂತತಂ ತಂ ಭಜೇಹಂ .. 11..  
ಜಲನಿಧಿಕೃತನೇತುಂ ದೇವತಾನಂದಹೇತುಂ  
ದಶಮುಖಮುಖರಕ್ಷೋದಾರವೈಧವ್ಯಹೇತುಂ .  
ಮುನಿಜನನಿವಹಾನಾಂ ಮುಕ್ತಿಸೌಖ್ಯಾದಿಹೇತುಂ  
ರಘುವರಕುಲಕೇತುಂ ಕೀರ್ತಯೇ ಧರ್ಮಹೇತುಂ .. 12..  
ಸಕಲಗುಣನಿಧಾನಂ ಯೋಗಿಭಿಃ ಸ್ತೂಯಮಾನಂ  
ಭಜತು ಸುರವಿಮಾನಂ ರಕ್ಷಿತೇಂದ್ರಾದಿಮಾನಂ .  
ಮಹಿತವೃಷಭಯಾನಂ ಸಿತಯಾ ಶೋಭಮಾನಂ  
ಸ್ಮರತು ಹೃದಯಭಾನುಂ ಬ್ರಹ್ಮ ರಾಮಾಭಿರಾಮಂ .. 13..  
ವರಗುಣಮಣಿಸಿಂಧುಮೈಥಿಲೀಪ್ರಾಣಬಂಧುಃ  
ಕನಕಶಿಖರಿದೈರ್ಯೋ ಭೂತಮೋಭಾನುಸೂರ್ಯಃ .  
ದಶರಥನೃಪರತ್ನೋ ದೇವತಾಗ್ನಿಕಗಣೋ  
ಭಜಿತಭುವನಭದ್ರೋ ಪಾತು ಮಾಂ ರಾಮಭದ್ರಃ .. 14..  
ತ್ರಿದಶಕುಮುದಚಂದ್ರೋ ದಾನವಾಂಭೋಜಚಂದ್ರೋ  
ದುರಿತತಿಮಿರಚಂದ್ರೋ ಯೋಗಿನಾಂ ಜ್ಞಾನಚಂದ್ರಃ .  
ಪ್ರಣತನಯನಚಂದ್ರೋ ಮೈಥಿಲೀನೇತ್ರಚಂದ್ರೋ  
ದಶಮುಖರಿಪುಚಂದ್ರಃ ಪಾತು ಮಾಂ ರಾಮಚಂದ್ರಃ .. 15..  
ಸ್ವಯುವತಿಕುಲಚಂದ್ರಂ ಬಂಧುದುಗ್ಧಾಭಿಚಂದ್ರಂ  
ಸುಜನಕುಮುದಚಂದ್ರಂ ವೈರಿವಕ್ತ್ರಾಬ್ಜಚಂದ್ರಂ .  
ವಿಕಸಿತಮುಖಚಂದ್ರಂ ವ್ಯಾಪ್ತಸತ್ಕೀರ್ತಿಚಂದ್ರಂ  
ಸಕಲಭುವನಚಂದ್ರಂ ಸಂತತಂ ರಾಮಚಂದ್ರಂ .. 16..  
ಭೇತಾಲಂ ದಶಕಂಠಕಂಠಕದಲೀಕಂದರ್ಪದರ್ಪಾಪಹಂ  
ಶ್ರೀಕಂಠಾಕೃತಿಮಾಪ್ನು ವಂತಮಮಲಂ ಘೋರಾಸುರಪ್ರಾಣಹಂ .  
ಬಾಣಂ ಪ್ರತ್ಯುಪಸಂಹರಂತಮತುಲಂ ಬಾಣಾಸನೋದ್ಯತ್ಕರಂ  
ವಂದೇರಾತಿಭಯಾವಹಂ ಮುನಿನುತಂ ರಾಮಂ ಘನಶ್ಯಾಮಲಂ .. 17..  
ಆಕರ್ಣಾಂತಗುಣೋಲ್ಲಸಚ್ಚರಮಜಂ ಕಲ್ಪಾಂತಕಾಲೋಪಮಂ  
ನೇತ್ರಾಂತಾರುಣತಾಂ ವಹಂತಮನಿಶಂ ಪ್ರಹ್ಲಾದದಂ ನಾಕಿನಾಂ .  
ಪೌಲಸ್ತ್ಯಾಸುರದೃಷ್ಟಿಚಂಚಲಕರಂ ಶಸ್ತ್ರಾಸ್ತ್ರಸಂಧಾಯಿನಂ

ಬಾಣಾನೇಕವಿಚಿತ್ರಹಸ್ತಕುಶಲಂ ಶ್ರೀವೀರರಾಮಂ ಭಜೇ .. 18..  
 ಸ ಹಿ ಮಾತಾ ಸ ಹಿ ತಾತಃ ಸ ಹಿ ಮಮ ತನಯಃ ಸ ಏವ ಸೋದಯಃ .  
 (ನ ಹಿ ಮಾತಾ ನ ಹಿ ತಾತೋ ನ ಹಿ ಮಮ ತನಯಃ ನ ಚೈವ ಸೋದಯಃ .)  
 ಇತಿ ಮಮ ಕುಟಿಲೇ ಮೃತ್ಯೌ ರಘುಪತಿರಯಮೇವ ಬಂಧುರಾಸನ್ನಃ .. 19..  
 ದೇವೇಂದ್ರೇಣ ಸಮರ್ಪಿತೇ ಧ್ವಜಯುತೇ ತತ್ಸ್ಯಂದನೇ ಸಂಸ್ಥಿತಂ  
 ಸೋತ್ಕಂಠಂ ಸುರವೈರಿವೀರ್ಯವಿಭವಂ ಜ್ಞಾತ್ವಾ ಭುಜಾಸ್ಬಾಲನಂ .  
 ಕೃತ್ವಾ ಸೂತಯುತೋ ದಶಾನನಹರಂ ತೂಣೀರಸಂಸ್ಥಂ ಶರಂ  
 ಹೃತ್ವಾ ಜ್ಯಾನಿನದಾತ್ಮರೋತಿ ಭಯದಂ ಶ್ರೀವೀರರಾಮಂ ಭಜೇ .. 20..  
 ರುಚಿರಮಣಿಕಿರೀಟಂ ಸುಂದರಭ್ರೂಲಲಾಟಂ  
 ಕನಕರುಚಿರಚೇಲಂ ಕಾಶಸದ್ಭೋಗಖೇಲಂ .  
 ವಿಮಲಜಲದನೀಲಂ ಕುಂಡಲೋದ್ಭಾಸಿಕರ್ಣಂ  
 ರಘುಕುಲಜನಿರತ್ನಂ ಸಂತತಂ ಚಿಂತಯಾಮಿ .. 21..  
 ಶ್ರೀವತ್ಸಾಂಕಮುದಾರಕೌಸ್ತುಭಲಸತ್ತೀತಾಂಬರಾಲಂಕೃತಂ  
 ನಾನಾರತ್ನವಿರಾಜಮಾನಮುಕುಟಂ ನೀಲಾಂಬುದಶ್ಯಾಮಲಂ .  
 ಕಸ್ತೂರೀಘನಸಾರಚರ್ಚಿತತನುಂ ಮಂದಾರಮಾಲಾಧರಂ  
 ಕಂದರ್ಪಾಯುತಸುಂದರಂ ರಘುಪತಿಂ ಸೀತಾಸಮೇತಂ ಭಜೇ .. 22..  
 ಯನ್ನಾಮೈವ ಸಹಸ್ರನಾಮಸದೃಶಂ ಯನ್ನಾಮ ವೇದ್ಯಃ ಸಮಂ  
 ಯನ್ನಾಮಾಂಕಿತವಾಕ್ಯಮಾಸುರಬಲಸ್ತ್ರೀಗರ್ಭವಿಚ್ಛೇದಕಂ .  
 ಯನ್ನಾಮ ಶ್ವಪಚಾರ್ಯಭೇದರಹಿತಂ ಮುಕ್ತೇಃ ಸದಾ ದಾಯಕಂ  
 ಯನ್ನಾಮ್ನಾ ರಘುರಾಮನಾಮರಮಣಂ ಶ್ರೀರಾಮನಾಮಾಮೃತಂ .. 23..  
 ರಾಮಂ ರಾಕ್ಷಸಮರ್ದನಂ ರಘುವರಂ ದೈತೇಯವಿದ್ವಂಸಿನಂ  
 ಸುಗ್ರೀವೇಪ್ಸಿತರಾಜ್ಯದಂ ಸುರಪತಿಂ ದೈತ್ಯಾಂತಕಂ ಶಾರ್ಙ್ಗೀಣಂ .  
 ಭಕ್ತಾನಾಮಭಯಪ್ರದಂ ಭಯಹರಂ ಪಾಪೌಘವಿದ್ವಂಸಿನಂ  
 ಸಾಮೀರಿಸ್ತುತಪಾದಪದ್ಮಯುಗಲಂ ಸೀತಾಸಮೇತಂ ಭಜೇ .. 24..  
 ರಾಮಂ ರಕ್ತಸರೋರುಹಾಕ್ಷಮಮಲಂ ಲಂಕಾಧಿನಾಥಾಂತಕಂ  
 ಕೌಸಲ್ಯಾನಯನೋತ್ಸುಕಂ ರಘುವರಂ ನಾಗೇಂದ್ರತಲ್ಪಸ್ಥಿತಂ .  
 ವೈದೇಹೀಕುಚಕುಂಭಕುಂಕುಮರಜೋಽಲಂಕಾರಕಾರಂ ಹರಿಂ  
 ಮಾಯಾಮಾನುಷವಿಗ್ರಹಂ ರಘುಪತಿಂ ಸೀತಾಸಮೇತಂ ಭಜೇ .. 25..  
 ರಾಮಂ ಹೇಮತಟಿತ್ವಭಾಂಶುಕಧರಂ ವೀರಾಸನೇ ಸಂಸ್ಥಿತಂ  
 ಬಾಲಂ ನೀಲಮಣಿಪ್ರಭಂ ಮಧುರಿಪುಂ ದೈತ್ಯೇಂದ್ರಗರ್ವಾಪಹಂ .  
 ವಿಶ್ವಾಮಿತ್ರವಸಿಷ್ಠವಾನರವರೈಃ ಸಂಸೇವ್ಯಮಾನಂ ಸದಾ  
 ನಿತ್ಯಂ ಭಾಸ್ವರಚಂದ್ರಕೋಟಿಸದೃಶಂ ಸೀತಾಸಮೇತಂ ಭಜೇ .. 26..

ಶತ್ರುಘ್ನೋ ವ್ಯಜನಾಂಕಿತೋಽಪಿ ಭರತಃ ಪಾರ್ಶ್ವದ್ವಯೇ ಪಶ್ಚಿಮೇ  
 ಭತ್ತಂ ಚಾಮರಸಂಯುತಂ ಕಲಿತವಾನ್ ಸಂಸೇವತೇ ಲಕ್ಷ್ಮಣಃ .  
 ಮೂಲೇ ಕಲ್ಪತರೋವಿಮಾನವಿಲಸನ್ಮಾಣಿಕೃತ್ಯಸಿಂಹಾಸನೇ  
 ಪದ್ಮಾಸ್ತ್ರಂ ಮುನಿಸೇವಿತಂ ರಘುಪತಿಂ ಸೀತಾಸಮೇತಂ ಭಜೇ .. 27..  
 ವಾಮಾಂಕೋಪರಿ ತಪ್ತಕಾಂಚನನಿಭಂ ಸೀತಾಸಮಾಲೋಕಿತಂ  
 ಹಸ್ತಾಭ್ಯಾಂ ದೃತಭತ್ತಚಾಮರಧೃತಾ ಸೌಮಿತ್ರಿಣಾ ಸೇವಿತಂ .  
 ನಿತ್ಯಂ ಪೂಜಿತಪಾದಪದ್ಮಯುಗಲಂ ದೇವೈಃ ಸುರೇಂದ್ರಾದಿಭಿಃ  
 ಸೇವ್ಯಂ ಮಾನುಷರಾಕ್ಷಸೈಃ ಕಪಿವರೈಃ ಶ್ರೀರಾಮಚಂದ್ರಂ ಭಜೇ .. 28..  
 ಕಸ್ತೂರಿತಲಕಂಕಪೀಂದ್ರಹರಣಂ ಕಾರುಣ್ಯವಾರಾನ್ನಿಧಿಂ  
 ಕ್ಷೀರಾಂಭೋಧಿಸುತಾಮುಖಾಬ್ಜಮಧುಪಂ ಕಲ್ಯಾಣರಾಮಂ ವಿಧಿಂ .  
 ಕೌಸಲ್ಯಾನಯನೋತ್ಸುಕಂ ಕಪಿವರತ್ರಾಣಂ ಮಹಾಪೌರುಷಂ  
 ಕಾಮಾರಿಪ್ರಿಯಮರ್ಕಕೋಟಿಸದೃಶಂ ಸೀತಾಸಮೇತಂ ಭಜೇ .. 29..  
 ವಿದ್ಯುತ್ಕೋಟಿದಿವಾಕರದ್ಯುತಿನಿಭಂ ಶ್ರೀಕೌಸ್ತುಭಾಲಂಕೃತಂ  
 ಯೋಗೀಂದ್ರೈಃ ಸನಕಾದಿಭಿಃ ಪರಿವೃತಂ ಕೈಲಾಸನಾಥಪ್ರಿಯಂ .  
 ಮುಕ್ತಾರತ್ನಕಿರೀಟಕುಂಡಲಧರಂ ಗ್ರೈವೇಯಹಾರಾನ್ವಿತಂ  
 ವೈದೇಹೀಕುಚಸನ್ನಿವಾಸಮನಿಶಂ ಸೀತಾಸಮೇತಂ ಭಜೇ .. 30..  
 ಶ್ಯಾಮಲಮಂಬುಜಾತನಯನಂ ವಿಸ್ತೀರ್ಣವಕ್ಷಃಸ್ಥಲಂ  
 ಬಾಹುದ್ವಂದ್ವವಿರಾಜಿತಂ ಸುವದನಂ ಶೋಣಾಂಘ್ರಿಪಂಕೇರುಹಂ .  
 ನಾನಾರತ್ನವಿಚಿತ್ರಭೂಷಣಯುತಂ ಕೋದಂಡಬಾಣಾಂಕಿತಂ  
 ತ್ರೈಲೋಕ್ಯಪ್ರತಿಮಾನಸುಂದರತನುಂ ಸೀತಾಸಮೇತಂ ಭಜೇ .. 31..  
 ವಿದ್ಯುತ್ಕೋಟಿಸಹಸ್ರಭಾನುಸದೃಶಂ ಸಿಂಹಾಸನೇ ಸಂಸ್ಥಿತಂ  
 ಮೂಲೇ ಕಲ್ಪತರೋರ್ಮಹಾಮಣಿಮಯೇ ಭಾಂತಂ ಪರೇಶಂ ವಿಭುಂ .  
 ಸುಗ್ರೀವಾಂಗದಜಾಂಬವಾದಿಹರಿಭಿಃ ಸಂಸೇವ್ಯಮಾನಂ ಹರಿಂ  
 ಶಂಬುಬ್ರಹ್ಮಸುರಾರಿಭಿಃ ಪರಿವೃತಂ ಸೀತಾಸಮೇತಂ ಭಜೇ .. 32..  
 ದಿವ್ಯಾರಣ್ಯಯತೀಂದ್ರನಾಮನಗರೇ ಮಧ್ಯೇ ಮಹಾಮಂಡಪೇ  
 ಸ್ವರ್ಣಸ್ತಂಭಸಹಸ್ರಷ್ಟೋಡಶಯುತೇ ಮಂದಾರಮೂಲಾಶ್ರಿತೇ .  
 ನಾನಾರತ್ನವಿಚಿತ್ರನಿರ್ಮಲಮಹಾಸಿಂಹಾಸನೇ ಸಂಸ್ಥಿತಂ  
 ಸೀತಾಲಕ್ಷ್ಮಣಸೇವಿತಂ ರಘುಪತಿಂ ಸೀತಾಸಮೇತಂ ಭಜೇ .. 33..  
 ಯತ್ಪಾದಾಂಬುಜಸಂಭವಾ ತ್ರಿಪಥಗಾ ಭಾಗೀರಥೀ ಮುಕ್ತಿದಾ  
 ಲೋಕಾನಾಂ ಹತಕಿಲ್ಬಿಷಾ ಭಗವತೀ ಮಂದಾಕಿನೀ ಶಾಂಭವೀ .  
 ಲೋಕೇ ಭಾತಿ ಸರಸ್ವತೀ ಸುರನದೀ ಪೂರ್ಣೇಂದುಕಾಂತಿಪ್ರಭಾ  
 ತಂ ವಿಷ್ಣುಂ ಭರತಾಗ್ರಜಂ ರಘುವರಂ ಸೀತಾಸಮೇತಂ ಭಜೇ .. 34..

ಯತ್ಪಾದಾಂಬುಜರೇಣುನಾ ಮುನಿಸತೀ ಮುಕ್ತಿಂ ಗತಾ ಯನ್ಮಹಾ-  
 ಪುಣ್ಯಂ ಪಾತಕನಾಶನೇ ತ್ರಿಜಾತಾಂ ಭಾತಿ ಸ್ಮೃತಾ ಪಾವಿನೀ .  
 ಸ್ಮೃತ್ವಾ ರಾಘವಮಪ್ರಮೇಯಮಮಲಂ ಪುರ್ಣೇಂದುಮಂದಸ್ಥಿತಂ  
 ತಂ ರಾಮಂ ಸರಸೀರುಹಾಕ್ಷಮಮಲಂ ಸೀತಾಸಮೇತಂ ಭಜೇ .. 35..  
 ವೈದೇಹೀಕುಚಮಂಡಲಾಗ್ರವಿಲಸನ್ಮಾಣಿಕೃಹಸ್ತಾಂಬುಜಂ  
 ಕಾಂಚೀಕಂಕಣಹಾರನೂಪುರಲಸತ್ಕೇಯೂರಹಾರಾನ್ವಿತಂ .  
 ದಿವ್ಯಶ್ರೀಮಣಿಕುಂಡಲೋಜ್ವಲಮಹಾಭೂಷಾಸಹಸ್ರಾನ್ವಿತಂ  
 ವೀರಂ ಶ್ರೀರಘುವೀರಪುಂಗವಂ ಗುಣನಿಧಿಂ ಸೀತಾಸಮೇತಂ ಭಜೇ .. 36..  
 ವೈದೇಹೀಕುಚಮಂಡಲೋಪರಿಲಸನ್ಮಾಣಿಕೃಹಾರಾವಲೀ-  
 ಮಧ್ಯಸ್ಥಂ ನವನೀತಕೋಮಲರುಚಿಂ ನೀಲೋತ್ಪಲಶ್ಯಾಮಲಂ .  
 ಕಂದರ್ಪಾಯುತಕೋಟಿಸುಂದರತನುಂ ಪೂರ್ಣೇಂದುಬಿಂಬಾನನಂ  
 ಕೌಸಲ್ಯಾಕುಲಭೂಷಣಂ ರಘುಪತಿಂ ಸೀತಾಸಮೇತಂ ಭಜೇ .. 37..  
 ವೈದೇಹೀಯುತವಾಮಭಾಗಮತುಲಂ ವಂದಾರುಮಂದಾರಕಂ  
 ವಂದೇ ಪ್ರಸ್ತುತಕೀರ್ತಿವಾಸಿತತರುಚ್ಛಾಯಾನುಕಾರಿಪ್ರಭಂ .  
 ವೈದೇಹೀಕುಚಕುಂಕುಮಾಂಕಿತಮಹೋರಸ್ಯಂ ಮಹಾಭೂಷಣಂ  
 ವೇದಾಂತ್ಯೈರುಪಗೀಯಮಾನಮಸಕೃತ್ಸೀತಾಸಮೇತಂ ಭಜೇ .. 38..  
 ವೈದೇಹೀಸ್ತನಕುಂಭಸಂಭ್ರಮಪರೀರಂಭಾವೃತಂ ಸಿಂಧುಗಂ  
 ರಾಕಾಚಂದ್ರನಿಭಾನನಂ ರಘುವರಂ ರಾಜೀವಪತ್ರೇಕ್ಷಣಂ .  
 ಪ್ರಾವೃಣ್ಣೇಘನಿಭದ್ಯುತಿಂ ಸ್ಥಿತಯುತಂ ಹಾರಾವಲೀಭೂಷಿತಂ  
 ಶ್ರೀರಾಮಂ ಪ್ರಣಮಾಮಿ ಭಕ್ತಜನತಾಚಿಂತಾಮಣಿಂ ಸಂತತಂ .. 39..  
 ವೈದೇಹೀರಮಣಂ ಹಿರಣ್ಯತಿಲಕಂ ವಿಶ್ವಂಭರಾಪಾಲಕಂ  
 ವರ್ಷಿಷ್ಠಂ ವಿವಿಧಾಯುಧೇಷು ನಿಪುಣಂ ವಿದ್ವಜ್ಜನಶ್ರೀಕರಂ .  
 ವಿದ್ಯಾವಾಸಗೃಹಂ ವಿಯಚ್ಚರನುತಂ ವಿದ್ಯುತ್ಪ್ರಕಾಶಾಮ್ವರಂ  
 ವಿಪ್ರತ್ಯಾಣವಿಧೇಯಮಾದಿಪುರುಷಂ ಶ್ರೀರಾಮಚಂದ್ರಂ ಭಜೇ .. 40..  
 ವೈದೇಹೀವಶವರ್ತಿನಂ ರಣಜಿತಂ ರತ್ನಾಕರಾಗಾರಿಣಂ  
 ಪಂಕ್ತಿಗ್ರೀವಮದಾಪಹಂ ಪಟುಭುಜಂ ಪದ್ಮಾಪ್ತಕೋಟಿಪ್ರಭಂ .  
 ವಿಷ್ಣುಂ ಜಿಷ್ಣುಮವಾರ್ಯಶೌರ್ಯನಿಲಯಂ ನೀಲಾಂಬುದಶ್ಯಾಮಲಂ  
 ರತ್ನಾಲಂಕರಣಾನ್ವಿತಂ ರಘುಪತಿಂ ಶ್ರೀರಾಮಚಂದ್ರಂ ಭಜೇ .. 41..  
 ದೇವಾನಾಂ ಹಿತಕಾರಿಣಂ ಸುಭುವನೇ ಕೃತ್ವಾವತಾರಂ ಧ್ರುವಂ  
 ರಾಮಂ ಕೌಶಿಕಯಜ್ಞವಿಘ್ನದನುಜಘ್ನಂ ತಾಟಕಾಸಂಹರಂ .  
 ನಿತ್ಯಂ ಗೌತಮಪತ್ನಿಶಾಪದಲನಶ್ರೀಪದರೇಣುಂ ಶುಭಂ  
 ಶಂಭೋರುತ್ಕಟಚಾಪಖಂಡನಮಹಾಸತ್ತ್ವಂ ಭಜೇ ರಾಘವಂ .. 42..



ರಾಜೀವನೇತ್ರ ರಘುಪುಂಗವ ರಾಮಭದ್ರ  
 ರಾಕೇಂದುಬಿಂಬಸದೃಶಾನನ ನೀಲಗಾತ್ರ .  
 ರಾಮಾಭಿರಾಮ ರಘುವಂಶಸಮುದ್ಭವ ತ್ವಂ  
 ಶ್ರೀರಾಮಚಂದ್ರ ಮಮ ದೇಹಿ ಕರಾವಲಂಬಂ .. 43..  
 ಮುಕುರರುಚಿರಗಂಡಂ ಪುಂಡರೀಕಾಭತುಂಡಂ  
 ಕರಿಕರಭುಜದಂಡಂ ರೌದ್ರತೇಜೋಽಗ್ನಿಕುಂಡಂ .  
 ನಮಿತಭುವನಷಂಡಂ ಭೇದಿತೋಗ್ರಾಮುಂಡಂ  
 ಗುಣನಿಕರಕರಂಡಂ ನೌಮಿ ರಾಮಪ್ರಚಂಡಂ .. 44..  
 ಕೋದಂಡಕಾಂಡವಿನಿವೇಶಿತಬಾಹುದಂಡಂ  
 ಆಖಂಡಲಾದ್ಯಮರವರ್ಷಿತಪುಷ್ಪವರ್ಷಂ .  
 ಆಯೋಧನಸ್ಥಿತರಜಃಪರಿಧೂಸರಾಂಗಂ  
 ಅವ್ಯೂತಿದಂ ರಘುವರೇಂದ್ರಮರಿಪ್ರಭೇದಂ .. 45..  
 ಸೇವ್ಯಂ ಶ್ರೀರಾಮಮಂತ್ರಂ ಶ್ರವಣಶುಭಕರಂ ಶ್ರೇಷ್ಠಸುಜ್ಞಾನಮಂತ್ರಂ  
 ಸ್ತವ್ಯಂ ಶ್ರೀರಾಮಮಂತ್ರಂ ನರಕದುರಿತದುರ್ವಾರನಿರ್ಘಾತಮಂತ್ರಂ .  
 ಭವ್ಯಂ ಶ್ರೀರಾಮಮಂತ್ರಂ ಭಜತು ಭಜತು ಸಂಸಾರನಿಸ್ತಾರಮಂತ್ರಂ  
 ದಿವ್ಯಂ ಶ್ರೀರಾಮಮಂತ್ರಂ ದಿವಿ ಭುವಿ ವಿಲಸನ್ಮೋಕ್ಷರಕ್ಷೈಕಮಂತ್ರಂ .. 46..  
 ಆಜಾನುಬಾಹುಮರವಿಂದದೃಶಂ ಶುಭಾಂಗಂ  
 ರಾಜಾಧಿರಾಜಮಘರಾಜಿತಮಃಪತಂಗಂ .  
 ಶ್ರೀಜಾನಕೀಮುಖಸರೋರುಹಮತ್ತಭೃಂಗಂ  
 ಶ್ರೀಮಾನಿತಂ ಹೃದಿ ಭಜಾಮಿ ಕೃಪಾಂತರಂಗಂ .. 47..  
 ಏಕೇನ ಬಾಣಮಪರೇಣ ಕರೇಣ ಚಾಪಂ  
 ಹರ್ಷಂ ವಹಂತಮಸಮಾನಜಟಾಶಿರಸ್ಸಂ .  
 ಸೀತಾಸಹಾಯಮನುಜೇನ ಸಹಾಚರಂತಂ  
 ಶ್ರೀರಾಮಚಂದ್ರಮನಿಶಂ ಕಲಯಾಮಿ ಚಿತ್ತೇ .. 48..  
 ಆಮೀಲಯಂದಶಶಿರೋವದನಾಂಬುಜಾತಂ  
 ಉನ್ನೀಲಯನ್ ಜನಕಜಾನಯನೋತ್ಪಲೇ ಚ .  
 ಆನಂದಯನ್ನಕಲಜೀವಚಕೋರರಾಶಿಂ  
 ಶ್ರೀರಾಮಚಂದ್ರಮನಿಶಂ ಕಲಯಾಮಿ ಚಿತ್ತೇ .. 49..  
 ರಾಮಂ ಪುರಾಣಪುರುಷಂ ರಮಣೀಯವೇಷಂ  
 ರಾಜಾಧಿರಾಜಮುಕುಟಾರ್ಚಿತಪಾದಪೀಠಂ .  
 ಸೀತಾಪತಿಂ ಸುನಯನಂ ಜಗದೇಕವೀರಂ  
 ಶ್ರೀರಾಮಚಂದ್ರಮನಿಶಂ ಕಲಯಾಮಿ ಚಿತ್ತೇ .. 50..

ಸಿಂಹಾಸನಸ್ಥಂ ಸುರಸೇವಿತವ್ಯಂ ರತ್ನಾಂಕಿತಾಲಂಕೃತಪಾದಪದ್ಮಂ .  
 ಸೀತಾಸಮೇತಂ ಶಶಿಸೂರ್ಯನೇತ್ರಂ ರಾಮಂ ಭಜೇ ರಾಘವರಾಮಚಂದ್ರಂ .. 51..  
 ಸುಗ್ರೀವಮಿತ್ರಂ ಶುಭನಾಮರೂಪಂ ಲಂಕಾಹರಂ ರಾಕ್ಷಸವಂಶನಾಶಂ .  
 ವೇದಾಶ್ರಯಾಂಗಂ ವಿಪುಲಾಯತಾಕ್ಷಂ ರಾಮಂ ಭಜೇ ರಾಘವರಾಮಚಂದ್ರಂ .. 52..  
 ಅನಂತಕೀರ್ತಿಂ ವರದಂ ಪ್ರಸನ್ನಂ ಪದ್ಮಾಸನಂ ಸೇವಕಪಾರಿಜಾತಂ .  
 ರಾಜಾಧಿರಾಜಂ ರಘುವೀರಕೇತುಂ ರಾಮಂ ಭಜೇ ರಾಘವರಾಮಚಂದ್ರಂ .. 53..  
 ಪದ್ಮಾಸನಸ್ಥಂ ಸುರಸೇವಿತವ್ಯಂ ಪದ್ಮಾಲಯಾನಂದಕಟಾಕ್ಷವೀಕ್ಷಂ .  
 ಗಂಧರ್ವವಿದ್ಯಾಧರ ಗೀಯಮಾನಂ ರಾಮಂ ಭಜೇ ರಾಘವರಾಮಚಂದ್ರಂ .. 54..  
 ಅಚಿಂತ್ಯಮವ್ಯಕ್ತಮನಂತರೂಪಂ ಅದ್ವೈತಮಾನಂದಮನಾದಿಗಮ್ಯಂ .  
 ಪುಣ್ಯಸ್ವರೂಪಂ ಪುರುಷೋತ್ತಮಾಖ್ಯಂ ರಾಮಂ ಭಜೇ ರಾಘವರಾಮಚಂದ್ರಂ ..  
 55..  
 ಮಂದಸ್ಥಿತಂ ಕುಂಡಲಗಂಡಭಾಗಂ ಪೀತಾಂಬರಂ ಭೂಷಣಭೂಷಿತಾಂಗಂ .  
 ನೀಲೋತ್ಪಲಾಂಗಂ ಭುವನೈಕಮಿತ್ರಂ ರಾಮಂ ಭಜೇ ರಾಘವರಾಮಚಂದ್ರಂ .. 56..  
 ಡಿಂಡೀರಹಾಸಮಣಿಕುಂಡಲಚಾರುಕರ್ಣ-  
 ದೋದಂಡಶೌರ್ಯಜಿತಖಂಡನಶೌರ್ಯಧೀರ .  
 ಕೋದಂಡಕಾಂಡಪರಿಮಂಡಿತಪಾರ್ಥಿವೇಂದ್ರ  
 ವೇತಂಡಯಾನ ಜಯ ರಾಘವ ರಾಮಚಂದ್ರ .. 57..  
 ಲೋಕಾನ್ ಸಪ್ತ ನಿನಾದಯನ್ ಹರಿಹಯಾಶ್ಚಂ ಭ್ರಾಮಯನ್ನಿಂಧಯನ್  
 ಸಪ್ತಾಖ್ಯೇ ಭುವನೇ ಪ್ರಕಂಪಮುದಯನ್ ಸಪ್ತಾರ್ಣವಾನ್ ಘೂರ್ಣಯನ್ .  
 ಉನ್ಮೂಲಾನಿ ರಸಾತಲಾನಿ ಜನಯನ್ ಸಪ್ತಾಪಿ ಪೃಥ್ವೀಧರಾನ್  
 ಸುಶ್ರೀರಾಘವಬಾಹುದಂಡವಿದಲತ್ಕೋದಂಡಚಂಡಧ್ವನಿಃ .. 58..  
 ಬ್ರಹ್ಮಾಂಡಂ ದಲಯನ್ ವಿಯದ್ವಿದಲಯನ್ ಭೋಗೀಶಭೋಗಸ್ಥಲೇ  
 ಸಂತ್ರಾಸಂ ಜನಯನ್ ಸಮುದ್ರಪಟಲೀತೋಯಂ ಸಮುದ್ವೇಲಯನ್ .  
 ದಿಕ್ಪಾಲಾನತಿಕ್ಷೋಭಯನ್ ಕುಲಗಿರೀನ್ ದೀರ್ಣತ್ವಮಾಪಾದಯನ್  
 ನಕ್ಷತ್ರಾಣಿ ಚ ಪಾತಯನ್ ವಿಲಸತೇ ಶೌರೇರ್ಧನುಜ್ಯಾರವಃ .. 59..  
 ಯಶ್ಚಂಡಗಾಂಭೀರ್ಯಧನುವಿರ್ತೇಜೋಭೂಮಂಡಲೀತ್ರಾಣಕೃತಾವತಾರಃ .  
 ಅಖಂಡಲಾದ್ಯೈರಮರೈರುಪಾಸ್ಯಃ ಕೋದಂಡಪಾಣಿಃ ಕುಲದೈವತಂ ನಃ .. 60..  
 ವೈದೇಹ್ಯಾ ಸಹ ರಾಜಮಾನಮನಿಶಂ ಸೌವರ್ಣಸಿಂಹಾಸನೇ  
 ಮಂದಾರದ್ರುಮವಾಟಿಕಾಂತರಮಹಾ ಶ್ರೀಚಂದ್ರಕಾಂತಾಲಯೇ .  
 ಕೈಕೇಯೀಜನಿಮಾಂಜನೇಯಸಹಿತಂ ಸೌಮಿತ್ರಿಣಾ ಸೇವಿತಂ  
 ಮೇಘಶ್ಯಾಮಮುದಾರಹಾಸವದನಂ ಶ್ರೀರಾಮಚಂದ್ರಂ ಭಜೇ .. 61..  
 ವೈದೇಹ್ಯಾ ಪುಲಕಾಂಕುರಾರ್ಚಿತತನುವ್ಯಾಲಂಬಹಸ್ತಾಂಬುಜಃ

ಹಸ್ತೇ ಮೋದಿತರತ್ನಕಂಕಣರವಃ ಕಲ್ಪದ್ರುಮಾಣಾಂ ವನೇ .  
ಪಾದಾಭ್ಯಾಂ ಮಣಿಪಾದುಕಾದ್ಯುತಿಕರಂ ಪ್ರೇಂಖನ್ನಖಾಭ್ಯಾಂ ಚರನ್  
ಇಷ್ಟಾಲಾಪಸುಧಾರಸಂ ದಿಶತು ಮೇ ಶ್ರೀರಾಮಚಂದ್ರಂ ಭಜೇ .. 62..  
ವಾಮಾಂಕಸ್ಥಿತಜಾನಕೀಕುಚಯುಗೇ ವಿಸ್ತಸ್ತಹಸ್ತಾಂಬುಜಂ  
ಉಜ್ಜ್ವಲಭಾನನಪಂಕಜಂ ಪರಿಲಸದ್ವಿಸ್ಪಷ್ಟಬಿಂಬಾಧರಂ .  
ಸತ್ತಾರೇಣ ವಿಶಿಷ್ಟಕಂಕಣರವೇ ಓಂಕಾರಶಬ್ದಾಶ್ರಯೇ  
ಭಾಂತಂ ಶಾರದಚಂದ್ರಹಾಸಮನಿಶಂ ವಂದೇ ಸದಾ ರಾಘವಂ .. 63..  
ವೈದೇಹೀಸಹಿತಂ ಸುಲಕ್ಷ್ಮಣಯುತಂ ಕೈಕಾಸುತಂ ಸಾನುಗಂ  
ಸುಗ್ರೀವಂ ಚ ವಿಭೀಷಣಾನಿಲಸುತೌ ನೀಲಂ ನಲಂ ಸಾಂಗದಂ .  
ವಿಶ್ವಾಮಿತ್ರವಸಿಷ್ಠಗೌತಮಭರದ್ವಾಜಾನುಸಂಸೇವಿತಂ  
ರಾಮಂ ಮಾರುತಿಸೇವಿತಂ ಸ್ಮರ ಮನಃ ಸಾಮ್ರಾಜ್ಯಸಿಂಹಾಸನೇ .. 64..  
ರಾಮಃ ಪ್ರಾಂಜಲಿಮಗ್ರತೋಽನಿಲಸುತಂ ಸೌಭ್ರಾತ್ರಮಾದರ್ಶಯನ್  
ಛತ್ರಾಚಾಮರಯುಗ್ಮಭಾಸಿತಕರಾನ್ ಪಶ್ಚಾತ್ಸ್ಥಲೇ ಪಾರ್ಶ್ವಯೋಃ .  
ವಾಮಾಂಗೇ ಚ ನಿಜಾನ್ ವಿಭೀಷಣಮುಖಾನ್ ಸಂಭಾವಯನ್ ಬೋಧಯನ್  
ಧೀಮುದ್ರಾಕರತತ್ತ್ವ ರೂಪಮವತಾತ್ ಸಾಮ್ರಾಜ್ಯಸಿಂಹಾಸನೇ .. 65..  
ಪೌಗಂಡೇ ಹಿತಬಾಲಕೈಃ ಪರಿವೃತಃ ಪೂರ್ಣೇಂದುಕಾಂತಾನನಃ  
ಪ್ರೀತ್ಯಾ ಬದ್ಧವಿಚಿತ್ರಹೇಮವಸನೇ ಸಂಸಕ್ತಕಾಂಚೀಗುಣಃ .  
ಆಜಾನುಪ್ರವಿಲಂಬಿಬಾಹುಯುಗಲಃ ಶ್ಯಾಮಾಂಬುಭೃದ್ವಿಗ್ರಹಃ  
ಭ್ರಾತೃವ್ಯಾನುಚರಶ್ಚರಾಚರಗುರುಃ ಪಾಯಾತ್ಸ ವೋ ರಾಘವಃ .. 66..  
ವೈದೇಹೀರಮಣೀಯವಕ್ತ್ರವನಜಪ್ರದ್ಯೋತಖದ್ಯೋತನಂ  
ಕೇಲೀಸದ್ಮನಿ ರತ್ನದೀಪಕಲಿಕಾಕಾಂತೇ ವಸಂತಂ ಹರಿಂ .  
ಸೌರಭ್ಯಪ್ರಸವಪ್ರಯುಕ್ತವಿಲಸಚ್ಚಾಯಾಂತರೇ ಶಾಯಿನಂ  
ಶ್ರೀಮಂತಂ ರಘುವಂಶದೀಪಕಮಣಿಂ ಶ್ರೀರಾಮಚಂದ್ರಂ ಭಜೇ .. 67..  
ರಾಮೋ ಬದ್ಧಪಯೋನಿಧಿಗುಣನಿಧಿಗತ್ವಾಽಥ ಪಾರೇಽಮ್ಮುಧೇಃ  
ಲಂಕಾಂ ಪ್ರಾಪ್ಯ ಸಕುಂಭಕರ್ಣದನುಜಂ ಹತ್ವಾ ರಣೇ ರಾವಣಂ .  
ತತ್ರಾಸ್ಥಾಪ್ಯ ವಿಭೀಷಣಂ ಪುನರಗಾತ್ಸೀತಾಪತಿಃ ಪುಷ್ಪಕಂ  
ಚಾರೂಢಃ ಪುನರಾಗತಃ ಸ ಭೃತವಾನ್ ಧಾತ್ರೀಮಜಃ ಪಾತು ನಃ .. 68..  
ರತ್ನೋಲ್ಲಸಜ್ಜಲಿತಕುಂಡಲಗಂಡಭಾಗಂ  
ಕಸ್ತೂರಿಕಾತಿಲಕ ಶೋಭಿತಭಾಲಭಾಗಂ .  
ಕರ್ಣಾಂತದೀರ್ಘನಯನಂ ಕರುಣಾಕಟಾಕ್ಷಂ  
ಶ್ರೀರಾಮಚಂದ್ರಮುಖಮಾತ್ಮನಿ ಸನ್ನಿಧತ್ತಾಂ .. 69..  
ಹೇಲಾಭಗ್ನಶಶಾಂಕಶೇಖರಧನುಭೂಮಂಡಲಾಖಂಡಲ-

ಶ್ರೇಣೀಮೌಲಿಲಸದ್ವಿನೂತ್ನಮಣಿಭಿದೀಪ್ತಾಂಘ್ರಿಪಂಕೇರುಹಃ .  
 ಕಲ್ಯಾಣಂ ಜನಯತ್ಯಖಂಡವಿಭವಃ ಕಲ್ಯಾಣಲೀಲೋತ್ಸವೇ  
 ಮಾತಾಂಡಾನ್ವಯಮಂಡನಶ್ಚ ಭವತಾದಾವಿಃ ಸ ರಾಮಃ ಸದಾ .. 70..  
 ವಿದ್ಯುತ್ಸ್ಪರ್ಶನೈಕಕುಂಡಲದೀಪ್ತಚಾರು-  
 ಗಂಡಸ್ಥಲಂ ಮಣಿಕಿರೀಟವಿರಾಜಮಾನಂ .  
 ಪೀತಾಂಬರಂ ಜಲದನೀಲಮುದಾರಕೀರ್ತಿಂ  
 ಶ್ರೀರಾಮಚಂದ್ರಮನಿಶಂ ಕಲಯಾಮಿ ಚಿತ್ತೇ .. 71..  
 ಕರತಲದೃಶಚಾಪಂ ಕಾಲಮೇಘಸ್ವರೂಪಂ  
 ಸರಸಿಜದಲನೇತ್ರಂ ಚಾರುಹಾಸಂ ಸುಗಾತ್ರಂ .  
 ವಿಚಿನುತ ವನವಾಸೇ ವಿಕ್ರಮೋದಗ್ರವೇಷಂ  
 ಪ್ರಣಮತ ರಘುನಾಥಂ ಜಾನಕೀಪ್ರಾಣನಾಥಂ .. 72..  
 ಯಃ ಪೃಥ್ವೀಭರವಾರಣಾಯ ದಿವಿಜೈಃ ಸಂಪ್ರಾರ್ಥಿತಶ್ಚಿನ್ಮಯಃ  
 ಸಂಜಾತಃ ಪೃಥಿವೀತಲೇ ರವಿಕುಲೇ ಮಾಯಾಮನುಷ್ಯೋಽವ್ಯಯಃ .  
 ನಿಶ್ಚಕ್ರಂ ಹತರಾಕ್ಷಸಂ ಪುನರಗಾಧ್ಯಹ್ಮತ್ವಮದ್ಯ ಸ್ಥಿರಾಂ  
 ಕೀರ್ತಿಂ ಪಾಪಹರಾಂ ವಿಧಾಯ ಜಗತಾಂ ತಂ ಜಾನಕೀಶಂ ಭಜೇ .. 73..  
 ವಿಶ್ವೋದ್ಭವಸ್ಥಿತಲಯಾದಿಷು ಹೇತುಮೇಕಂ  
 ಮಾಯಾಶ್ರಯಂ ವಿಗತಮಾಯಮಚಿಂತ್ಯಮೂರ್ತಿಂ .  
 ಆನಂದಸಾಂದ್ರಮಮಲಂ ನಿಜಬೋಧರೂಪಂ  
 ಸೀತಾಪತಿಂ ವಿದಿತತತ್ತ್ವಮಹಂ ನಮಾಮಿ .. 74..  
 ಶ್ರೀರಾಮಂ ನವರತ್ನಕುಂಡಲಧರಂ ಶ್ರೀರಾಮರಕ್ಷಾಮಣಿಂ  
 ಶ್ರೀರಾಮಂ ಚ ಸಹಸ್ರಭಾನುಸದೃಶಂ ಶ್ರೀರಾಮಚಂದ್ರೋದಯಂ .  
 ಶ್ರೀರಾಮಂ ಶ್ರುತಕೀರ್ತಿಮಾಕರಮಹಂ ಶ್ರೀರಾಮಮುಕ್ತಿಪ್ರದಂ  
 ಶ್ರೀರಾಮಂ ರಘುನಂದನಂ ಭಯಹರಂ ಶ್ರೀರಾಮಚಂದ್ರಂ ಭಜೇ .. 75..  
 ರಾಮಃ ಪಾತು ಸದೈವ ಮಾಮರಿಭಯಾದ್ರಾಮಂ ಸದಾ ಭಾವಯೇ  
 ರಾಮೇಣೈವ ಹೃತಂ ಮಹತ್ತರತಮೋ ರಾಮಾಯ ನಿತ್ಯಂ ನಮಃ .  
 ರಾಮಾನ್ನಾಸ್ತಿ ಪರಂ ಪದಂ ಸುಲಲಿತೌ ರಾಮಸ್ಯ ಪಾದೌ ಭಜೇ  
 ರಾಮೇ ಪ್ರೀತಿರಚಂಚಲಾಸ್ತು ಮಮ ಹೇ ಶ್ರೀರಾಮ ಮಾಂ ಪಾಲಯ .. 76..  
 ರಾಮಮಿಂದೀವರಶ್ಯಾಮಂ ರಾಜೀವಾಯತಲೋಚನಂ  
 ಜ್ಯಾಘೋಷನಿರ್ಜಿತಾರಾತಿಂ ಜಾನಕೀರಮಣಂ ಭಜೇ .. 77..  
 ಹತ್ವಾ ಯುದ್ಧೇ ದಶಾಸ್ಯಂ ತ್ರಿಭುವನವಿಷಮಂ ವಾಮಹಸ್ತೇನ ಚಾಪಂ  
 ಭೂಮಾವಷ್ಟಭ್ಯ ತಿಷ್ಠನ್ನಿತರಕರದೃಶಂ ಭ್ರಾಮಯನ್ಬಾಣಮೇಕಂ .  
 ಆರಕ್ತೋಪಾಂತನೇತ್ರೇ ಶರದಲಿತವಪುಃ ಕೋಟಿಸೂರ್ಯಪ್ರಕಾಶಃ

ವೀರಶ್ರೀಬಂಧುರಾಂಗಸ್ತ್ರಿದಶಪತಿನುತಃ ಪಾತು ಮಾಂ ವೀರರಾಮಃ .. 78..

ಯುದ್ಧೇ ಸನ್ನದ್ಧಶಸ್ತ್ರಂ ಕಪಿವರಭಯದಂ ಕುಂಭಕರ್ಣಂ ಸುರಾರಿಂ

ಬಾಣೇನೈಕೇನ ಸದ್ಯಃ ಪ್ರಕಟಿತಹುತಭುಗ್ವಿಶ್ವರೋಷಾರುಣಾಕ್ಷಂ .

ಹತ್ವಾ ಕೃತ್ವಾ ಪ್ರಮೋದಂ ಸುರಕಪಿವಿತತೇಮೌನಿವೃಂದೈಕನೇವ್ಯಂ

ವೀರಶ್ರೀಬಂಧುರಾಂಗಸ್ತ್ರಿದಶಪತಿನುತಃ ಪಾತು ಮಾಂ ವೀರರಾಮಃ .. 79..

ದೈತೇಯೋದಗ್ರಸೇವ್ಯಂ ಪಟುತರವಿಶಿಖಂ ಭೀಷಣಂ ಘೋರನಾದಂ

ದೇವೇಂದ್ರಸ್ತೂಯಮಾನಃ ಸ್ಪುಟವರನಿಕರಾನಂಧಕಾದೀಂಶ್ಚ ಹತ್ವಾ .

ದಿಕ್ಪಾಲಾನ್ ಪ್ರಾಪ್ಯ ಭೋಗಾನ್ ಮಣಿರುಚಿಸುಭಗಾನ್ ದಿಕ್ಷು ತಾನ್ ದಾಪಯಿತ್ವಾ

ವೀರಶ್ರೀಬಂಧುರಾಂಗಸ್ತ್ರಿದಶಪತಿನುತಃ ಪಾತು ಮಾಂ ವೀರರಾಮಃ .. 80..

ಕೌಸಲ್ಯಾವೀರಗರ್ಭಾಂಬುಧಿಘನವಿಲಸತ್ಪೂರ್ಣಚಂದ್ರಃ ಪ್ರತಾಪಃ

ಮೌನೀಂದ್ರಸ್ವಾಂತಪದ್ಮಪ್ರವಿಮಲತರುಣೀಧರ್ಮನೈಪುಣ್ಯರೂಢಃ .

ಮಾರೀಚಂ ರಾಕ್ಷಸೇಂದ್ರಂ ನಿಜಶರದಹನಾಯಾಹುತಿಂ ಕಲ್ಪಯಿತ್ವಾ

ವೀರಶ್ರೀಬಂಧುರಾಂಗಸ್ತ್ರಿದಶಪತಿನುತಃ ಪಾತು ಮಾಂ ವೀರರಾಮಃ .. 81..

ಯೋ ದಂಡಕಾರಣ್ಯನಿಶಾಚರೇಂದ್ರಾನ್ ಕೋದಂಡಲೀಲಾವಿಷಯೀಚಕಾರ .

ವೇತಂಡಶುಂಡಾಯತಬಾಹುದಂಡಃ ಕೋದಂಡಪಾಣಿಃ ಕುಲದೈವತಂ ನಃ .. 82..

ತರುಣೌ ರೂಪಸಂಪನ್ನೌ ಸುಕುಮಾರೌ ಮಹಾಬಲೌ .

ಪುಂಡರೀಕವಿಶಾಲಾಕ್ಷೌ ಚೀರಕೃಷ್ಣಾಜಿನಾಂಬರೌ .. 83..

ಫಲಮೂಲಾಶನೌ ದಾಂತೌ ತಾಪನೌ ಧರ್ಮಚಾರಿಣೌ .

ರಕ್ಷಃಕುಲನಿಹಂತಾರೌ ಭ್ರಾತರೌ ರಾಮಲಕ್ಷ್ಮಣೌ .. 84..

ಕಲ್ಯಾಣಾನಾಂ ನಿದಾನಂ ಕಲಿಮಲದಹನಂ ಪಾವನಂ ಪಾವನಾನಾಂ

ಪಾರ್ಥೇಯಂ ಯನ್ಮುಮುಕ್ಷೋಃ ಸಪದಿ ಪರಮಪ್ರಾಪ್ತಯೇ ಪ್ರಸ್ಥಿತಸ್ಯ .

ವಿಶ್ರಾಮಸ್ಥಾನಮೇಕಂ ಕವಿವರವಚಸಾಂ ಜೀವನಂ ಸಜ್ಜನಾನಂ

ಬೀಜಂ ಧರ್ಮದ್ರುಮಸ್ಯ ಪ್ರಭವತಿ ಭವತಾಂ ಭೂತಯೇ ರಾಮನಾಮ .. 85..

ಕೌಸಲ್ಯಾನಯನೇಂದುಂ ದಶರಥಮುಖಾರವಿಂದಮಾರ್ತಾಂಡಂ .

ಸೀತಾಮಾನಸಹಂಸಂ ರಾಮಂ ರಾಜೀವಲೋಚನಂ ವಂದೇ .. 86..

ದೀರ್ಘಬಾಹುಮರವಿಂದಲೋಚನಂ ದೀನವತ್ಸಲಮನಾರ್ಥರಕ್ಷಣಂ .

ದೀಕ್ಷಿತಂ ಸಕಲಲೋಕರಕ್ಷಣೇ ದೈವತಂ ದಶರಥಾತ್ಮಜಂ ಭಜೇ .. 87..

ಸತ್ಯೇನ ಲೋಕಾಂಜಯತಿ ದೀನಾಂದಾನೇನ ರಾಘವಃ .

ಗುರುಂ ಶುಶ್ರೂಷಯಾ ವೀರೋ ಧನುಷಾ ಯುಧಿ ಶಾತ್ರವಾನ್ .. 88..

ಭರ್ಜನಂ ಭವಬೀಜಾನಾಮಾರ್ಜನಂ ಸುಖಸಂಪದಾಂ .

ತರ್ಜನಂ ಯಮದೂತಾನಾಂ ರಾಮರಾಮೇತಿ ಗರ್ಜನಂ .. 89..

ಸಕೃತ್ಪ್ರಣತರಕ್ಷೀ ಯಃ ಸಾಕ್ಷೀ ಯಸ್ಯ ವಿಭೀಷಣಃ .

ಸಾಪರಾಧಾಪ್ರತೀಕಾರಃ ಸ ಶ್ರೀರಾಮೋ ಗತಿರ್ಮಮು ..  
 ನ ಜಾನೇ ಜಾನಕೀಜಾನೇ ರಾಮ ತ್ವನ್ನಾಮವೈಭವಂ .  
 ಸ ವೇತ್ತಿ ಭಗವಾನ್ಯಂಭುಃ ವಾಲ್ಮೀಕಿವೇತ್ತಿ ವಾ ನ ವಾ .. 90..  
 ಕೃತ್ಯಾಕೃತ್ಯವಿವೇಕಹೀನಮನಸಾಂ ಹತ್ಯಾದಿಭಿರ್ಜೀವಿನಾಂ  
 ಅತ್ಯಂತಂ ಬಹುತಾರಕಂ ತನುಭೃತಾಮತ್ಯಂತ ರಂಭಾದಿನಾ .  
 ಸತ್ಯಾನಂದಮಯಂ ಸಮಸ್ತ ನಿಗಮಸ್ತುತ್ಯಾಸ್ವದಂ ಸಂಪದಾಂ  
 ಸ್ಥಾನಂ ಶ್ರೀರಘುರಾಮನಾಮಮಮಲಂ ನಿತ್ಯಂ ಸ್ಮರನ್ಮುಚ್ಯತೇ .. 91..  
 ಸಾಕೇತೇ ಸ್ವನಿಕೇತನೇ ಸುರತರೋರ್ಮೂಲೇ ಲಸದ್ವೇದಿಕೇ  
 ಹೈಮೇ ರತ್ನಮಯಂ ದಧಾನಮಪರಂ ಹಸ್ತಾಂಬುಜಂ ಜಾನುನಿ .  
 ಸೀತಾಂ ಪಾರ್ಶ್ವಗತಾಂ ಸರೋರುಹಕರಾಂ ವಿದ್ಯುನ್ನಿಭಾಂ ರಾಘವಂ  
 ಪಶ್ಯಂತಂ ಪರಿಪೂರ್ಣಚಂದ್ರವದನಂ ಭಾಸ್ವತ್ಕಿರೀಟಂ ಭಜೇ .. 92..  
 ವಿದ್ಯುದ್ವರ್ಣೋಪಮಾಂಗೀಂ ವಿಕಚದಲಮುಖೀಂ ವಿದ್ರುಮಾಭಾಧರೋಷ್ಠೀಂ  
 ವೇತಂಠೌದ್ಧತ್ಯಕುಂಭಪ್ರತಿಕುಚಯುಗಲಾಂ ವೇದಿಮಧ್ಯಾವತಂಸಾಂ .  
 ಶ್ಯಾಮಾಭಾಂ ಪುಲ್ಲಪದ್ಮಚ್ಚಂದನಿಭನಯನಾಂ ಚಾರುಹಾಸಾಂ ಸುನಾಸಾಂ  
 ಸೀತಾಂ ಶ್ರೀರಾಮದೇವೀಂ ಶ್ರಿತಜನವರದಾಂ ಚಿಂತಯೇನಂತಮೂರ್ತಿಂ .. 93..  
 ಮಾಣಿಕ್ಯಮಂಜೀರಪದಾರವಿಂದಾಂ ರಾಮಾರ್ಕವತ್ಪುಲ್ಲಮುಖಾರವಿಂದಾಂ .  
 ಭಕ್ತಪ್ರದಾತ್ಯತ್ಪ್ರಕರಾರವಿಂದಾಂ ದೇವೀಂ ಭಜೇ ರಾಘವವಲ್ಲಭಾಂ ತಾಂ .. 94..  
 ಜಯತು ವಿಜಯಕಾರೀ ಜಾನಕೀಮೋದಧಾರೀ  
 ತಪನಕುಲವಿಹಾರೀ ದಂಡಕಾರಣ್ಯಚಾರೀ .  
 ದಶವದನಕುರಾರೀ ದೈತ್ಯವಿಚ್ಛೇದಕಾರೀ  
 ಮಣಿಮುಕುಟಕಧಾರೀ ಚಂಡಕೋದಂಡಧಾರೀ .. 95..  
 ಚೇತಃ ಸ್ಥಿತಂ ಚಿಂತಿತಚಿಂತನೀಯಂ ಚಿಂತಾಹರಂ ಚಿಂತಿತಪಾರಿಜಾತಂ .  
 ಅಚಿಂತನೀಯಂ ಬಹು ಚಿಂತಯೇಽಹಂ ತ್ವಾಮೇವ ರಾಮಂ ಭುವನಾಭಿರಾಮಂ ..  
 96..  
 ಸಾಕೇತೇ ಶರದಿಂದುಕುಂದಧವಲೇ ಸೌಧೇ ಮಹಾಮಂಡಪೇ  
 ಪರ್ಯಸ್ತಾಗರುಧೂಪಧೂಮಪಟಲೇ ಕರ್ಪೂರದೀಪೋಜ್ಜಲೇ .  
 ಸುಗ್ರೀವಾಂಗದವಾಯುಪುತ್ರಸಹಿತಂ ಸೌಮಿತ್ರಿಣಾ ಸೇವಿತಂ  
 ಲೀಲಾಮಾನುಷವಿಗ್ರಹಂ ರಘುಪತಿಂ ರಾಮಂ ಭಜೇ ಶ್ಯಾಮಲಂ .. 97..  
 ರಾಮಃ ಪಿತಾ ರಾಘವ ಏವ ಮಾತಾ ರಾಮೋಽಥ ಬಂಧುಶ್ಚ ಸಖಾ ಸಖೀ ವಾ .  
 ರಾಮೋ ಗುರುರ್ಮೇ ಪರಮಂ ಚ ದೈವಂ ರಾಮಂ ವಿನಾ ನಾನ್ಯಮಹಂ ಸ್ಮರಾಮಿ ..  
 98..  
 ಯಾ ಕೃಪಾ ಮುನಿಸಂತ್ರಾಣೇ ಯಾ ಕೃಪಾ ಕಪಿನಾಯಕೇ .

ಯಾ ವಿಭೀಷಣರಕ್ಷಾಯಾಂ ಸಾ ರಾಮ ಮಮ ದೀಯತಾಂ .. 99..

ದಯಾನಿಧೇ ರಾಘವ ರಾಮಚಂದ್ರ

ನಿರಸ್ತ ಪಾಪಾನಿ ಮಮಾಬಲಾನಿ .

ತ್ವಯ್ಯೇವ ಭಕ್ತಿಂ ಸುದೃಢಾಂ ಪ್ರಯಚ್ಛ

ಸೈವ ಪ್ರಸೂತೇ ಹ್ಯಖಿಲಾನಭೀಷ್ಟಾನ್ .. 100..

ಅಕ್ಷೀಣಬಾಣತೂಣೀರಃ ಸಮಾರೋಪಿತಕಾರ್ಮುಕಃ .

ದಶಗ್ರೀವಶಿರೋಹರ್ತಾ ಶ್ರೀರಾಮಃ ಶರಣಂ ಮಮ .. 101..

ಶ್ರೀರಾಮ ಮೇ ತ್ವಂ ಹಿ ಪಿತಾ ಚ ಮಾತಾ

ಶ್ರೀರಾಮ ಮೇ ತ್ವಂ ಹಿ ಸುಹೃಚ್ಛ ಬಂಧುಃ .

ಶ್ರೀರಾಮ ಮೇ ತ್ವಂ ಹಿ ಗುರುರ್ಗರಿಷ್ಠಃ

ಶ್ರೀರಾಮ ಮೇ ತ್ವಂ ಹಿ ಸಮಸ್ತಮೇವ .. 102..

ಪಟುತರಜಲವಾಹಧ್ವಾನಮಾದಾಯ ಚಾಪಂ

ಪವನಜವನವೇಗಂ ಬಾಣಮಾಕೃಷ್ಯ ತೂಣಾತ್ .

ಅಭಯವಚನದಾಯೀ ಸಾನುಜಃ ಸರ್ವತೋ ಮೇ

ರಣಹರದನುಜೇಂದ್ರೋ ರಾಮಚಂದ್ರಃ ಸಹಾಯಃ .. 103..

ಕೌಸಲ್ಯಾಲಸದಾಲವಾಲಜನಿತಃ ಸೀತಾಲತಾಲಿಂಗಿತಃ

ಸಿಕ್ತಃ ಪಂಕ್ತಿರಥೇನ ಸೋದರಮಹಾಶಾಖಾಭಿರತ್ಯುನ್ನತಃ .

ರಕ್ಷಸ್ತೀಕ್ಷ್ಣ ನಿದಾಘಪಾಟನಪಟುಶ್ಚಾಯಾಭಿರಾನಂದಕೃತ್

ಯಚ್ಛನ್ ವಾಂಛಿತಸತ್ಪಲಾನಿ ಭವತು ಶ್ರೀರಾಮಕಲ್ಪದ್ರುಮಃ .. 104..

ನಿಗಮಶಿಶಿರರತ್ನಂ ನಿತ್ಯಮಾಶಾಸ್ಯರತ್ನಂ

ಜನನುತನ್ಯಪರತ್ನಂ ಜಾನಕೀರೂಪರತ್ನಂ .

ಭುವನವಲಯರತ್ನಂ ಭೂಭುಜಾಮೇಕರತ್ನಂ

ರಘುಕುಲವರತ್ನಂ ಪಾತು ಮಾಂ ರಾಮರತ್ನಂ .. 105..

ವಿಶಾಲನೇತ್ರಂ ಪರಿಪೂರ್ಣಗಾತ್ರಂ ಸೀತಾಕಲತ್ರಂ ಸುರವೈರಿಜೈತ್ರಂ .

ಕಾರುಣ್ಯಪಾತ್ರಂ ಜಗತಃ ಪವಿತ್ರಂ ಶ್ರೀರಾಮರತ್ನಂ ಪ್ರಣತೋಽಸ್ಮಿ ನಿತ್ಯಂ .. 106..

ಶ್ರೀರಾಮಚಂದ್ರಃ ಶ್ರಿತಪಾರಿಜಾತಃ ಸಮಸ್ತಕಲ್ಯಾಣ ಗುಣಾಭಿರಾಮಃ .

ಸೀತಾಮುಖಾಂಭೋರುಹಚಂಚರೀಕೋ ನಿರಂತರಂ ಮಂಗಲಮಾತನೋತು ..

107..

ಇಂದೀವರದಲಶ್ಯಾಮಃ ಪುಂಡರೀಕನಿಭೇಕ್ಷಣಃ .

ಧೃತಕೋದಂಡತೂಣೀರೋ ರಾಮ ಏವ ಗತಿರ್ಮಮ .. 108..

ಇಚ್ಛಾಮೋ ಹಿ ಮಹಾಬಾಹುಂ ರಘುವೀರಂ ಮಹಾಬಲಂ .

ಗಜೇನ ಮಹತಾ ಯಾತಂ ರಾಮಂ ಛತ್ರಾವೃತಾನನಂ .. 109..

ರಾಮೋ ನಾಮ ಬಭೂವ ಹುಂ ತದಬಲಾ ಸೀತೇತಿ ಹುಂ ತೌ ಪಿತುಃ  
 ವಾಚಾ ಪಂಚವಟೀವನೇ ವಿಹರತಸ್ತಾಮಾಹರದ್ರಾವಣಃ .  
 ನಿದ್ರಾರ್ಥಂ ಜನನೀ ಕಥಾಮಿತಿ ಹರೇಹುಂಕಾರತಃ ಶೃಣ್ವತಾ  
 ಸೌಮಿತ್ರೇ ಕ್ಷ ಧನುರ್ಧನುರಿತಿ ವ್ಯಗ್ರಾ ಗಿರಃ ಪಾತು ನಃ .. 110..  
 ಶ್ರೀರಾಮಚಂದ್ರೇತಿ ದಯಾಪರೇತಿ  
 ಭಕ್ತಿಪ್ರಿಯೇತಿ ಭವಬಂಧನಮೋಚನೇತಿ .  
 ನಾಥೇತಿ ನಾಗಶಯನೇತಿ ಸದಾ ಸ್ತುವಂತಂ  
 ಮಾಂ ಪಾಹಿ ಭೀತಮನಿಶಂ ಕೃಪಣಂ ಕೃತಘ್ನಂ .. 111..  
 ರಾಮಚಂದ್ರಚರಿತಾಮೃತಪಾನಂ ಸೋಮಪಾನಶತಕೋಟಿಸಮಾನಂ .  
 ಸೋಮಪಾನಶತಕೋಟಿಭಿರೇವ ಜನ್ಮ ನೈತಿ ರಘುನಾಯಕನಾಮ್ನಾ .. 112..  
 ರಾಮ ರಾಮ ದಯಾಸಿಂಧೋ ರಾಮನಾಥ ಜಗತ್ಪತೇ .  
 ತ್ವತ್ಪಾದಕಮಲಾಸಕ್ತಿರ್ಭವೇಜ್ಜನ್ಮನಿ ಜನ್ಮನಿ .. 113..  
 ಶ್ರೀರಾಘವಂ ರಾಮಚಂದ್ರಂ ರಾವಣಾರಿಂ ರಮಾಪತಿಂ .  
 ರಾಜೀವಲೋಚನಂ ರಾಮಂ ತಂ ವಂದೇ ರಘುನಾಯಕಂ .. 114..  
 ಯತ್ಪಾದಪಂಕಜರಜಃ ಶ್ರುತಿಭಿರ್ವಿಮೃಗ್ಯಂ  
 ಯನ್ನಾಭಿಷಂಗಜಭವಃ ಕಮಲಾಸನಃ ಸ್ಯಾತ್ .  
 ಯನ್ನಾಮಸಾರರಸಿಕೋ ಭಗವಾನ್ ಪುರಾರಿಃ  
 ತಂ ರಾಮಚಂದ್ರಮನಿಶಂ ಹೃದಿ ಭಾವಯಾಮಿ .. 115..  
 ಯಸ್ಯಾವತಾರಚರಿತಾನಿ ವಿರಿಂಚಲೋಕೇ  
 ಗಾಯಂತಿ ನಾರದಮುಖಾ ಭವಪದ್ಮಜಾದ್ಯಾಃ .  
 ಆನಂದಜಾಶ್ರುಪರಿಷಿಕ್ತಕುಚಾಗ್ರಸೀಮಾ  
 ವಾಗೀಶ್ವರೀ ಚ ತಮಹಂ ಶರಣಂ ಪ್ರಪದ್ಯೇ ..  
 ರಾಮಚಂದ್ರಚರಣಾರವಿಂದಯೋರಂತರಂಗಚರಭೃಂಗಲೀಲಯಾ .  
 ತತ್ರ ಸಂತಿ ಚ ರಸಾಶ್ಚತುರ್ವಿಧಾಃ ಮಾಕರಂದರಸ ಏವ ಪಂಕಜೇ .. 117..  
 ನಾನಾದಿವ್ಯಾಸ್ತತೇಜಃ ಸ್ಫುರದಮಿತಭುಜಃ ಶತ್ರುಸಂಹಾರಧೀರಃ  
 ಕೌಟಿಲ್ಯದ್ಯೋತಮಾನಭೃಕುಟಿಯುತಮುಖಂ ಧಾರಯನ್ನಂಬುದಾಭಃ .  
 ತೂಣೇರದ್ಯುಸ್ತವೇಗೋಲ್ಲಸಿತಶರವರಂ ತಾಡಯಿತ್ವಾ ದಶಾಸ್ಯಂ  
 ವೀರಶ್ರೀಬಂಧುರಾಂಗಸ್ತ್ರಿದಶಪತಿನುತಃ ಪಾತು ಮಾಂ ವೀರರಾಮಃ .. 118..  
 ಜಾತಿಭ್ರಷ್ಟೋಽಪಿ ಪಾಪೀ ಪರಧನಪರದಾರೇಷು ನಿತ್ಯೋದ್ಯತೋ ಯಃ  
 ವಾಸ್ತೇಯೀ ಬ್ರಹ್ಮಹಂತಾ ಪಿತೃವಧನಿರತೋ ಯೋಗಿವೃಂದಾಪಕಾರೀ .  
 ಧೈಯಂ ಕರ್ಣಾಮೃತಂ ಯಃ ಪಠತಿ ಹಿ ಸತತಂ ರಾಮಚಂದ್ರಸ್ಯ ಭಕ್ತೋ  
 ಯೋಗೀಂದ್ರೈರಪ್ಯಲಭ್ಯಂ ಪದಮಪಿ ಲಭತೇ ಸರ್ವದೇವೈಶ್ಚ ಸೇವ್ಯಂ .. 119..



ಚತುರ್ಥಾಶ್ವಾಸಃ

ಶ್ರೀರಾಮಂ ಜನಕಾತ್ಮಜಾಕುಚತಟೀ ಶ್ರೀಗಂಧಪಂಕೋಲ್ಲಸದ್  
ವಕ್ಷೋವೀಧಿಮುದಾರಮಾಶ್ರಿತಮುನಿಂ ಪ್ರಾದುರ್ಭವತ್ಕಲ್ಪಕಂ .  
ಬ್ರಹ್ಮೇಶಾನಮುಖಾಮರಸ್ತುತಮಜಂ ಬ್ರಹ್ಮಾಂಡಭಾಂಡಾಧಿಪಂ  
ವಂದೇ ಕೋಸಲಕನ್ಯಕಾಸುತಮಹಂ ವಾರಾಶಿಗರ್ವಾಪಹಂ .. 1..  
ಸಾಕೇತೇ ಮಣಿನಿರ್ಮಿತೇ ಪ್ರವಿಲಸತ್ಸೌಧಾಯುತಾನಾಂ ಶತೇ  
ಅಂತರ್ಗೇಹಮತೀತಭಾನುನಿಲಯೇ ಚಂಚತ್ಪತಾಕೋಜ್ವಲೇ .  
ಹರ್ಮ್ಯೇ ಭರ್ಮಘಣಂಘಣಾಘನರವದ್ಧಂಟಾಶತ್ಯೈರಾವೃತೇ  
ದೋಲಾತಲ್ಪವಿಹಾರಿಣಂ ರಘುಪತಿಂ ಸೀತಾಸಮೇತಂ ಭಜೇ .. 2..  
ಸಾಕೇತೇ ಸೌಧಬದ್ಧದ್ವಜಶತಮಹಿತೇ ರಾಜಮಾರ್ಗೇ ವಿಶಾಲೇ  
ಘಂಟಾರಾವೈರುಪೇತೇ ಕನಕಕುಠಯುತೇ ಗಂಧನಾಗೇ ವಸಂತಂ .  
ವಿದ್ಯಾಕಲ್ಪೋಜ್ವಲಾಂಗಂ ರಥಗಜತುರಗೈರಾವೃತಂ ಸುಪ್ರಸನ್ನಂ  
ರಾಮಂ ಶ್ವೇತಾತಪತ್ರಾವೃತಮುಖಕಮಲಂ ಚಿಂತಯಾಮ್ಯಂತರಂಗೇ .. 3..  
ಸಾಕೇತೇ ಮಣಿಕೋಟಿಭಿಃ ಸುಖಚಿತೇ ದಿವ್ಯಾಂಬರಾಲಂಕೃತೇ  
ಹೇಮಸ್ತಂಭಸಹಸ್ರಕೋಟಿಘಟಿತೇ ತಾರಾಪಥಾತ್ಯುನ್ನತೇ .  
ರಮ್ಯಸ್ವರ್ಣಮಯೇ ವಿಚಿತ್ರಭುವನೇ ದಿವ್ಯಂತರಿಕ್ಷೇ ಮುದಾ  
ರಾಮಂ ಸ್ಮೇರಮುಖಾಂಬುಜಂ ರಘುಪತಿಂ ಸೀತಾಸಮೇತಂ ಭಜೇ .. 4..  
ಸಾಕೇತೇ ಮಣಿತೋರಣಾಂಚಿತಲಸದ್ವೀಧೀಶತಪ್ರಾಂಗಣೇ  
ಸಾನಂದಂ ಭರತಾದಿಭಿಃ ಸಹಚರೈರತ್ಯಂತಮೋದಾನ್ವಿತೈಃ .  
ಕ್ರೀಡಂತಂ ಮಣಿಕಂದುಕೈಃ ಕರಗತೈರನ್ಯೋನ್ಯಮತ್ಯುಜ್ಜಲೈಃ .  
ಪೌರಸ್ತೀನಯನೋತ್ಸವೈಃ ಪ್ರತಿದಿನಂ ಪೂಜ್ಯಂ ಭಜೇ ರಾಘವಂ .. 5..  
ಸಾಕೇತೇ ಕನಕಾದ್ರೀಶೃಂಗಘಟಿತೇ ಕಲ್ಪದ್ರುಮೈರಾವೃತೇ  
ವೈಡೂರ್ಯಾದಿಮಣೀಂದ್ರಕಾಂತಿಘಟಿತೇ ದೇವೇಂದ್ರನೀಲೋಜ್ವಲೇ .  
ಕುರ್ವಂತಂ ಮಣಿನಾಯಕಂ ಮಣಿಗೃಹೇ ಮಾಣಿಕ್ಯಪೀಠೇ ಭಜೇ  
ಪುತ್ರೌ ಮನ್ಮಥಸುಂದರೌ ಕುಶಲವೌ ಸಂಸೇವ್ಯಪಾದಾವಿಮೌ .. 6..  
ಸಾಕೇತೇ ಜನನೀಕರಾರ್ಪಿತಲಸತ್ಕಸ್ತೂರಿಕಾಸುಂದರೇ  
ಫಾಲೇ ಮೌಕ್ತಿಕಜಾಲಕಂ ಶಶಿನಿಭಂ ಸ್ವರ್ಣಾಂಕಿತಂ ವರ್ತುಲಂ .  
ಚೂಡಾಲಂಬಮನೋಜ್ವಹಾರಕಲಿತಂ ಬಿಭ್ರಾಣಮತ್ಯುಜ್ಜಲಂ  
ರಾಮಂ ಕೋಸಲಪುತ್ರೀಕಾವರಸುತಂ ಸೀತಾಸಮೇತಂ ಭಜೇ .. 7..  
ಸಾಕೇತೇ ಸರಯೂಜಲೇಽತಿವಿಮಲೇ ಪ್ರೋತ್ಫಲ್ಲಪದ್ಮಾಂಕಿತೇ

ದಿವ್ಯಶ್ರೀ ಶತಕೋಟಿ ನೃತ್ಯರುಚಿರೇ ಸ್ವರ್ಗಾಪಗಾಸುಂದರೇ .  
 ಪಶ್ಯಂತೀಷು ಸುರಾಂಗನಾಸು ಶಪಥಂ ಕ್ರೀಡಂತಮುವೀಸುತಾಂ  
 ಬಾಹುಭ್ಯಾಂ ವಿಮಲೋದಕೇನ ರುಚಿರಂ ಸೀತಾಸಮೇತಂ ಭಜೇ .. 8..  
 ಕದಾ ಸುರತರುಸ್ಥಲೇ ಕನಕಮಂಡಪೇ ಪುಷ್ಪಕೇ  
 ವರಾಸನಮುಪೇಯಿವಾನ್ ವಸುದಲಾರವಿಂದೋಜ್ಜ್ವಲೇ .  
 ಕರೇಣ ಹೃದಯಸ್ಪೃಶಾ ಕಲಿತಮುದ್ರಚಿನ್ಮುದ್ರಿಕಃ  
 ಮಮ ಸ್ಫುಟಿತು ವಾಸನಾಮನಿಶಮಾತ್ತವೀರಾಸನಃ .. 9..  
 ನದೀರಮಣಬಂಧನಂ ಮತಿಮತಾಮುದಾರಂ ಧನಂ  
 ಜಗದ್ವಿಹಿತರಂಧನಂ ಸಕಲಕಾಮನಿಷ್ಠಂದನಂ .  
 ವಿಲಿಪ್ತಹರಿಚಂದನಂ ವಿನುತಯಾತಸಂಕ್ರಂದನಂ  
 ಭಜಾಮಿ ರಘುನಂದನಂ ಪವನನಂದನಸ್ಯಂದನಂ .. 10..  
 ರಕ್ತಾಂಭೋರುಹಲೋಚನಂ ಕುವಲಯಶ್ಯಾಮಂ ಕಪೋಲೇ ಧನುಃ  
 ಕೋಟಿನ್ಯಸ್ತಕರಾಂಬುಜಂ ಧೃತತನುತ್ರಾಣಂ ಜಟಾಮಂಡಿತಂ .  
 ಜೇತಾರಂ ಖರದೂಷಣತ್ರಿಶಿರಸಾಮಾಬಧ್ಧಗೋಧಾಂಗುಲಿ-  
 ತ್ರಾಣಂ ಮಾರ್ಗಣಪುರ್ಣತೂಣಯುಗಲಂ ಕೋದಂಡರಾಮಂ ಭಜೇ .. 11..  
 ಶ್ರೀಮತ್ಕಲ್ಪದ್ರುಮೂಲೇ ಸಕಲಮಣಿಮಯೇ ಮಂಟಪೇ ಪುಷ್ಪಕಾಖ್ಯೇ  
 ತನ್ಮಧ್ಯೇ ಸೂರ್ಯಬಿಂಬದ್ಯುತಿಸರಸಿರುಹೇ ಶೋಭಮಾನೇಽಷ್ಟಪದ್ಮೇ .  
 ಪಶ್ಯನ್ನಿಷ್ಠಾಂ ಜನಕತನಯಾಂ ವಾಮಭಾಗೋಪಸೇವ್ಯಾಂ  
 ಸೌಮಿತ್ರಿಂ ಭಾನುಪುತ್ರಂ ಪವನಸುತಯುತಂ ಪಾತು ಮಾಂ ರಾಮಚಂದ್ರಃ .. 12..  
 ವಿನೀಲಜಲದೋಪಮಂ ವಿಮಲಚಂದ್ರಬಿಂಬಾನನಂ  
 ವಿನಿದ್ರಮಣಿಕುಂಡಲಂ ವಿಕಚಪುಂಡರೀಕೇಕ್ಷಣಂ .  
 ವಿಭಿನ್ನ ದನುಜಾಧಿಪಂ ವಿಧೃತಬಾಣಬಾಣಾಸನಂ  
 ವಿಭೀಷಣವರಪ್ರದಂ ವಿಜಯರಾಮಮೀಡೇಽನಿಶಂ .. 13..  
 ರಾಜದ್ರಾಜೀವನೇತ್ರಂ ರಘುಕುಲತಿಲಕಂ ರಂಜಿತಾಶೇಷಲೋಕಂ  
 ವಾಮಾಂಕಾಲೋಕಿಸೀತಂ ವರಕರಧನುಷೀ ಕುಂಡಲೋದ್ದೀಪ್ತಗಂಡಂ .  
 ಶ್ಯಾಮಂ ಶಾಂತಂ ಪ್ರಸನ್ನಂ ದರಹಸಿತಮುಖಂ ವಜ್ರಸಿಂಹಾಸನಸ್ಥಂ  
 ರಾಮಂ ರಾಜತ್ಕಿರೀಟಂ ರವಿಶತವಿಶದಂ ರಾಜರಾಜೇಶಮೀಡೇ .. 14..  
 ಭದ್ರಾಂ ವ್ಯಾಖ್ಯಾನಮುದ್ರಾಂ ಕರಸರಸಿರುಹೇ ದಕ್ಷಿಣೇ ಧಾರಯಂತಂ  
 ಸವ್ಯೇ ಜಾನುನ್ಯುದಾರಂ ಕರಮಪಿ ಚ ಮುದಾ ಧಾರಯಂತಂ ಸ್ಫುರಂತಂ .  
 ಪಶ್ಯಂತಂ ವಾಮಭಾಗೇ ಕರಧೃತಕಮಲಾಂ ಚಿತ್ರಭೂಷಾವಿಶೇಷಾಂ  
 ವೈದೇಹೀಂ ಕಾಂಚನಾಭಾಂ ಸ್ತನಭರನಮಿತಾಂ ಭಾವಯೇ ರಾಮಚಂದ್ರಂ .. 15..  
 ವಿಬುಧವಿಟಪಿಮೂಲೇ ಜಾನಕೀಲಕ್ಷ್ಮಣಾಭ್ಯಾಂ

ಸಹಿತಮನಿಲವೇಗಂ ಬಾಣಮಾದಾಯ ಚಾಪಂ .

ಬಹುಶರಪಟುತೂಣಂ ರಮ್ಯಪುಷ್ಪೋಪಹಾರಂ

ವಿಬುಧಭರಣಚಿತ್ತಂ ಚಿಂತಯೇ ರಾಮಚಂದ್ರಂ .. 16..

ಜಾನಾತಿ ರಾಮ ತವ ಸ್ವಾಮಿಗತಿಂ ಹನೂಮಾನ್ ಜಾನಾತಿ ರಾಮ ತವ ಸಖ್ಯಗತಿಂ  
ಕಪೀಶಃ .

ಜಾನಾತಿ ರಾಮ ತವ ಯುದ್ಧಗತಿಂ ದಶಾಸ್ತ್ರೋ ಜಾನಾತಿ ರಾಮ ಧನದಾನುಜ ಏವ  
ಸತ್ಯಂ ..

ಹೇ ರಾಮ ಹೇ ರಮಣ ಹೇ ಜಗದೇಕವೀರ ಹೇ ನಾಥ ಹೇ ರಘುಪತೇ  
ಕರುಣಾಲವಾಲ .

ಹೇ ಜಾನಕೀರಮಣ ಹೇ ಜಗದೇಕಬಂಧೋ ಮಾಂ ಪಾಹಿ

ದೀನಮನಿಶಂ ಕೃಪಣಂ ಕೃತಘ್ನಂ .. 18..

ಅಯೋಧ್ಯಾನಾಥ ರಾಜೇಂದ್ರ ಸೀತಾಕಾಂತ ಜಗತ್ಪತೇ .

ಶ್ರೀರಾಮ ಪುಂಡರೀಕಾಕ್ಷ ರಾಮಚಂದ್ರ ನಮೋಽಸ್ತು ತೇ .. 19..

ದಕ್ಷಿಣೇ ಲಕ್ಷ್ಮಣೋ ಧನ್ವೀ ವಾಮತೋ ಜಾನಕೀ ಶುಭಾ .

ಪುರತೋ ಮಾರುತಿಯಸ್ಯ ತನ್ನಮಾಮಿ ರಘೂತ್ತಮಂ .. 20..

ರಾಮಂ ರಾಕ್ಷಸಮರ್ದನಂ ರಘುಪತಿಂ ಶಕ್ರಾರಿವಿದ್ವಂಸಿನಂ

ಸುಗ್ರೀವೇಷ್ಟಿತ ರಾಜ್ಯದಂ ಸುರಪತೇಃ ಪುತ್ರಾಂತಕಂ ಶಾರ್ಙ್ಗಣಂ .

ಭಕ್ತಾನಾಮಭಯಪ್ರದಂ ಭಯಹರಂ ಪಾಪೌಘವಿದ್ವಂಸಿನಂ

ಸೀತಾಸೇವಿತಪಾದಪದ್ಮಯುಗಲಂ ರಾಮಂ ಭಜೇ ಶ್ಯಾಮಲಂ .. 21..

ಭವಭಯಹರಮೇಕಂ ಭಾನುಕೋಟಿಪ್ರಕಾಶಂ

ಕರದೃಶಶರಚಾಪಂ ಕಾಲಮೇಘಾವಭಾಸಂ .

ಕನಕರುಚಿರವಸ್ತ್ರಂ ರತ್ನವತ್ಕುಂಡಲಾಡ್ಯಂ

ಕಮಲವಿಶದನೇತ್ರಂ ಸಾನುಜಂ ರಾಮಮೀಡೇ .. 22..

ರಾಮಂ ಶ್ಯಾಮಪಯೋದನೀಲಮಮಲಂ ರಾಜೀವನೇತ್ರಂ ಸದಾ-

ಽಹಲ್ಯಾಶಾಪನಿವಾರಣ ಪ್ರಣಯಪಾದಾಂಭೋಜಮುವೀಶ್ವರಂ .

ವಿದ್ಯುತ್ಕೋಟಿಸಹಸ್ರದೀಧಿತಲಸತ್ಕೋಟೀರಮುಕ್ತೋಜ್ವಲಂ

ಧ್ಯಾಯೇ ತಾರಕನಾಮಮೀಶ್ವರಸಖಂ ದೈತೇಯವಂಶಾಪಹಂ .. 23..

ದಶರಥಸುತಮೀಶಂ ದಂಡಕಾರಣ್ಯವಾಸಂ

ಶತಮಖಮಣಿನೀಲಂ ಜಾನಕೀಪ್ರಾಣಲೋಲಂ .

ಸಕಲಭುವನಮೋಹಂ ಸನ್ನತಾಂಭೋದದೇಹಂ

ಬಹುಲನುತಸಮುದ್ರಂ ಭಾವಯೇ ರಾಮಭದ್ರಂ .. 24..

ಸೂರ್ಯತೀರವನೇ ಲತಾನಿವಸನೇ ಸದ್ರತ್ನವೇದೀತಟೇ

ಶ್ರೀಪರ್ಯಂಕತಲೇ ವಿದೇಹಸುತಯಾ ಸಾರ್ಥಂ ಪರಿಕ್ರೀಡತಾ .  
 ಕಸ್ತೂರೀಘನಸಾರಚಂದನಮಿಲದ್ಗಂಧೋಲ್ಲಸತ್ಪಾವನೀ  
 ಪಾಯಾನ್ಮೂರ್ತಿರನಾಮಯೀ ರಘುಪತೇರ್ಭದ್ರಾತ್ಮಿಕಾ ನೋಽನಿಶಂ .. 25..  
 ವೈದೇಹೀಪ್ರಿಯವಲ್ಲಭಂ ವಿಜಯಿನಂ ವಾತಾತ್ಮಜಾಧೀಶ್ವರಂ  
 ವಾಣೀವಾರಿಧಿವಾನರಾದಿವಿನುತಂ ವಂದಾರುಮಂದಾರಕಂ .  
 ವಿಶ್ವಾಮಿತ್ರವಸಿಷ್ಠವಾಸವಶಿವಾವಾಗೀಶಶಶ್ಚನ್ನತಂ  
 ದೇವೇಶಂ ವಿನತಾತ್ಮಜಾಭಿವಿನುತಂ ವಂದೇ ಸದಾ ರಾಘವಂ .. 26..  
 ವಿಶಾಲನೇತ್ರಂ ಪರಿಪೂರ್ಣಗಾತ್ರಂ ಸೀತಾಕಲತ್ರಂ ಸುರವೈರಿಚೈತ್ರಂ .  
 ಜಗತ್ಪವಿತ್ರಂ ಪರಮಾತ್ಮತಂತ್ರಂ ಶ್ರೀರಾಮಚಂದ್ರಂ ಪ್ರಣಮಾಮಿ ಚಿತ್ತೇ .. 27..  
 ಸೌಮಿತ್ರಿಮಾನಾರ್ಣವಪೂರ್ಣಚಂದ್ರ ಸೀತಾಲಸಲ್ಲೋಚನಪೂರ್ಣಚಂದ್ರ .  
 ಸುರಾರಿವಕ್ತ್ರಾಂಬುಧಿಪೂರ್ಣಚಂದ್ರ ಸಂರಕ್ಷ ಮಾಂ ರಾಘವ ರಾಮಚಂದ್ರ .. 28..  
 ಯಸ್ಯ ಕಿಂಚಿದಪಿ ನೋ ಹರಣೀಯಂ ಕರ್ಮ ಕಿಂಚಿದಪಿ ನೋ ಚರಣೀಯಂ .  
 ರಾಮನಾಮ ಚ ಸದಾ ಸ್ಮರಣೀಯಂ ಲೀಲಯಾ ಭವಜಲಂ ತರಣೀಯಂ .. 29..  
 ರಿಂಗಮಾಣಮಭಿತೋ ಗೃಹಾಂಗಣೇ ಭೃಂಗನೀಲಮಲಕಾವೃತಾನನಂ .  
 ಮಂಗಲಪ್ರದಮಮಂಗಲಾಪಹಂ ಸಂಗೃಹಾಣ ದಶರಥಾತ್ಮಜಂ ಹೃದಿ .. 30..  
 ದನುಜತಿಮಿರಭಾನುಂ ತಾಪಸೈಶ್ಚಿಂತ್ಯಮಾನಂ  
 ಶಮಿತಕಲುಷಚಾರಂ ಸೇವಕೇ ದುಷ್ಟದೂರಂ .  
 ದಲಿತವಿಷಮಸಾಲಂ ದಂಡಿತಾರಾತಿಜಾಲಂ  
 ಪ್ರಣಮ ಶಿಖರಿಶತ್ರುಂ ಭವ್ಯಪಾಥೋದಗಾತ್ರಂ ..  
 ಹೇ ಗೋಪಾಲಕ ಹೇ ದಯಾಕರನಿಧೇ ಹೇ ಶಂಭುಚಾಪಾಕೃವೃತ್ ತೇ  
 ಹೇ ದೈತ್ಯಾಂತಕ ಹೇ ವಿಭೀಷಣದಯಾಪಾರೀಣ ಹೇ ಭೂಪತೇ .  
 ಹೇ ವೈದೇಹಸುತಾಮನೋಜ್ಜವಿಹೃತೇ ಹೇ ಕೋಟಿಮಾರಾಕೃತೇ  
 ಹೇ ನವ್ಯಾಂಬುಜನೇತ್ರ ಪಾಲಯ ಪರಂ ಜಾನಾಮಿ ನ ತ್ವಾಂ ವಿನಾ .. 32..  
 ನಾಕೇತೇ ಪ್ರಣವಾಬ್ಜರತ್ನಖಚಿತೇ ಸಿಂಹಾಸನೇ ಸಂಸ್ಥಿತಂ  
 ವಿಶ್ವಾಮಿತ್ರವಸಿಷ್ಠಗಾಲವಮುಖೈರಾಶೀರ್ಭಿರಾಮೋದಿತಂ .  
 ಪೂಜ್ಯಂ ಪಾರ್ಶ್ವಗತಾಬ್ಜಚಾರುನಯನಂ ವಿದ್ಯುಚ್ಚಲಬಾಹ್ವಮರಂ  
 ವಂದೇ ಕೋಮಲಸಂಸ್ಥಿತಾನನಮಿಲಾರಕ್ಷಾವತೀರ್ಣಂ ಹರಿಂ .. 33..  
 ನಿತ್ಯಂ ನಿರ್ಜಿತಪಂಕಸಂಭವಮಹೋನೇತ್ರಶ್ರಿಯಂ ರಾಘವಂ  
 ರಾಮಂ ಪರ್ವಣಿ ಚಂದ್ರಚಾರುವದನಂ ದಿಕ್ಪಾಲಕೈಃ ಸೇವಿತಂ .  
 ಕರ್ಪೂರಾಗರು ಚಂದನಾದ್ರ್ಯ ಹೃದಯಂ ಮಂದಾರಮಾಲಾಂಕಿತಂ  
 ವಿದ್ಯುತ್ತುಂಜನಿಭಾಂಬರಾವೃತತನುಂ ರಾಮಂ ಭಜೇ ಶ್ಯಾಮಲಂ .. 34..  
 ಶ್ರೀರಾಮಂ ಕುಶಿಕಾತ್ಮಜಸ್ಯ ವಚನೇನಾಕೃಷ್ಯ ಬಾಣಾಸನಂ

ಮಾರೀಚಂ ಚ ಸುಬಾಹುಕಂ ಶರಯುಗೇನೈವಾಹವೇ ಲೀಲಯಾ .  
ಕಾಂತಂ ಸುಂದರಕಾಕಪಕ್ಷರುಚಿರಂ ಸೌಮಿತ್ರಿಣಾ ಸಂಸ್ತುತಂ  
ಪಶ್ಯಾಮಃ ಕಮಲಾಮುಖೇ ಸಕರುಣಂ ಕಾಲಾಂಬುದಶ್ಯಾಮಲಂ .. 35..  
ಆನಂದರೂಪಂ ವರದಂ ಪ್ರಸನ್ನಂ ಸಿಂಹಾಸನೇ ಸೇವಿತಪಾರಿಜಾತಂ .  
ನೀಲೋತ್ಪಲಾಂಗಂ ಭುವನೈಕಮಿತ್ರಂ ರಾಮಂ ಭಜೇ ರಾಘವರಾಮಚಂದ್ರಂ .. 36..  
ಯುದ್ಧೇ ವಸಂತಮೃದುರದ್ಭುತಬಾಣವಷ್ಟೈಃ  
ರಾಮಃ ಪ್ರಹಾರಸಮಯೇ ರಜನೀಚರಾಣಾಂ .  
ರಕ್ಷಾಢುಕೂಲಸಮಯಾಯ ವಿಭೀಷಣಾಯ  
ಲಂಕಾಧಿಪತ್ಯಮದಿಶದ್ರಘುರಾಮಚಂದ್ರಃ .. 37..  
ವೇದಾಂತನಾದಂ ಸುಕೃತೈಕದಾಸಂ ಹತಾಭಿಮಾನಂ ತ್ರಿದಶಪ್ರಧಾನೇ .  
ಗಜೇಂದ್ರಯಾನಂ ವಿಗತಾವಸಾನಂ ಶ್ರೀರಾಮಚಂದ್ರಂ ಸತತಂ ನಮಾಮಿ .. 38..  
ಶ್ರೀರಾಮಚಂದ್ರಂ ಧೃತಚಾಪಸಾಯಕಂ ನೀಲೋತ್ಪಲಾಭಂ ನಲಿನಾಯತೇಕ್ಷಣಂ .  
ಸೌಮಿತ್ರಿಣಾ ಸೇವಿತಪಾದಪಂಕಜಂ ಸೀತಾಸಮೇತಂ ಶರಣಂ ಭಜೇಽಹಂ .. 39..  
ಶ್ರೀರಾಮಚಂದ್ರ ಕರುಣಾಕರ ದೀನಬಂಧೋ  
ಸೀತಾಸಮೇತ ಭರತಾಘ್ರಜ ರಾಘವೇಶ .  
ಪಾಪಾರ್ತಿಭಂಜನ ಭಯಾತುರದೀನಬಂಧೋ  
ಪಾಪಾಂಬುಧೌ ಪತಿತಮುದ್ಧರ ಮಾಮನಾಥಂ .. 40..  
ಇದಂ ಶರೀರಂ ಶತಸಂಧಿಜರ್ಜರಂ  
ಪತತ್ಯವಶ್ಯಂ ಪರಿಣಾಮದುರ್ಲಭಂ .  
ಕಿಮೌಷಧಂ ಪೃಚ್ಛಸಿ ಮೂಢ ದುರ್ಮತೇ  
ನಿರಾಮಯಂ ರಾಮಕಥಾಮೃತಂ ಪಿವ .. 41..  
ದಶಮುಖಗಜಸಿಂಹಂ ದೈತ್ಯಗರ್ವಾದರಂಹಂ  
ಕದನಭಯದಹಸ್ತಂ ತಾರಕಬ್ರಹ್ಮಶಸ್ತ್ರಂ .  
ಮಣಿಖಚಿತಕಿರೀಟಂ ಮಂಜುಲಾಲಾಪನಾದಂ  
ದಶರಥಕುಲಚಂದ್ರಂ ರಾಮಚಂದ್ರಂ ಭಜೇಽಹಂ .. 42..  
ಲಂಕಾವಿರಾಮಂ ರಣರಂಗಭೀಮಂ ರಾಜೀವನೇತ್ರಂ ರಘುವಂಶಮಿತ್ರಂ .  
ಕಾರುಣ್ಯಮೂರ್ತಿಂ ಕರುಣಾಪ್ರಪೂರ್ತಿಂ ಶ್ರೀರಾಮಚಂದ್ರಂ ಶರಣಂ ಪ್ರಪದ್ಯೇ .. 43..  
ಶ್ರೀರಾಮಚಂದ್ರಮನಿಶಂ ಹೃದಿಸ್ಥಿತಂ ಶ್ರೀರಾಮಮಿಂದುವದನಂ ಪ್ರವಿಭಾಸಂ .  
ಭಾವಯಾಮಿ ನಿಗಮಾಂತನಿವಾಸಂ ಭಾರತೀಪತಿಮತಂ ಭವವಂದ್ಯಂ .. 44..  
ಕೌಮಾರೇ ರಾಮಚಂದ್ರಃ ಕಮಲಮೃದುಪದಾ ಶೋಭಯನ್ ಭೂಮಿಭಾಗಂ  
ಮಾತುಶ್ಚಾನಂದಕಾರೀ ಮರಕತನಿಕರಾಕಾರ ಇಂದೀವರಾಕ್ಷಃ .  
ಉತ್ಪಂಗೇ ಸನ್ನಿವಿಷ್ಟಃ ಪಿತುರಮರವರೈಃ ಸ್ತೂಯಮಾನೋಪಕಾರೀ

ನಾನಾಲಂಕಾರಭೂಷಃ ಸ್ಪುರತು ಮಮ ಸದಾ ಮಾಯಯಾ ರಾಮ ಈಶಃ .. 45..

ಸನ್ನದ್ಧಃ ಕವಚೇ ಖಡ್ಗೇ ಚಾಪಬಾಣಧರೋ ಯುವಾ .

ಗಚ್ಛನ್ಮಮಾಗ್ರತೋ ನಿತ್ಯಂ ರಾಮಃ ಪಾತು ಸಲಕ್ಷ್ಮಣಃ .. 46..

ಸುಗ್ರೀವಮಿತ್ರಂ ಪರಮಂ ಪವಿತ್ರಂ ಸೀತಾಕಲತ್ರಂ ನವಹೇಮಸೂತ್ರಂ .

ಕಾರುಣ್ಯಪಾತ್ರಂ ಶತಪತ್ರನೇತ್ರಂ ಶ್ರೀರಾಮಚಂದ್ರಂ ಶಿರಸಾ ನಮಾಮಿ .. 47..

ಶ್ರೀರಾಘವೇತಿ ರಮಣೇತಿ ರಘೂದ್ವಹೇತಿ

ರಾಮೇತಿ ರಾವಣಹರೇತಿ ರಮಾಧವೇತಿ .

ಸಾಕೇತನಾಥ ಸುಮುಖೇತಿ ಚ ಸುವ್ರತೇತಿ

ವಾಣೀ ಸದಾ ವದತು ರಾಮ ಹರೇ ಹರೇತಿ .. 48..

ಜಯತು ಜಯತು ರಾಮೋ ಜಾನಕೀವಲ್ಲಭೋಽಯಂ

ಜಯತು ಜಯತು ರಾಮಶ್ಚಂದ್ರಚೂಡಾರ್ಚಿತಾಂಘ್ರಿಃ .

ಜಯತು ಜಯತು ವಾಣೀನಾಥನಾಥಃ ಪರಾತ್ಮಾ

ಜಯತು ಜಯತು ರಾಮೋ ನಾಥನಾಥಃ ಕೃಪಾಲುಃ .. 49..

ವರಂ ನ ಯಾಚೇ ರಘುನಾಥ ಯುಷ್ಮತ್ಪಾದಾಬ್ಜಭಕ್ತಿಃ ಸತತಂ ಮಮಾಸ್ತು .

ಇದಂ ಪ್ರಿಯಂ ನಾಥ ವರಂ ಪ್ರಯಚ್ಛ ಪುನಃ ಪುನಸ್ತ್ವಾಮಿದಮೇವ ಯಾಚೇ .. 50..

ಅಂಭೋಧಿರೋಷೈರರುಣಾಯಮಾನೇ ನಾಥಸ್ಯ ಮೃಷ್ಟಾಷ್ಟ್ವ ನಯನೇ ರಘೂಣಾಂ

ಮರುದ್ಗಣೈಸ್ತತ್ಕ್ಷಣಮಾನುಶಂಕೇ ಮಂದಾಕಿನೀಮಂಗಲಸೂತ್ರಭಂಗಃ .. 51..

ಅಂಭೋಧಿಸ್ಮಯಬಂಧನೇನ ಜಗದಾನಂದೇನ ಭೂಪುತ್ರಿಕಾ-

ಸ್ವಾಂತಾಂಭೋಭವಬಾಂಧವೇನ ನತರಕ್ಷಾಯತ್ತಚಿತ್ತೇನ ಮೇ .

ಕರ್ಣಾಲಂಬಿತಕುಂಡಲೇನ ದಿವಿಷಾತ್ಮಾಣೋದ್ಯಮೇನಾಶ್ರಿತ-

ಶ್ರೇಯಃ ಕಲ್ಪಲತೇವ ಮೇ ಮತಿರಿಯಂ ರಾಮೇಣ ಸಂವರ್ಧತಾಂ .. 52..

ರಾಮಾದೌ ಜನನಂ ಕುಮಾರಗಮನಂ ಯಜ್ಞಪ್ರತೀಪಾಲನಂ

ಶಾಪಾದುದ್ಧರಣಂ ಧನುರ್ವಿದಲನಂ ಸೀತಾಂಗನೋದ್ವಾಹನಂ .

ಲಂಕಾಯಾ ದಹನಂ ಸಮುದ್ರತರಣಂ ಸೌಮಿತ್ರಿಸಮೋಹನಂ

ರಕ್ಷಃ ಸಂಹರಣಂ ಸ್ವರಾಜ್ಯಭವನಂ ಚೈತದ್ಧಿ ರಾಮಾಯಣಂ .. 53..

ಜನ್ಮಾದೌ ಕೃತುರಕ್ಷಣಂ ಮುನಿಪತೇಃ ಸ್ಥಾಣೋರ್ಧನುರ್ಭಂಜನಂ

ವೈದೇಹೀಗ್ರಹಣಂ ಪಿತುಶ್ಚ ವಚನಾದ್ಭೋರಾಟವೀಗಾಹನಂ .

ಕೋದಂಡಗ್ರಹಣಂ ಖರಾದಿಮಥನಂ ಮಾಯಾಮೃಗಚ್ಛೇದನಂ

ಬದ್ಧಾಬ್ಧಿಕ್ರಮಣಂ ದಶಾಸ್ಯನಿಧನಂ ಚೈತದ್ಧಿ ರಾಮಾಯಣಂ .. 54..

ಪೂರ್ವಂ ರಾಮತಪೋವನಾನುಗಮನಂ ಹತ್ವಾ ಮೃಗಂ ಕಾಂಚನಂ

ವೈದೇಹೀಹರಣಂ ಜಟಾಯುಮರಣಂ ಸುಗ್ರೀವಸಂಭಾಷಣಂ .

ಬಾಲೀನಿಗ್ರಹಣಂ ಸಮುದ್ರತರಣಂ ಲಂಕಾಪುರೀದಾಹನಂ  
 ಪಶ್ಚಾದ್ರಾವಣಕುಂಭಕರ್ಣಕದನಂ ಚೈತದ್ಧಿ ರಾಮಾಯಣಂ .. 55..  
 ಶಾಂತಂ ಶಾರದಚಂದ್ರಕೋಟಿಸದೃಶಂ ಚಂದ್ರಾಭಿರಾಮಾನನಂ  
 ಚಂದ್ರಾರ್ಕಗ್ನಿವಿಕಾಸಕುಂಡಲಧರಂ ಚಂದ್ರಾವತಂಸಸ್ತುತಂ .  
 ವೀಣಾಪುಸ್ತಕಸಾಕ್ಷಸೂತ್ರವಿಲಸದ್ವ್ಯಾಖ್ಯಾನಮುದ್ರಾಕರಂ  
 ದೇವೇಶಂ ಭರತಾದಿಭಿಃ ಪರಿವೃತಂ ರಾಮಂ ಭಜೇ ಶ್ಯಾಮಲಂ .. 56..  
 ಕೃಷ್ಣಂ ಭೀಮಧನುಃ ಕರೋರನಿನದಂ ಬ್ರಹ್ಮಾದಿಸಂವಿತ್ಸ್ಮಯಂ  
 ಭಾಸ್ವದ್ವಾಜಿಗತೇನ ಮಾರ್ಗಮನಿಶಂ ಶಾಂಭೋಃ ಶಿರಃ ಕಂಪನಂ .  
 ದಿಗ್ಗಂತಿಸ್ವಲನಂ ಕುಲಾದ್ರಿಚಲನಂ ಸಪ್ತಾರ್ಣವೋನ್ನೀಲನಂ  
 ವೈದೇಹೀಮದನಂ ಮದಾಂಧದಮನಂ ತ್ರೈಲೋಕ್ಯಸಮ್ಮೋಹನಂ .. 57..  
 ಕಂಜಾತಪತ್ರಾಯತಲೋಚನಾಯ ಕರ್ಣಾವತಂಸೋಜ್ಜ್ವಲಕುಂಡಲಾಯ .  
 ಕಾರುಣ್ಯಪಾತ್ರಾಯ ಸುವಂಶಜಾಯ ನಮೋಽಸ್ತು ರಾಮಾಯ ಸಲಕ್ಷ್ಮಣಾಯ .. 58..  
 ವಿದ್ಯುನ್ನಿಭಾಂಭೋದಸುವಿಗ್ರಹಾಯ ವಿದ್ಯಾಧರೈಃ ಸಂಸ್ತುತಸದ್ಗುಣಾಯ .  
 ವೀರಾವತಾರಾಯ ವಿರಾಧಹಂತ್ರೇ ನಮೋಽಸ್ತು ರಾಮಾಯ ಸಲಕ್ಷ್ಮಣಾಯ .. 59..  
 ಸಂಸಕ್ತದಿವ್ಯಾಯುಧಕಾರ್ಮುಕಾಯ ಸಮುದ್ರಗರ್ವಾಪಹರಾಯುಧಾಯ .  
 ಸುಗ್ರೀವಮಿತ್ರಾಯ ಸುರಾರಿಹಂತ್ರೇ ನಮೋಽಸ್ತು ರಾಮಾಯ ಸಲಕ್ಷ್ಮಣಾಯ .. 60..  
 ಪೀತಾಂಬರಾಲಂಕೃತಮಧ್ಯಕಾಯ ಪಿತಾಮಹೇಂದ್ರಾಮರವಂದಿತಾಯ .  
 ಪಿತೃ ಸ್ವಭಕ್ತಸ್ಯ ಜನಸ್ಯ ಮಾತ್ರೇ ನಮೋಽಸ್ತು ರಾಮಾಯ ಸಲಕ್ಷ್ಮಣಾಯ .. 61..  
 ನಮೋ ನಮಸ್ತೇಖಿಲಪೂಜಿತಾಯ ನಮೋ ನಮಶ್ಚಂದ್ರನಿಭಾನನಾಯ .  
 ನಮೋ ನಮಸ್ತೇ ರಘುವಂಶಜಾಯ ನಮೋಽಸ್ತು ರಾಮಾಯ ಸಲಕ್ಷ್ಮಣಾಯ .. 62..  
 ಇಮಾನಿ ಪಂಚರತ್ನಾನಿ ತ್ರಿಸಂಧ್ಯಂ ಯಃ ಪಠೇನ್ನರಃ .  
 ಸರ್ವಪಾಪವಿನಿರ್ಮುಕ್ತಃ ಸ ಯಾತಿ ಪರಮಾಂ ಗತಿಂ .. 63..  
 ಶ್ರೀರಾಮಃ ಕಲ್ಪವೃಕ್ಷೋ ಮೇ ವಿರಾಮಃ ಸಕಲಾಪದಃ .  
 ಅಭಿರಾಮಸ್ಥಿಲೋಕಾನಾಂ ರಾಮಃ ಕ್ಷೇಮಂ ಕರೋತು ನಃ .. 64..  
 ಹೃದಯಸದಯಚಿತ್ತಂ ಚಿತ್ತನಾಥಂ ಗುಣಾನಾಂ  
 ಉದಧಿಮುದಿತನಿಮ್ಮಂ ನಿಮ್ಮಗಾಲಂಕೃತಾಂಘ್ರಿಂ .  
 ಜನಕಪತಿತನುಜಾಸ್ವಾಂತಕಾಂತೋತ್ಪಲಸ್ಯ  
 ಸ್ಫುರಣಕರಣಚಂದ್ರಂ ರಾಮಚಂದ್ರಂ ಭಜೇಽಹಂ .. 65..  
 ವದತು ವದತು ವಾಣೀ ರಾಮ ರಾಮೇತಿ ನಿತ್ಯಂ  
 ಜಪತು ಜಪತು ನಿತ್ಯಂ ರಾಮಪಾದಾರವಿಂದಂ .  
 ವದತು ವದತು ದೇಹಃ ಚಿಂತಯೇದ್ರಾಮಚಂದ್ರಂ

ನ ಭವತು ಮಮ ಪಾಪಂ ಜನ್ಮಜನ್ಮಾಂತರೇಷು ..  
 ಚಾಪಬಾಣಧರಃ ಸೀತಾಕಾಮದಃ ಕಾಂತಿಮಾನ್ಸರಃ .  
 ಸೀತಾಲಕ್ಷ್ಮಣಸಂಯುಕ್ತಃ ಪಾತು ಮಾಂ ರಾಘವೇಶ್ವರಃ .. 67..  
 ಪ್ರಾತಃ ಸ್ಮರಾಮಿ ರಘುನಾಥಮುಖಾರವಿಂದಂ  
 ಮಂದಸ್ಮಿತಂ ಮಧುರಾಭಾಷಿ ವಿಶಾಲಭಾಲಂ .  
 ಕರ್ಣಾವಲಂಬಿಚಲಕುಂಡಲಗಂಡಭಾಗಂ  
 ಕರ್ಣಾಂತದೀರ್ಘನಯನಂ ನಯನಾಭಿರಾಮಂ .. 68..  
 ಪ್ರಾತರ್ಭಜಾಮಿ ರಘುನಾಥಪದಾರವಿಂದಂ  
 ರಕ್ಷೋಗಣಾಯ ಭಯದಂ ವರದಂ ನಿಜೇಭ್ಯಃ .  
 ಯದ್ರಾಜಸಂಸದಿ ವಿಭಿದ್ಯ ಮಹೇಶಚಾಪಂ  
 ಸೀತಾಕರಗ್ರಹಣಮಂಗಲಮಾಪ ಸದ್ಯಃ .. 69..  
 ಪ್ರಾತರ್ನಮಾಮಿ ರಘುನಾಥಪದಾರವಿಂದಂ  
 ಪದ್ಮಾಂಕುಶಾದಿಶುಭರೇಖಶುಭಾವಹಂ ಮೇ .  
 ಯೋಗೀಂದ್ರಮಾನಸಮಧುವ್ರತಸೇವ್ಯಮಾನಂ  
 ಶಾಪಾಪಹಂ ಸಪದಿ ಗೌತಮಧರ್ಮಪತ್ನ್ಯಾಃ .. 70..  
 ಪ್ರಾತರ್ವದಾಮಿ ವಚಸಾ ರಘುನಾಥನಾಮ  
 ವಾಗ್ಗೋಷಹಾರಿ ಸಕಲಂ ಕಲುಷಂ ನಿಹತ್ಯ .  
 ಯತ್ಪಾರ್ವತೀ ಸ್ವಪತಿನಾ ಸಹ ಭೋಕ್ತುಕಾಮಾ  
 ಪ್ರೀತ್ಯಾ ಸಹಸ್ರಹರಿನಾಮಸಮಂ ಜಜಾಪ ..  
 ಪ್ರಾತಃ ಶ್ರಯೇ ಶ್ರುತಿನುತಾಂ ರಘುನಾಥಮೂರ್ತಿಂ  
 ನೀಲಾಂಬುದೋತ್ಪಲಸಿತೇತರರತ್ನನೀಲಾಂ .  
 ಆಮುಕ್ತಮೌಕ್ತಿಕವಿಶೇಷವಿಭೂಷಣಾಢ್ಯಾಂ  
 ಧೈಯಾಂ ಸಮಸ್ತಮುನಿಭಿರ್ನಿಜಭೃತ್ಯಮುಖ್ಯೈಃ .. 72..  
 ಯಃ ಶ್ಲೋಕಪಂಚಕಮಿದಂ ನಿಯತಃ ಪರೇತ  
 ನಿತ್ಯಂ ಪ್ರಭಾತಸಮಯೇ ಪುರುಷಃ ಪ್ರಬುಧಃ .  
 ಶ್ರೀರಾಮಕಿಂಕರಜನೇಷು ಸ ಏವ ಮುಖ್ಯೋ  
 ಭೂತ್ವಾ ಪ್ರಯಾತಿ ಹರಿಲೋಕಮನನ್ಯಲಭ್ಯಂ .. 73..  
 ಕಿಂ ಮಂತ್ರೈರ್ಬಹುಭಿಶ್ಚ ದುಷ್ಕರಫಲೈರಾಯಾಸದೈಸ್ತದ್ವಿದಾಂ  
 ಕಿಂಚಿಲ್ಲೋಪವಿಧಾನಮಾತ್ರವಿಫಲೈಃ ಸಂಸಾರದುಃಖಾವಹೈಃ .  
 ಏಕಃ ಸನ್ನಪಿ ಸರ್ವಮಂತ್ರಫಲದೋ ದೋಷೋಜ್ಞಿತಃ ಸರ್ವದಾ  
 ಶ್ರೀರಾಮಃ ಶರಣಂ ಮಮೇತಿ ಪರಮೋ ಮಂತ್ರೋಽಯಮಷ್ಟಾಕ್ಷರಃ .. 74..  
 ರಾಮಭದ್ರಾಶ್ರಯಃ ಸಾಕ್ಷಾದ್ರಾಮಚಂದ್ರೋ ನ ಸಂಶಯಃ .



ತತ್ರ ಕೋದಂಡತೂಣೀರಾವತ್ರ ದಂಡಕಮಂಡಲೂ .. 75..

ರಘುನಾಥ ಪದಾರವಿಂದಯೋಸ್ತೇ ಭ್ರಮರೀಭೂತಮದಾಂಧಕಾರಸೂರ್ಯಃ .

ಅಪರಾಧಶತಾಲಯಂ ಕಲೌ ಮಾಮವಗೃಹ್ಣಾತಿ ಹಿ ಮಂಗಲೈಃ ಕಟಾಕ್ಷೈಃ .. 76..

ರಾಮನಾಮ ತವ ನಾಮ ಜಪಂತಃ ಪಾಮರಾ ಅಪಿ ತರಂತಿ ಭವಾಭಿಂ .

ಅಂಗಸಂಗಿಭವದಂಗುಲಿಮುದ್ರಃ ಕಿಂ ವಿಚಿತ್ರಮತರತ್ಯಪಿರಭಿಂ .. 77..

ಶ್ರೀರಾಮನಾಮಾಮೃತಮಂತ್ರಬೀಜಂ ಸಂಜೀವನಂ ಚೇನ್ಮನಸಿ ಪ್ರತಿಷ್ಠಂ .

ಹಾಲಾಹಲಂ ವಾ ಪ್ರಲಯಾನಲಂ ವಾ ಮೃತ್ಯೋರ್ಮುಖಂ ವಾ ವಿತಥೀಕರೋತಿ ..

78..

ಹಾ ಕೃಷ್ಣಾಚ್ಯುತ ಹಾ ಕೃಪಾಲಯ ಹರೇ ಹಾ ಪಾಂಡವಾನಾಂ ಸಖೇ

ಕ್ವಾಸಿ ಕ್ವಾಸಿ ಸುಯೋಧನಾವರಗತಾಂ ಹಾ ರಕ್ಷ ಮಾಂ ದ್ರೌಪದೀಂ .

ಇತ್ಯುಕ್ತೌ ಕ್ಷಯವಸ್ತ್ರರಕ್ಷಣತನುಯೋಽರಕ್ಷದಾಶು ಕ್ಷಣೇ-

ನಾರ್ತತ್ರಾಣಪರಾಯಣಃ ಸ ಭಗವಾನ್ನಾರಾಯಣೋ ಮೇ ಗತಿಃ .. 79..

ಇಂದೀವರದಲಶ್ಯಾಮಮಿಂದುಕೋಟಿ ನಿಭಾನನಂ .

ಕಂದರ್ಪಕೋಟಿಲಾವಣ್ಯಂ ವಂದೇಽಹಂ ರಘುನಂದನಂ .. 80..

ಕಿಂ ಯೋಗಶಾಸ್ತ್ರೈಃ ಕಿಮಶೇಷವಿದ್ಯಯಾ

ಕಿಂ ಯಾಗಗಂಗಾದಿವಿಶೇಷತೀರ್ಥೈಃ .

ಕಿಂ ಬ್ರಹ್ಮಚರ್ಯಾಶ್ರಮಸಂಚರೇಣ

ಭಕ್ತಿನಿರಚೇತ್ತೇ ರಘುವಂಶಕೀರ್ತ್ಯಾಂ .. 81..

ಹೇ ರಾಮ ಭದ್ರಾಶ್ರಯ ಹೇ ಕೃಪಾಲೋ ಹೇ ಭಕ್ತಲೋಕೈಕಶರಣ್ಯಮೂರ್ತೇ .

ಪುನೀಹಿ ಮಾಂ ತ್ವಚ್ಚರಣಾರವಿಂದಂ ಜಗತ್ಪವಿತ್ರಂ ಶರಣಂ ಮಮಾಸ್ತು .. 82..

ಹೇ ರಾಮ ಭದ್ರಾಶ್ರಯ ಯೋಗಿಚಂದ್ರ ಪ್ರಸನ್ನಮೂರ್ತೌ ಪರಿದೃಶ್ಯಮಾನೇ .

ತಾಪತ್ರಯಂ ನಾಶಮುಪೈತಿ ಪುಂಸಾಂ ಮಮಾಂಧಕಾರಂ ವಿನಿಹಂತು ನದ್ಯಃ .. 83..

ನೀಲಾಭ್ರವೃಂದ ನಿಖಿಲೇಶ ಜಗನ್ನಿವಾಸ

ರಾಜೀವನೇತ್ರ ರಮಣೀಯ ಗುಣಾಭಿರಾಮ .

ಶ್ರೀರಾಮ ದೈತ್ಯಕುಲಮರ್ದನ ರಾಮಚಂದ್ರ

ತ್ವತ್ಪಾದಪದ್ಮಮನಿಶಂ ಕಲಯಾಮಿ ಚಿತ್ತೇ .. 84..

ಕುವಲಯದಲನೀಲಃ ಪೀತವಾಸಾಃ ಸ್ಮಿತಾಸ್ಮೋ

ವಿವಿಧರುಚಿರಭೂಷಾಭೂಷಿತೋ ದಿವ್ಯಮುರ್ತಿಃ .

ದಶರಥಕುಲನಾಥೋ ಜಾನಕೀಪ್ರಾಣನಾಥೋ

ನಿವಸತು ಮಮ ಚಿತ್ತೇ ಸರ್ವದಾ ರಾಮಚಂದ್ರಃ .. 85..

ಸಜಲಜಲದನೀಲಂ ಸನ್ಮನಿಸ್ತುತ್ಯಲೀಲಂ

ಸುಗಮನಿಗಮಮೂಲಂ ಯಾತುಧಾನಾಂತಕಾಲಂ .

ದಶರಥನೃಪಬಾಲಂ ಸತ್ಕೃಪಾಪೂರ್ಣಲೀಲಂ  
 ಭಜತು ಭುವನಖೇಲಂ ಭಕ್ತಸಂಸ್ತುತ್ಯಶೀಲಂ .. 86..  
 ದಶರಥವರಪುತ್ರಂ ಜಾನಕೀಸತ್ಕಲತ್ರಂ  
 ದಶಮುಖಹರದಕ್ಷಂ ಪದ್ಮಪತ್ರಾಯತಾಕ್ಷಂ .  
 ಕರದೃತಶರಚಾಪಂ ಚಾರುಮುಕ್ತಾಕಲಾಪಂ  
 ರಘುಕುಲನೃಪವರ್ಣ್ಯಂ ರಾಮಮೀಡೇ ಶರಣ್ಯಂ .. 87..  
 ರಾಮಂ ವೀರಾಸನಸ್ಥಂ ವಿಮಲರವಿನಿಭಂ ಭಾಸಮಾನಸ್ವರೂಪಂ  
 ಶ್ಯಾಮಂ ಸೀತಾಸಮೇತಂ ಸ್ಮಿತರುಚಿರಮುಖಂ ಕುಂಡಲೋದ್ದೀಪ್ತಗಂಡಂ .  
 ಶ್ರೀವತ್ಸಂ ಶ್ರೀನಿವಾಸಂ ಸುರವಿಟಪಿತಟನ್ಯಸ್ತಸಿಂಹಾಸನಸ್ಥಂ  
 ದಿವ್ಯಾಕಲ್ಪೋಜ್ಜ್ವಲಾಂಗಂ ದಿವಿಜಪತಿನುತಂ ಧ್ಯಾನಯಜ್ಞೇನ ಯಕ್ಷ್ಯೇ .. 88..  
 ಶ್ರೀರಾಮಭದ್ರಾಶ್ರಯಸದ್ಗುರೂಣಾಂ ಪಾದಾರವಿಂದಂ ಭಜತಾಂ ನರಾಣಾಂ .  
 ಆರೋಗ್ಯಮೈಶ್ವರ್ಯಮನಂತಕೀರ್ತಿಂ ಅಂತೇ ಚ ವಿಷ್ಣೋಃ ಪದಮಸ್ತಿ ಸತ್ಯಂ .. 89..  
 ರಣಹತದನುಜೇಂದ್ರೋ ರಾಜರಾಜಾತ್ಮಚಂದ್ರಃ  
 ಸಮದರಿಪುಮೃಗೇಂದ್ರಃ ಸನ್ಮನೋಽಮ್ಲೋಧಿಚಂದ್ರಃ .  
 ಲಲಿತಘನನಗೇಂದ್ರೋ ಲಕ್ಷ್ಮಣಾನಂದಸಾಂದ್ರೋ  
 ಮಹಿತಸುಜನಚಂದ್ರೋ ಮೈಥಿಲೀಪ್ರಾಣಚಂದ್ರಃ .. 90..  
 ನಮಃ ಕೋದಂಡಹಸ್ತಾಯ ಸಂಧೀಕೃತಶರಾಯ ಚ .  
 ದಂಡಿತಾಖಿಲದೈತ್ಯಾಯ ರಾಮಾಯಾಪನ್ನಿವಾರಿಣೇ .. 91..  
 ನ ಜಾನನ್ ಜಾನಕೀಜಾನೌ ರಾಮೇ ತತ್ತ್ವಮಪಿ ಪ್ರಭೌ .  
 ಧಿಕ್ ಕುರ್ಯಾದ್ಯಮದೂತಾನ್ ಸ ಯೋ ನರಸ್ತತ್ತ್ವಮೀಹತೇ .. 92..  
 ರಾಮೋ ಮೇ ಹೃದಿ ಸನ್ನಿಧಿಂ ರಮಯತಾಂ ರಾಮಂ ಭಜೇ ದುಷ್ಕೃತಂ  
 ರಾಮೇಣಾಪಹೃತಂ ನಮೋ ಭಗವತೇ ರಾಮಾಯ ರಾಮಾಚ್ಛುಭಂ .  
 ವಕ್ಷ್ಯೇ ಶ್ರೀರಘುನಂದನಸ್ಯ ಸುಕೃತೇರ್ದಾಸೋಸ್ಮ್ಯಹಂ ಸರ್ವದಾ  
 ನಿತ್ಯಂ ಕೋಸಲಕನ್ಯಕಾಪ್ರಿಯಸುತೇ ರಾಮೇ ಮನೋ ವರ್ತತಾಂ .. 93..  
 ಕೋದಂಡನಿರ್ಮುಕ್ತಶರಾಗ್ರಖಂಡನಂ ಪ್ರಚಂಡವಿಷ್ಟಗ್ಭುಜದಂಡಮಂಡನಂ .  
 ಪ್ರಚಂಡಚಂಡಾಂಶುಸಮಾನಮಂಡನಂ ಭಜಾಮಿ ರಾಮಂ ರಣರಂಗಮಂಡನಂ ..  
 94..  
 ಸಿಂಹಾಸನಸ್ಥಂ ಮುನಿಸಿದ್ಧಸೇವ್ಯಂ ರಕ್ಷೋತ್ಪಲಾಲಂಕೃತಪಾದಪದ್ಮಂ .  
 ಸೀತಾಸಮೇತಂ ಶಶಿಸೂರ್ಯನೇತ್ರಂ ರಾಮಂ ಭಜೇ ರಾಘವರಾಮಚಂದ್ರಂ .. 95..  
 ದಯಾರೂಪೇ ಭೂಪೇ ರಘುಕುಲಕಲಾಪೇ ಸುಹೃದಯೇ  
 ಭುಜಸ್ತಂಭೇ ದಂಭೇತರವಿಜಯಗುಂಭೇ ವಿಹರತಾಂ .

ಮಹಾವೀರೇ ಧೀರೇ ದಶರಥಕುಮಾರೇ ಪರಿಸರದ್  
ಗುಣಾರಾಮೇ ರಾಮೇ ದಶಮುಖವಿರಾಮೇ ಮಮ ಮನಃ .. 96..  
ಗತೇಷ್ಟನೇಕೇಷು ಭವೇಷು ಪಾಪವ್ರತೇಷ್ಟಮೂರ್ತೇಷು ನ ಯೋಗೀತೀರ್ಥೇಃ .  
ವಿತ್ರಸ್ತಸರ್ವೇಷು ನೃಣಾಂ ಕುಲೇಶೇ ಸಂಜಾಯತೇ ಭಕ್ತಿರನಂತಮೀಡೇ .. 97..  
ಶ್ರೀರಾಮಭದ್ರಾಶ್ರಿತಯೋಗಿವರ್ಯ  
ಪಾದಾಬ್ಜಯುಗ್ಮಂ ಸತತಂ ಭಜೇಹಂ .  
ಯಚ್ಚಕ್ಷುಷೀ ಧಾಮ ಜನಪ್ರವೇಶಂ  
ತಚ್ಚಕ್ಷುಷೀ ಪಶ್ಯತಿ ಯಸ್ಯ ಚೇತಃ .. 98..  
ನ ಗ್ರಸ್ತಸ್ತಮಸಾ ನ ಚಾಕ್ಷಿ ಮಲಿನೋ ದರ್ಶೇನ ನೋ ಕರ್ಶಿತೋ  
ನೈವಾಸ್ತಂ ಗತವಾನ್ ನ ಚಾಂಕಿತತನುನೋ ಪಾಕ್ಷಿಕಶ್ರೀರಪಿ .  
ಲೋಕಾಲೋಕನಗೇಂದ್ರಲಂಘನವಿಧೌ ನೋ ಪಂಗುಭಾವಂಗತೋ  
ನಿದೋಷೋ ಗುಣಸಾಗರದ್ರಘುಪತೇಸ್ತೇಜೋ ಯಶಶ್ಚಂದ್ರಮಾಃ .. 99..  
ನಾಗಾನಾಮಯುತಂ ತುರಂಗನಿಯುತಂ ಸಾರ್ಥಂ ರಥಾನಾಂ ಶತಂ  
ಪಾದಾತಾಃ ಶತಕೋಟಿಯುದ್ಧದಲಿತಾ ನೃತ್ಯತ್ಕಬಂಧೋ ರಣೇ .  
ಏವಂ ಕೋಟಿಸಹಸ್ರನರ್ತನವಿಧೌ ಚಂಚಚ್ಚಲದ್ವಂಟಿಕಾ  
ಯಾಮಾರ್ಥಂ ಪರಮಾತ್ಮನೋ ರಘುಪತೇಃ ಕೋದಂಡಘಂಟಾರವಃ .. 100..  
ಭಜೇಹಂ ಸದಾ ರಾಮಮಿಂದೀವರಾಭಂ ಭವಾರಣ್ಯದಾವಾನಲಾಭಾಭಿಧೇಯಂ .  
ಭವಾನೀಹೃದಾ ಭಾವಿತಾನಂದರೂಪಂ ಭವಾಭಾವಹೇತುಂ ಭವಾನೀಪ್ರಸನ್ನಂ ..  
101..  
ಸುರಾನೀಕ ದುಃಖೌಘನಾಶೈಕ ಹೇತುಂ ನರಾಕಾರದೇಹಂ ನಿರಾಕಾರಮೀಡ್ಯಂ .  
ಪರೇಶಂ ಪರಾನಂದರೂಪಂ ವರೇಣ್ಯಂ ಹರಿಂ ರಾಮಮೀಶಂ ಭಜೇ ಭಾರನಾಶಂ ..  
102..  
ಪ್ರಪನ್ನಾಖಿಲಾನಂದದೋಹಪ್ರಪನ್ನಂ ಪ್ರಪನ್ನಾರ್ತಿನಿಶೇಷನಾಶಾಭಿಧಾನಂ .  
ತಪೋಯೋಗಯೋಗೀಶಭಾವಾಭಿಭಾವ್ಯಂ ಕಪೀಶಾದಿಮಿತ್ರಂ ಭಜೇ ರಾಮಚಂದ್ರಂ  
.. 103..  
ಸ್ಪುರದ್ರತ್ನಕೇಯೂರ ಹಾರಾಭಿರಾಮಂ  
ಧರಾಭಾರಭೂತಾಸುರಾನೀಕದಾವಂ .  
ಶರಚ್ಚಂದ್ರವಕ್ತ್ರಂ ಲಸತ್ಪದ್ಮನೇತ್ರಂ  
ದುರಾಸಾದ್ಯಪಾರಂ ಭಜೇ ರಾಮಚಂದ್ರಂ .. 104..  
ಸುರಾಧೀಶನೀಲಾಭನೀಲಾಂಗಕಾಂತಿಂ ವಿರಾಧಾದಿರಕ್ಷೋಗಣಾನೀಕನಾಶಂ .  
ಕಿರೀಟಾದಿಶೋಭಂ ಪುರಾರಾತಿಲಾಭಂ ಭಜೇ ರಾಮಚಂದ್ರಂ ರಘೂನಾಮಧೀಂದ್ರಂ  
.. 105..

ಲಸಚಚ್ಚಂದ್ರಕೋಟಿಪ್ರಕಾಶಾದಿ ಪೀಠೇ

ಸಮಾಸೀನಮಂಕೇ ಸಮಾದಾಯ ಸೀತಾಂ .

ಸ್ಫುರದ್ಧೇಮವರ್ಣಾಂ ಲಸತ್ಕಂಜಪುಂಜಾಂ

ಭಜೇ ರಾಮಚಂದ್ರಂ ನಿವೃತ್ಯಾದಿತಂತ್ರಂ .. 106..

ಸದಾ ಭೋಗಭಾಜಾಂ ಸುದೂರೇ ವಿಭಾಂತಂ ಮುದಾ ಯೋಗಭಾಜಾಮದೂರೇ  
ವಿಭಾಂತಂ .

ಚಿದಾನಂದಕಂದಂ ಸದಾ ರಾಘಾವೇಶಂ ವಿದೇಹಾತ್ಮಜಾನಂದಕಂದಂ ಪ್ರಪದ್ಯೇ ..  
107..

ಮಹಾಯೋಗಮಾಯಾವಿಶೇಷಾನುಯುಕ್ತೋ ವಿಭಾಸೀಶ ಲೀಲಾನರಾಕಾರವೃತ್ತಿಃ .  
ತ್ವದಾನಂದಲೀಲಾಕಥಾಪೂರ್ಣಕಂಠಾಃ ಸದಾನಂದರೂಪಾ ಭವಂತೀಹ ಲೋಕೇ ..  
108..

ಯಸ್ಯ ಪ್ರಾಣನಿವಾರಣಾವನಕೃತೇ ಸ್ಯಾತಾಂ ನಿದಾನೌ ವಿಭೋಃ

ಐಂದ್ರಧ್ವಾಂಕ್ಷಪತೇಃ ಕೃಪಾಜಲನಿಧೌ ಕೋಪಪ್ರಸಾದೌ ಮುದೇ .

ಭೂಯಾದ್ವಾಸವನೀಲಸನ್ನಿಭತನುವಾರ್ತಮಾಂಕಸೇವ್ಯದ್ವಧೂಃ

ಸೋಽಯಂ ದುಷ್ಟನಿಶಾಟಪಾಟನಪಟುಃ ಶ್ರೀರಾಘವೋ ನಃ ಸದಾ .. 109..

ದೃಷ್ಟೋ ವಾ ಕಲುಷಾತ್ಮಕೋಽಪಿ ಪಿಶುನೋ ದುರ್ಮಾರ್ಗಸಂಚಾರಿ ವಾ

ಮಾತೃಘ್ನೋಽಪಿ ಪಿತೃಘ್ನವರ್ತನರತಃ ಸನ್ಮಾನಿನಿಂದಾಪರಃ .

ಯೋಽಯಂ ಸ್ಮೃತ್ಯಮೃತಂ ತಥಾ ಮಧುರಸಂ ವಕ್ತಾ ಚ ಶ್ರೇತಾ ಲಿಖೇತ್

ಸ ಪ್ರಾಪ್ನೋತಿ ನಿರಂತರೈಹಿಕಸುಖಂ ನಿರ್ವಾಣ ಸೌಖ್ಯಂ ತತಃ .. 110..

ಇತಿ ಶ್ರೀರಾಮಕರ್ಣಾಮೃತಂ ಸಂಪೂರ್ಣಂ .

Proofread by PSA Easwaran

---

—  
*Shrirama Karnamritam*

pdf was typeset on June 29, 2023

—

Please send corrections to [sanskrit@cheerful.com](mailto:sanskrit@cheerful.com)

